

# زنگنه



یوسفی شیرازی



---

# ذوق تماشا

ترے وجود کی لاش سے آنکھ جھانکے گی  
اگر ہے ذوق تماشا نظر کی بات نہ کر



پروفیسر شیخ محمد اقبال  
ایم اے انجمن، ایم اے اردو ایم فل  
ایسوسی ایٹ پروفیسر شعبہ انگریزی،  
گورنمنٹ کالج سرگودھا

---

## جملہ حقوق بحق ناشر محفوظ ہیں

اشاعتِ اول : \_\_\_\_\_ ۱۹۹۳ء  
 تعداد : \_\_\_\_\_ ۱,۰۰۰  
 طابع : (انصار آرٹ پریس بلاکٹ سرگودھا)  
 قیمت : \_\_\_\_\_ ۴۰/- روپے  
 خطاطی : \_\_\_\_\_ شاہد محمود  
 کمپیوٹرنگ : \_\_\_\_\_ سرگودھا کمپیوٹر سنٹر سرگودھا  
 ناشر : \_\_\_\_\_ شعبہ نشر و اشاعت  
 پاکستان الیوسی ایشن آف دی بلانڈ ضلع سرگودھا  
 ملنے کا پتہ :- ۱۳۱- رحمت پارک کالج روڈ سرگودھا

سرورق : اسلم کمال

## مُصَنَّف کی دیگر کُتب

- ۱۔ ساحل تشنہ لب (شعری مجموعہ)
- ۲۔ سوالیہ نشان (شعری مجموعہ)
- ۳۔ جون ڈن شخصیت اور شاعری (تنقید)

## زیر طباعت کُتب

- ۱۔ اک ہمسفر اچھا لگا (شعری مجموعہ)
- ۲۔ رومانی انگریزی شعراء کے علامہ اقبال پر اثرات (تنقیدی مقالہ)

## انتساب

اپنے والدِ محترم  
شیخ اللہ دیا  
کے نام!

## پیش لفظ

عمر عزیز کے اڑتالیس میں سے کوئی اڑتیس برس میلان کا زرار میں  
 گزرے کبھی فتح و نصرت کے جھنڈے گاڑے اور کبھی پسپائی اور  
 حزمیت سے دوچار ہونا پڑا مگر اشہب ہمت اور راہوار آرزو اپنی  
 جولانیاں دکھاتے ہی رہے اور کبھی مکمل شکست قبول نہیں کی یہ معرکے  
 بڑے دلچسپ اور خیال افروز ثابت ہوئے کبھی موقع ہلا تو ان کی دلداد  
 قسم کروں گا لیکن جس دشمن جان کے خلاف دل و جان صفا آرا  
 رہے اور گھمسان کارن پڑنا رہا۔ اُسکے ذکر ہی سے بہت سول کے  
 پتے پانی ہو جاتے ہیں اور الامال اور الحفیظ کے کلمات اُن کے  
 لبوں پر جاری ہو جاتے ہیں لیکن حقیقت سے کوئی مفر نہیں ابتلا  
 و آزمائش ہی سے غالباً زندگی کا خمیر تیار ہوا ہے تنگ و تاز حیات ہی  
 سے ہمارا وجود عبارت ہے اور ہر لحظہ نیا طور نئی برقی تہمتی کا جذبہ بڑے  
 بڑے معرکے سر کرنے کا جنوں پیدا کر دیتا ہے۔

ابتلا و آزمائش نہت نہی اشکال میں ظاہر ہوتی رہتی ہیں اور  
 لہو گرم کرنے کا بہانہ ہوتی ہیں۔ ہماری صلاحیتوں کو ہمیشہ کرتی ہیں بہر کیف

یاد رہے کہ میرا نامہرباں دشمن جاں جس نے مجھ پر مصیبتوں کے پہاڑ توڑنے اور خون کے آنسو رلانے اور نت نئی آزمائشوں میں ڈالا۔ میری نابینائی ہرگز نہیں تھی جیسا کہ اکثر میرے کرم منہرما سوچنے لگتے ہیں بلکہ وہ معاشرتی رویے تھے جو قدم قدم پر مزاحم ہوتے رہے اور طرح طرح کے ستم ایجاد کرتے رہے۔ معاشرتی زاویوں کا آسیب ہمیشہ میرے دل و دماغ پر منڈلاتا رہا اور یہ آسیب کسی پیر و فقیر کے قبضے کا بھی نہ تھا اگر ایسا ہوتا تو میرے مہربانوں میں پیروں، فقیروں کا کوئی فقدان نہیں تھا تاہم اس کا سبب شاید میرے اپنے بس میں تھا۔

ترے دکھوں کا مداوی ہے خود ترے بس میں  
کسی طبیب کسی چارہ گر کی بات نہ کر

میرے والدین، اساتذہ کرام، رفقاء اور طلباء اپنی بساط کے مطابق میری دلجوئی اور حوصلہ افزائی کرتے رہے لیکن وہ بھی اس سماج کا حصہ تھے جس کی سوچ اچانک تبدیل نہیں ہو سکتی تھی تاہم یہ حضرات نیک نیت تھے اور اُن کی یہ نیک نیتی دشت حیات کی چلچلاتی دھوپ میں اکثر و بیشتر شجر سایہ دار کی صورت اختیار کرتی رہی اور یوں میرا سفر مختلف مراحل سے گزرتا رہا۔

لیکن میں اکثر سوچتا رہا کہ مجھے تو کچھ سایہ دار درخت، کچھ  
 اینجل، کچھ جھٹائیں، خنک ہوائیں ملتی رہیں مگر صحراے زندگی میں ہر  
 ایک کی قسمت تو ایسی نہیں ہوتی اور پھر جھکستی ہوئی دھوپ میں مجھے  
 کتنے برہنہ پاؤں اور برہنہ سر ملے اور مجھے احساس ہوا کہ اُن کی جدید  
 حیات میں بھی اُن کا ہاتھ بٹانا، انہیں سائبان فراہم کرنا میرے فرائض  
 میں شامل ہے۔ چنانچہ میں شروع ہی سے نابیناؤں کے لئے ملک گیر  
 تحریک میں شامل رہا اور دلمے درہمے، سٹخنے، قدمے اُن کی مدد کی  
 اور اپنے احباب اور طلباء کو تیار کیا کئی بے لصبہ افراد کو زلیور علم  
 ہنر سے آراستہ و پیراستہ کیا اور اب بھی مشن جاری ہے۔

مگر اس سے بڑا محاذ معاشرتی رویوں کو تبدیل کرنے کا محاذ تھا  
 اور ہے۔ اس پر میں نے ہر جنگ لڑی لیکن قلم کی جنگ سب سے موثر  
 متصور ہوتی رہی ہے۔ حروف میں وہ قوت ہے کہ وہ دل و دماغ میں  
 پیوست ہو سکتے ہیں بشرطیکہ ان کا نو خون جگر سے ہوا ہو۔ چنانچہ  
 ماہنامہ "سفید چھڑی" میں قرطاس ابیض کے نام سے مختلف تہائی  
 سنجیدہ پہلوؤں پر اپنی بساط کے مطابق اظہار خیال کیا اور واضح کیا کہ  
 معاشرہ کس طرح اپنی سوچ کو مثبت فکر میں تبدیل کر سکتا ہے کس طرح  
 بے لصبہ حضرات کی سچے سچ مدد و اعانت کر سکتا ہے؟ کون کون سے



مسائل ہیں جو نابینا حضرات کو درپیش ہیں اور ان مسائل کے حل کے سلسلے میں حکومت اور عوام کیا کردار ادا کر سکتے ہیں؟ میری تجاویز انتہائی توجہ کی مستحق ہیں یہ درست ہے کہ ہمارے ملک میں نابینائی سے متعلق اعداد و شمار دستیاب نہیں جس کی وجہ سے واضح خطوط پر کام کرنا خاصا دشوار ہے تاہم میں نے اپنے تجربات، اپنے علم اور معلومات کی روشنی میں چند ایک معروضات پیش کرنے کی جستار کی ہے جیسا کہ عرض کیا گیا کہ کوئی دس ایک سال کی عمر سے مجھے نابینا حضرات میں رہنے کا اتفاق رہا ہے کیونکہ اسی عمر میں میں بنیائی سے محروم ہو گیا اور پھر مجھے جانے کن کن مراحل سے گزرنا پڑا۔

میں پہلا نابینا طالب علم تھا جو باقاعدہ کسی کالج میں داخل ہوا، ایم اے کیا اور لیکچرر بنا۔ چنانچہ میری مشکلات کا اور جدوجہد کا اندازہ لگانا چنداں دشوار نہیں۔ انہی تجربات کی روشنی میں مجھے یہ اعزاز حاصل ہو سکا ہے کہ میں نابیناؤں سے متعلق اپنے خیالات کا اظہار کر سکا ہوں اور ٹھوس تجاویز پیش کرنے کی جسارت کر سکا ہوں مجھے یقین ہے کہ میری یہ کاوش بارش کا پہلا قطرہ ہے اس ضمن میں نہایت سنجیدہ کاوشوں کی ضرورت ہے۔

ان مضامین کو کتابی صورت دینے کا خیال اس لیے ذہن

ہیں آیا کہ اس طرح بہت سے اجاب بے بصر حضرات کے  
مسائل سے آگاہ ہو سکیں گے اور اس طرح یہ پیغام بڑی  
سرعت کے ساتھ دور دور تک پہنچ سکے گا۔ میں اپنی اس  
کاوش کی تیاری میں اپنے بہت سے اجاب کا شکر گزار ہوں  
جن میں سید نسیم الغنی، محمد اشرف شاہین، شاہد اسلام دانش،  
رانا محمد اقبال اور محمد اسحق ٹکنڈ شامل ہیں۔

پروفیسر شیخ محمد اقبال

موجودہ: ۲۷ فروری ۱۹۹۴ء

# فہرست

- ۱۔ حرفِ آعنیز ۱۲
- ۲۔ نابینا افراد اور تعلیمی مسائل ۱۷
- ۳۔ نابینا بچے اور معاشرتی رویے ۲۱
- ۴۔ نابینا بچے اور گداگری ۲۳
- ۵۔ نابیناؤں کی شادی کے مسائل ۲۸
- ۶۔ نابینائی اور جمالیاتی حس ۳۱
- ۷۔ نابینا طلباء کے چند امتحانی مسائل ۳۸
- ۸۔ نابینا طلباء اور بریل کتب کی فراہمی ۴۴
- ۹۔ نابینائی ایک نعمت؟ ۴۸
- ۱۰۔ معذوری اور معاشرتی ذمہ داریاں ۵۳
- ۱۱۔ نابیناؤں کے مسائل اور ان کے منتظمین ۵۷
- ۱۲۔ نابینا افراد کی تعلیم و تربیت کا ایک حیرت انگیز اور  
تکلیف دہ پہلو ۶۲
- ۱۳۔ نابینائی ایک نفسیاتی تجربہ ۶۷



- ۱۴۳۔ ”وجودِ زن سے ہے تصویرِ کائنات میں رنگ“ ۷۳
- ۱۵۔ پندرہ اکتوبر، نابیناؤں کا عالمی دن بحوالہ سفید چٹری ۷۹
- ۱۶۔ ”کلامِ اقبال“ معذورین کے لیے ۸۴
- ۱۷۔ ملازمتوں میں ایک فیصد کوٹہ کے حوالے سے نابیناؤں کی مشکلات ۸۹
- ۱۸۔ نابینا افراد کی اُن کے اپنے علاقوں میں بحالی سے متعلق ۹۵
- چند تجاویز۔ ۹۵
- ۱۹۔ نابینائی کے مسائل اور ابلاغِ عامہ کی ذمہ داریاں ۹۹
- ۲۰۔ ”پیپ“ ایک تحریک ۱۰۴
- ۲۱۔ عام ادارے اور نابینا ملازمین ۱۱۰
- ۲۲۔ نابینا افراد اور ان کے اعزہ و اقرباء ۱۱۵
- ۲۳۔ نابینائی اور نصابیات ۱۲۰
- ۲۴۔ نابیناؤں کی علمی آنکھیں ”بریل“ ۱۲۵
- ۲۵۔ نابیناؤں کی اولاد کے مسائل۔ ۱۳۲
- ۲۶۔ نابینا افراد اور ان کا بچپن ۱۳۷
- ۳۷۔ نابینائی اور تفریحی مشاغل ۱۴۲
- ۳۸۔ نابینائی، بلٹن اور ٹیکسٹ کی نظریں ۱۴۶

## حرف آغاز

لفظ، جس کے ذریعے تخلیق کائنات کا معجزہ وقوع پذیر ہوا، لفظ جسکی حرارت سے کاروان حیات قدم بہ قدم، منزل بہ منزل، لمحہ بہ لمحہ، مستقبل کی سرحدوں میں داخل ہو رہا ہے اور نئے زمین و آسمان تراشنے میں ہمہ تن محو ہے، لفظ جس نے گوش حیات میں میٹھے میٹھے نعروں کا رس گھولا، لفظ جس کے دم قدم سے رگ زندگی میں آرزوؤں اور تمناؤں کا خون دوڑ رہا ہے لفظ جس نے سل کو دل اور دل کو دھڑکن عطا کی، لفظ جسکے طلسم ہو شریا سے عشق کی ساری ہاؤ ہو اور حسن کی جلوہ سالانیاں قائم و دائم ہیں لفظ جو خدا اور انسان کے درمیان رابطہ ہے لفظ جو کبھی رہنمائی کا فرض سرانجام دیتا ہے۔ آئیے کیوں نہ اس متاع بے بہا کو اس دولت بے پناہ کو اپنے بے بھر بھائیوں کے دکھوں، جذبوں، آرزوؤں اور تمناؤں کی تفہیم کے لیے استعمال کیا جائے اسی جذبہ کے پیش نظر ”سفید چھتری“ کا اجراء عمل میں لایا گیا ہے یوں تو زندگی نام ہی مرمر کے جیسے جانے کا ہے اور دکھ درد زندگی کا جزو لاینفک ہے لیکن جب درد حد سے بڑھ جائے تو انسان چیخنے پر مجبور ہو جاتا ہے اس میں کلام نہیں ابتلاؤ آزمائش زندگی کا سکھار ہیں اور نگار حیات کے حسن کو دو چند کر دیتے ہیں۔ بقول شاعر مشرق علامہ محمد اقبال۔

خطر تاب و توان را امتحان است  
عیار ممکنات جسم و جان است

اور بقول ٹیکسٹر

”SWEET ARE THE USES OF ADVERSITY“ لیکن جیسا کہ انسان، انسان

ہے اور اکثر و بیشتر غالب کے الفاظ میں کہنے پر مجبور ہو جاتا ہے۔

دل ہی تو ہے نہ سنگ و مٹھت درد سے بھرنے آئے کیوں

روئیں گے ہم ہزار بار کوئی ہمیں ستائے کیوں

لیکن اس رونے والے کی کیفیت دیدنی ہوتی ہے جن کی اٹک شوئی  
کے لئے بھی کوئی موجود نہ ہو، جو خود ہی رونے اور خود ہی اپنے آنسو پونچھنے  
پر مجبور ہو، جسکی چیخ و پکار زندگی کی بے حس ہواؤں میں کھو جائے۔ کم و  
بیش یہی حال پاکستان کے چھ لاکھ سے زیادہ بے بھرا فرد کا ہے۔ قارئین  
کرام! یہ بھرا یہ اظہار، قنوطیت اور یاسیت پر مبنی نہیں بلکہ ان گنت زہرو  
گداز اور روح فرسا حقائق پر مبنی ہے۔

درد کو درد آشنا جانے

جس پہ گزری نہ ہو وہ کیا جانے

ایک لمحہ کیلئے جب برقی اجالے منقطع ہو جاتے ہیں تو یوں محسوس

ہوتا ہے کہ زندگی اندھیروں میں ڈوب گئی ہو ان کے بارے میں سوچئے  
 اندھیرے جن کا مقدر بن گئے ہیں اور ان اندھیروں میں اگر وہ بہت کے  
 چراغ جلا کر چلنا بھی چاہتے ہیں تو بے حسی اور بے پرواہی کی تندہ تیز  
 آندھیاں ان کے چراغوں کو بجھا دیتا چاہتی ہیں۔ اگر کبھی کسی دل میں  
 ہمدردی کی کوئی قدیل روشن ہوتی بھی ہے تو دو گام چل کر ساتھ چھوڑ دیتی  
 ہے اور پھر اندھیرے مزید تکلیف دہ ہو جاتے ہیں۔

ہوائے تند میں ہم بے چراغ ہی اچھے  
 بجھے چراغ تو کچھ اور تیرگی ہو گی

قارئین محترم! یہ اس ہمہ پاکستان ایسوسی ایشن آف دی بلائڈ ملک  
 کے گوشے گوشے میں اپنے انتہائی محدود ذرائع کے باوجود بے بمرافاد کیلئے  
 سولتیس مہیا کرنے کی کوشش کر رہی ہے اور یہی وجہ ہے کہ بہت سے ناہینا  
 جہد حیات میں اپنی صلاحیتوں کا اظہار کر رہے ہیں اور صرف اپنے لئے ہی  
 نہیں بلکہ معاشرے کی فلاح و بہبود اور ارتقاء میں اپنا کردار ادا کر رہے  
 ہیں، وہ حوصلوں کی قدیل جلائے شاہراہ حیات پر افتال و خیزاں رواں دواں  
 ہیں۔ وہ عرومیوں میں رجائیت کے مہ و انجم تراش لیتے ہیں لیکن با اوقات  
 بلکہ اکثر اوقات معاشرتی لاعلمی اور بے حسی ان کی کوششوں کا مذاق اڑانے  
 لگتی ہے۔

جینے نہیں دیتے مجھے مرنے نہیں دیتے  
 یہ لوگ کوئی کام بھی کرنے نہیں دیتے

کوئی نابینا کتنا ہی پڑھ لکھ لے ہر یافتہ ہو جائے لیکن ملازمتوں کے دروازے اس کیلئے تقریباً بند ہیں وہ کتنی بھی صلاحیتوں کا مالک ہو جائے پھر بھی ”نابینا ہے“ ”بے چارہ ہے“ ”حافظ جی ہے“ ”قابل رحم ہے“ ”روشن خیالی کا دعویٰ کرنے کے باوجود کوئی اس کا رفیق حیات بننے کو تیار نہیں، کوئی کیا سوچے گا کہ رشتہ ازدواج کیلئے نابینا ہی رہ گیا تھا۔ وہ حافظ قرآن اور عالم دین بھی ہو تب بھی امامت کے لائق نہیں نابیناؤں کی صلاحیتوں کا ڈھنڈورا تو پیٹا جاتا ہے لیکن دل سے کبھی تسلیم نہیں کیا جاتا۔

قارئین کرام! مصدبے چند نابیناؤں کی زندگی پر مت جائیے کہ مستثنیات تو ہوتے ہی رہتے ہیں۔ ہمارے ملک میں کم و بیش ۸۰ فیصد نابیناؤں کو ان کے کرم فرماؤں نے کمال سخاوت اور دریا دلی سے کھکول گدائی تھما دیا ہے اور اپنی جنت کے حصول کی خاطر چند سکے ان کے کھکول میں ڈال دیتے ہیں۔ ۹۸ فیصد تعلیم یافتہ اور ہنرمند نابینا بے روزگار ہیں اور اگر انہیں روزگار فراہم بھی کیا گیا ہے تو محض یہ سمجھ کر کہ یہ کار ثواب ہے اگر وہ دفتر اور سکول میں آ ہی جائیں تو کافی ہے اس طرح ان کی صلاحیتوں کو مسدود کر کے رکھ دیا جاتا ہے۔ جو نابینا اچھے بھلے زندگی میں کارہ مار کر رہے ہیں، ان کو مہرے کم و بیش ۱۰ روپے کے راجہ، گزرا،



کہ وہ اپنی تخلیقات اور نگارشات کے ذریعے ان مسائل پر اپنے خیالات کا بھرپور اظہار کریں گے اور اس قلمی جہاد میں ہمارا ساتھ دیں گے۔ کوشش کی جائے گی کہ نایبناؤں کے مسائل کے ساتھ ساتھ ”سفید چھتری“ کو ادبی تخلیقات کے لئے بھی استعمال کیا جاسکے تاکہ یہ جریدہ نایبناؤں کا ہو کر نہ رہ جائے اور عوام الناس کی توجہ کو اپنی طرف مبذول کر سکے۔ ہماری خواہش ہے کہ ادباء اور شعراء اپنی تخلیقات ہمیں بھیجے رہیں گے تاکہ اس انجمن کے فورم سے ہم نایبناؤں ہی کیلئے نہیں بلکہ بیٹا حضرات کے لئے بھی علمی اور ادبی میدان میں اپنا حقیر حصہ ادا کر سکیں اور یوں زندگی اور ادب کے تقاضوں کو ہم آہنگ کیا جاسکے۔

## نابینا افراد اور تعلیمی مسائل

بیسویں صدی کو الدواع اور اکیسویں صدی کو خوش آمدید کہتے ہوئے بھی اگر ہمیں تعلیم کی افادیت اور اہمیت کے حق میں دلائل دینے پڑیں تو اس امر میں چنداں شک نہیں رہے گا کہ تہذیبی اور تمدنی طور پر ابھی ہم صدیوں پیچھے ہیں۔ تعلیم نسواں کی تو بات ہی چھوڑیے آج بھی اس پیارے وطن میں ایسے اصحاب الرائے کی کمی نہیں جو تعلیم نسواں کو کار فضول گردانتے ہیں اور کسی طور پر اس کی اہمیت کے قائل نہیں ہو پاتے اور کم و بیش سو سال پہلے کے اکبر الہ آبادی کے الفاظ میں کہنے لگتے ہیں۔

لڑکیاں پڑھ رہی ہیں انگریزی  
ڈھونڈ لی قوم نے فلاح کی راہ

اور وہ حضرات جو تعلیم نسواں کے حق میں ہیں بھی محسوس کرتے ہیں کہ طالبات کے لئے علیحدہ نصابیات تیار کئے جائیں اور علیحدہ درس گاہیں بنائیے تو حال ہے ان حضرات محترم کا جو زیور علم سے آراستہ و پیراستہ ہیں۔ تو اس ۸۰ اور ۸۵ فیصد خاموش اکثریت کا کیا حال ہو گا مجھے ایک صاحب نے بتایا کہ جب انہوں نے اپنی ایک بچی کو سکول میں داخل کروا دیا تو ان کے اعزہ

واقرباء نے احتجاجاً ان سے تعلقات منقطع کر لئے۔ جانے اس طرح کے کتنے واقعات دیکھنے اور سننے میں آتے ہیں۔

حضرات معظم ! یہ تو حال ہے ۵۰ فیصد ملکی آبادی کا جسے کوئی معذوری لاحق نہیں ایسے میں اگر کوئی بے بصر افراد کی تعلیم کی بات کرے تو شاید کوئی سننے کیلئے تیار نہ ہو۔ اب بھی ابلاغ عامہ کی تمام کوششوں کے باوجود ۹۰ فیصد خواتین و حضرات کو یہ سن کر حیرت ہوتی ہے کہ کوئی نابینا کب علم کر کے عزت و وقار کی زندگی گزار سکتا ہے۔ ان کے خیال میں تو صرف حفظ قرآن ہی کسی بے بصر کے لئے ممکن ہے اور یہی وجہ ہے کہ اسے پیدا ہوتے ہی ”حافظ جی“ کے لقب سے نواز دیا جاتا ہے اور مسجدوں میں بھیج دیا جاتا ہے۔ مسجد خدا کا گھر ہے اور اسلامی تہذیب و ثقافت کا مرکز و منبع لیکن وہی والدین جو نابینا بچوں کیلئے مسجد اور مدرسے کا انتخاب کرتے ہیں اپنے بیٹا بچوں کو مالی استعداد نہ ہوتے ہوئے بھی نام نہاد انگریزی سکولوں میں داخل کرا کر فخر محسوس کرتے ہیں۔ اپنی اولاد کے بارے میں یہ دوہری پالیسی معاشرتی رویوں کے پیش نظر سمجھنا چنداں دشوار نہیں۔ مجھے اس موقع پر چند دلخراش واقعات یاد آرہے ہیں۔ جب آج سے کوئی ۳۵ سال پہلے مجھے شیرانوالہ گیٹ لاہور کے سکول برائے نابینا میں داخل کرایا گیا تو کسی کو یہ یقین بھی نہ تھا کہ میں پڑھ لکھ کر زندگی میں اپنے فرائض انجام دے سکوں گا یہ ان دنوں کی بات ہے کہ اس طرح کے سکول میں اس وقت کے وزیر تعلیم تشریف لے گئے اور نابیناؤں کو پڑھتے لکھتے دیکھ کر پوچھنے لگے کہ ”یہ لوگ آخر پڑھ کر کرس گئے کیا؟“ تو ایک منہلے استاد نے

جواب دیا ”جناب والا کم از کم خواندہ بھکاری ضرور بن جائیں گے۔“  
 مجھے یاد ہے کہ اس سکول سے فارغ ہو کر میں جب ٹائپاؤں کی بحالی  
 کے لئے محو عمل ہوا تو ایک مسجد میں ٹائپا حضرات کی تعلیم پر گفتگو کی۔  
 میری گفتگو سن کر امام صاحب بے ساختہ فرمانے لگے۔

من نمی دانم کہ ایں بیداری است یا کہ خواب

مجھے یاد ہے کہ جب میں بی اے کے لئے گورنمنٹ کالج سرگودھا  
 میں داخلہ حاصل کروں تھا تو میں نے انگریزی ادب بھی اختیاری مضمون کے  
 طور پر منتخب کیا۔ کالج کے پرنسپل میرے والد سے کہنے لگے ”آپ بچے کو  
 جسے نظر بھی نہیں آتا انگریزی ادب جیسا مضمون منتخب کروا کر ظلم کر رہے  
 ہیں۔“

جب میں نے انگریزی ایم اے کرنا چاہا تو میرے اساتذہ کا کہنا

خرچ نہ ہی خوراک اور پوشاک کی کوئی کفالت، تو پھر ایسا کیوں ہے؟  
 حقیقت یہ ہے کہ معاشرے نے ابھی یہ قبول ہی نہیں کیا کہ ٹائپائی  
 محض ایک رکاوٹ ہے، مشکل ہے کوئی عارضہ نہیں۔ ٹائپا حضرات علم کے  
 ثمرات سے اسی طرح فیض یاب ہو سکتے ہیں جس طرح معاشرے کے  
 دوسرے افراد۔ نفسیاتی طور پر ایک ٹیپا آدمی ایک ٹائپا کو کم تر سمجھتا ہے  
 کیونکہ وہ دیکھ سکتا ہے اور یہ دیکھ نہیں سکتا مگر کتنے دیکھنے والے زندگی کو  
 دیکھ سکتے ہیں! کتنے دیکھنے والے آج بھی سکھول گدائی لئے ہوئے جا بجا نظر  
 آتے ہیں! کتنے دیکھنے والے زیور علم بے آراستہ نہیں! کتنے دیکھنے والے زندگی کا  
 ناسور بن گئے ہیں اور زندگی کا گھاگھوٹنے کے لئے ہمہ وقت تیار رہتے ہیں۔  
 ثابت ہوا کہ دیکھنا کافی نہیں شعور ادراک کی دولت کے بغیر بینائی محض  
 ایک اتفاق ہے بینائی تو جانوروں اور پرندوں کو بھی حاصل ہے۔ اصل مسئلہ  
 احساس اور شعور کا ہے اس لئے اصل کسوٹی بینائی نہیں شعور اور بالغ  
 نظری ہے۔

## نابینا بچے اور معاشرتی رویے

وہ معاشرہ جو اپنی کوتاہ بینیوں، کوتاہیوں، کم کوشیوں اور غلطیوں کو قسمت سے منسوب کر کے خوش ہو رہتا ہے اور اطمینان سے زندگی گزارتا نظر آتا ہے اگر کسی امتحان یا ابتلاء و آزمائش میں منہ کی کھاتا ہے تو قسمت کو مورد الزام ٹھہراتا ہے۔ شیکسپیر کا ایک کردار ایڈمنڈ جو کچھ ایسے افراد کے بارے میں کہتا ہے انتہائی دلچسپ ہے۔

" This is the excellent foppery of the world, that when we are sick in fortune, often the surfeit of our own behaviour make guilty of our disasters, the sun, The moon, the stars: as if we were villains by necessity; fools by heavenly compulsion, knaves, thieves, treacherous, by spherical predominance, drunkards, liars adulterers, by an enforced obedience of planetary influence."

یعنی "خود پاپ کو نام ہو شیطان کا بدنام" لیکن اس کے برعکس جہاں سچ مچ مشیت ایزدی کا عمل دخل ہوتا ہے۔ یہی معاشرہ کوئی اور منطق استعمال کرتا ہے۔ مثلاً "کوئی بچہ رضا کارانہ طور پر معذور نہیں ہوتا اس کی پیدائش پر اس کا اپنا کوئی بس نہیں ہوتا اس کے والدین اس ضمنہ میں کسی

طرح مورد الزام نہیں ہو سکتے تو پھر اس بچے کا کیا قصور کہ اس سے بچہ  
 ہونے بلکہ انسان ہونے کے حقوق چھین لئے جائیں۔ ایسا کیوں ہے کہ خود  
 والدین اپنے معذور بچے کو دوسروں سے چھپانا چاہتے ہیں جیسے یا تو وہ خود  
 گناہگار ہیں یا ان کا بچہ کسی جرم کا مرتکب ہوا ہے۔ یہی وجہ ہے کہ جب  
 بھی کبھی معذوروں سے متعلق اعداد و شمار اکٹھا کرنے کی کوشش کی گئی نتائج  
 حوصلہ شکن رہے۔ میں نے اکثر گھروں میں یہ صورتحال دیکھی اور سخت  
 افسوس ہوا ہے۔ مجھے اپنے عزیزوں میں سے ایک خاندان کے بارے میں  
 معلوم ہے کہ ان کا ایک بچہ نابینا تھا اور اس کے پانچ بھائی بیٹا تھے لیکن  
 کبھی کوئی بھائی اسے ملنے ملانے کہیں نہیں لے گیا۔ اسے کبھی کسی خاندان  
 کی تقریب میں نہیں دیکھا۔ اس طرح کی مثالیں کم و بیش ہر جگہ مل جائیں  
 گی۔ ایسی صورتحال میں معذور بچہ زندگی سے تعلق توڑ لیتا ہے۔ اس میں  
 معاشرتی رجحانات سرے سے پیدا ہی نہیں ہوتے۔ وہ مختلف ذہنی عوارض  
 کا شکار ہو جاتا ہے اور پھر اسی معاشرہ نے اس کے بارے میں طرح طرح  
 کے مفروضے گھڑ لئے ہوتے ہیں۔ مثلاً ”ایک نابینا جسے عرف عام میں اندھا  
 کہا جاتا ہے کے بارے میں چند ضرب الامثال قابل غور ہیں اور معاشرتی  
 رویوں کی بحر پور غمازی کرتی ہیں مثلاً ”اندھا بانٹے ریوڑیاں پھر پھر اپنوں  
 کو ہی دے“ ”اندھا راجہ چوہٹ نگر“ ”اندھا گائے بہرا بجائے“ ”اندھا کیا  
 جانے بسنت کی بہار“ ”اندھا ملاں ٹوٹی مسجد“ ”اندھے کے آگے رویئے اپنے  
 نین بھی کھویئے۔“



اس طرح کی ضرب الامثال سے ہمارا ادب بھرا پڑا ہے لیکن ایسا سوچنے کا اتفاق بہت کم اشخاص کو ہوتا ہے کہ یہ خصوصیات کسی ناپینا میں کیوں در آتی ہیں۔ صرف پینائی ضائع ہو جانے سے روپے تبدیل نہیں ہو سکتے کیونکہ انسان ایک معاشرتی حیوان ہے اور اس سے براہ راست اثرات قبول کرتا ہے۔ جہاں تک مستثنیات کا تعلق ہے اسے اصول نہیں بنایا جاسکتا مثلاً ”مجھے یاد ہے کہ میرے والدین اور تمام رشتہ دار مجھے چھپانے کی بجائے ہمیشہ دوسروں سے متعارف کراتے رہے ہیں۔ اس وقت بھی جب میں ابھی سکول کا طالب علم تھا اس کے برعکس مجھے ایک دو نیک دل خاندانوں کا علم ہے کہ ایک صاحب اپنے بچے کو ہر طرح کی سہولت بہم پہنچانا چاہتے تھے تاکہ ناپینائی اس کے لئے کوئی مسئلہ نہ بنے انہوں نے اس کے لئے ایک الگ انیکسی بنوائی اور دو نوکر دیئے۔ وہ جہاں کہیں جاتا ایک دائیں طرف سے پکڑتا اور دوسرا بائیں طرف سے لیکن اس میں خود اعتمادی پیدا نہ ہو سکی کیونکہ ٹارل رویہ اختیار کرنے سے ہی ایک انسان ٹارل زندگی گزارتا ہے۔ اگر اسے یہ تاثر دیا جائے کہ وہ دوسروں سے مختلف ہے تو یقیناً نتائج منفی ہوں گے۔ ان معروضات کا غشاء یہ ہے کہ معذور بچوں کے بارے میں روپے تبدیل کئے جائیں۔ معذور بچے کو وہ تمام سہولتیں حاصل ہونی چاہئیں جو اس کے بہن بھائیوں کو حاصل ہیں۔ اسے کبھی یہ احساس نہ ہونے دیا جائے کہ وہ ان سے کسی طرح مختلف ہے۔ چلتے پھرتے وقت اپنے ساتھ رکھا جائے راستے کی ٹھوکروں سے بچا کر ہم اسے زندگی کی ٹھوکروں سے نہیں بچا سکتے۔



## ٹائینا افراد اور گداگری

ٹائینا افراد کے لئے اداروں، تنظیموں اور خود ٹائینا افراد کے لئے ایک بار ایک سوال نامہ جاری کیا گیا۔ سوالات میں یہ سوال بھی تھا کہ ٹائیناؤں کے اداروں اور تنظیموں کی سب سے بڑی مشکل کی نشان دہی کیجئے۔ جس کے باعث ان اداروں اور تنظیموں کی تمام تر شبانہ روز کاوشوں کے باوجود ٹائیناؤں سے متعلق عوام الناس کے رویوں میں کوئی خاطر خواہ تبدیلی نہیں آئی۔ آج بھی پچاس برس پہلے کی طرح ٹائینا افراد بے چارگی، بے بسی، حما نمبسی کی تصویر تصور کیئے جاتے ہیں۔ کسی بے بھر کو دیکھ کر آج بھی لمبی لمبی آہیں نکلتی ہیں۔ آج بھی ایک ٹائینا بے چارہ، درماندہ اور محنت حال ہے۔ اور ہر طرح کے رحم اور ترس کا مستحق تصور کیا جاتا ہے۔ اسے کوئی محنت کرنے کی ضرورت نہیں۔ اگر اسے کوئی فرائض سوئپ بھی دیئے جائیں تو وہ انہیں سرانجام دے یا نہ دے تو کوئی فرق نہیں پڑتا کیونکہ وہ ٹھہرا جو ”بے چارہ ٹائینا“۔

اگر ایک فی صد کوٹے کی بنیاد پر اسے کسی ادارے میں تعینات کر بھی دیا جائے تو اس ادارے کیلئے اس کا وجود مسعود اور دعائیں ہی کافی ہیں۔

سوال نامہ میں درج اس سوال کے کئی جوابات موصول ہوئے۔ بعض کا خیال تھا کہ اس ہلاکت خیز رویے کی ذمہ داری ہمارے ذرائع ابلاغ پر ہے جنہیں زندگی کے ہر شعبے کی فکر دامن گیر رہتی ہے۔ مگر ٹائپاؤں اور معذوروں کی صحیح تصویر کشی کا خیال نہیں آتا۔ بعض نے تحریر کیا اس افسوس ناک رویے کی تمام تر ذمہ داری حکومت کی ہے کہ اس نے ٹائپاؤں کو دوسرے درجے کا شہری تصور کر رکھا ہے اور ایسے مثبت اقدام نہیں اٹھائے جس سے اعلیٰ شخصیات کے اصل جوہر ابھر کر سامنے آئیں بعض کی رائے تھی کہ اس رویے کی اصل ذمہ داری مذہبی اداروں پر ہے جو ٹائپاؤں کو صرف حافظ دیکھنا چاہتے ہیں اور انہیں جدید تعلیم کے ثمرات سے محروم رکھنے میں کوئی دقیقہ فرو گذاشت نہیں کرتے۔ بیٹا بچوں کے لئے ان کی رائے مختلف ہوئی ہے اور ٹائپاؤں کے لئے مختلف۔

بہت سے جوابات وصول ہوئے مگر ایک انتہائی اہم پہلو کو نظر انداز کر دیا گیا۔ اس رائے کو جس نے میری حقیر رائے میں ہر ایک ذی حس انسان کی نیندیں حرام کر رکھی ہیں جس کے بارے میں سوچ کر ہی وحشت سی ہونے لگتی ہے اور یہ ہے ٹائپاؤں میں گداگری کا رجحان۔ یوں تو پورے معاشرے کے لئے یہ ایک بہت بڑا چیلنج ہے اور مذہب اقوام کے ماتھے پر ایک کلنک کے ٹپکے سے کم نہیں۔ گداگری انسان کو کتنا کوتاہ قد اور پست قامت بنا دیتی ہے اگر کوئی آنکھ اسے دیکھ لے تو لرز کر رہ جائے۔

مشکول گدائی اس امر کا غماز ہے کہ مشکول زندگی میں کچھ بھی باقی

کے سامنے ہاتھ پھیلا نا گویا زندگی کا منہ چڑانا ہے ایسا انسان زندہ تو ہے مگر زندگی سے عاری۔ لیکن جب کوئی ٹائینا ہاتھ پھیلاتا ہے تو اپنے پاؤں پر کھڑے ہونے والے تمام ٹائینا اپنی کوششوں کو ملیا میٹ ہوتے ہوئے اپنی ہی آنکھوں سے دیکھتے ہیں۔ ٹائیناؤں کیلئے اداروں اور تنظیموں کا یہ نعرہ بلند کرتے کرتے آواز بیٹھ گئی ہے کہ ٹائینائی ایک مشکل ضرور ہے لیکن اس سے انسان کی صلاحیتیں ہرگز سلب نہیں ہوتیں۔ لیکن جب کوئی ٹائینا بھکاری اپنی ٹائینائی کے واسطے سے دست سوال دراز کرتا ہے تو ایک لمحے کے لئے تمام حوصلوں کا ہاتھ پھیل جاتا ہے گویا پورے ٹائینا افراد بھیک مانگتے لگتے ہیں۔ یہ اندوہ ناک منظر ہر بس، ہر گاڑی اور ہر شاہراہ پر ٹائیناؤں کے لئے تنظیموں اور اداروں کا منہ چڑا رہا ہوتا ہے۔ سوال یہ ہے کہ ٹائیناؤں کے ہاتھوں میں کھنکول گدا کی کس نے تھمائی۔ ان کی مجبوری نے یا سخی لوگوں کی دریا دلی نے؟ ان کی بے بسی نے یا اہل ثروت کی غلط سخاوت نے؟ ان کی بے چارگی نے یا معاشرتی احساسِ تزحم نے؟ لوگ ایک دو روپیہ دے کر یہ سمجھتے ہیں کہ ان کے لئے جنت کے دروازے وا ہو گئے ہیں۔ انہوں نے اپنا انسانی فرض ادا کر دیا لیکن یہ بھول جاتے ہیں کہ انہوں نے خود داری اور عزت نفس پر ضرب کاری لگائی ہے اور ایک گھناؤنا جرم کیا ہے ایک انگریزی قول ہے کہ ”انہیں چینی مت دیجئے پاؤنڈ کمانے کے قابل بنائیے۔“

میں حضرات بھیک مانگتے نظر آئیں تو یہ الگ بات ہے کیونکہ اس سے مینا افراد کا وقار مجروح نہیں ہوتا کیونکہ میناؤں میں مجبور بھی ہیں جابر بھی۔


دینے والے ہاتھ بھی ہیں اور لینے والے ہاتھ بھی، لیکن ٹایینا تو ہیں ہی ”  
بے چارے مجبور اور لاچار“ اگر وہ دوسرے درجے کے شہری بننے کی بجائے  
پہلے درجے کے شہری بننا چاہتے ہیں، لوگوں کی نگاہوں میں باعزت اور  
باوقار ہونا چاہتے ہیں تو ٹاییناؤں کے کھنکول گدائی اور اس کھنکول میں کھنکتے  
سکے ڈالنے والے ان کی اس کوشش کو خاک میں ملا دیتے ہیں۔

## نابیناؤں کی شادی کے مسائل

مختلف مواقع پر دوران سفر اکثر و بیشتر بہت سے سوالات کی بوچھاڑ ہونے لگتی ہے۔ بہت سے سوالات نہایت دلچسپ ہوتے ہیں اور پوچھنے والوں کی معصومیت کی غمازی کرتے ہیں۔ مجھے کبھی کبھی حیرت انگیز مسرت ہوتی ہے اور کبھی کبھی تاسف کی شدید لہر دل و دماغ میں دوڑنے لگتی ہے کہ سوال کرنے والے مجھے سرے سے انسان بھی سمجھتے ہیں یا نہیں؟ لیکن ہمیشہ کوشش یہی ہوتی ہے کہ صدیوں سے عوام الناس کے اذہان میں جو مفروضے قائم ہو گئے ہیں ان کی تصحیح ممکن ہو سکے۔ بہر حال یہ سوالات کسی اور موقع کیلئے اٹھائے رکھتا ہوں اور ایک اہم سوال کی طرف آپکی توجہ مبذول کرواتا ہوں جو پاکستان کے چھ لاکھ نابیناؤں کیلئے سوہان روح بنا ہوا ہے۔ بہر حال یہ سوال مجھ سے فی الفور نہیں کیا جاتا بلکہ آغاز کچھ یوں ہوتا ہے ”حافظ صاحب“ آپ کیا کرتے ہیں؟ جب میں انہیں بتاتا ہوں کہ میں ایک کالج میں پڑھاتا ہوں تو وہ کہہ اٹھتے ہیں کہ آپ کسی نابیناؤں کے کالج میں متعین ہوں گے۔ تو مجھے انہیں بتانا پڑتا ہے کہ ایسا تو کوئی کالج پاکستان میں سرے سے ہے ہی نہیں۔ تو ان کا تجسس بڑھنے لگتا ہے ”اچھا تو آپ



آپ ایک پینا بے روزگار کو تو شادی کے قابل سمجھتے ہیں لیکن علم و ہنر سے آراستہ و پیراستہ حضرات کو درخور اعتنا نہیں سمجھتے۔ اس سلسلے میں سنجیدگی سے سوچنے کی ضرورت ہے۔ دیکھنے میں آیا ہے کہ پڑھی لکھی تعلیم یافتہ لڑکیاں انتہائی روشن خیال ہیں لیکن انکے والدین یہ سوچ بھی نہیں سکتے کہ وہ اپنے صدیوں کے مفروضوں کو ترک کر دیں۔ یہاں ٹائیناؤں کے لئے ان کے تحسین و آفرین کے سارے دعوؤں کی دھجیاں اڑ جاتی ہیں۔ حقیقت یہ ہے کہ جہاں جہاں ٹائینا افراد نے اپنی ازدواجی زندگی کا آغاز کیا ہے وہاں انتہائی ذہنی ہم آہنگی پائی گئی ہے اور انہوں نے ثابت کیا ہے کہ وہ ایک کامیاب شوہر اور کامیاب بیوی کی طرح ایک گھر بنا سکتے ہیں۔ اپنے بچوں کی نشوونما کر سکتے ہیں اور زندگی کی بوڑ میں کسی طرح بھی پیچھے نہیں رہتے۔ تو پھر ایسا کیوں ہے کہ ابھی تو وہ قہضبات جو معاشرے کا حصہ بن چکے ہیں ختم نہیں ہوئے۔ یہ ایک ایسا مسئلہ ہے جس کی طرف توجہ دلانا انتہائی ضروری ہے کیونکہ اس کے بغیر ٹائینا افراد زندگی کی ان خوشیوں سے فیض یاب ہی نہیں ہو سکتے جو جیتی جاگتی زندگی کا جزو لاینفک ہیں۔





## نابینائی اور جمالیاتی حس

یہ ۱۹۸۲ء کی بات ہے کہ میرے پہلے شعری مجموعے ”ساحل تشنہ لب“ کی تعارفی تقریب میں ایک مقالہ نگار نے یہ عندیہ دیا کہ ٹیپنا شخص کے لئے شاعر ہونا ممکن نہیں اس کے خیال میں شاعری کا تعلق ذاتی تجربات سے ہوتا ہے اور تجربات کا تعلق ”بینائی“ سے۔ میرا خیال تھا کہ کوئی اور مقالہ نگار اس سوال کا جواب پیش کر دے گا لیکن ایسا نہ ہوا کیونکہ یہ بات مجھ جیسے معمولی شاعر کے بارے میں کسی گئی تھی اور کہنے والی شخصیت بھی قدرے بااثر تھی اس لئے کسی نے نوٹس نہ لیا۔ میں بھی کسی ایسے فورم کی تلاش میں تھا کہ جہاں اس رائے پر تبصرہ کرنے کا کوئی فائدہ ہو اسی رائے سے مماثل بہت سے حضرات مجھ سے اکثر و بیشتر یہ سوال کرتے ہیں کہ میں شاعری کس طرح کرتا ہوں اور جمالیاتی احساس کا ادراک مجھے کیوں کر ہوتا ہے۔ مجھے اکثر اس سوال پر حیرت ہوتی رہی ہے اور حال ہی میں ایک مضمون نگار نے میرے چند اشعار جن کر یہ فیصلہ دیا ہے کہ میں جمالیاتی حس سے بے بہرہ ہوں کیونکہ میں دیکھ نہیں سکتا۔ بادی النظر میں تو اس طرح کے سوالات اور خیالات باعث تعجب نہیں ہونے چاہئیں کیونکہ ٹیپنا

حضرات سے متعلق عوام الناس نے ان گنت مفروضے قائم کر رکھے ہیں جن کے ابطال کی کوئی کوشش کی ہی نہیں گئی۔

جہاں تک نابیائی اور جمالیات کا تعلق ہے ہمیں چند بنیادی حقائق کو ملحوظ نظر رکھنا ہو گا، ہمیں جمالیات کا تعین کرنا ہو گا، ہمیں جاننا ہو گا کہ حسن کیا ہے اور شاعری کا حسن سے کیا رشتہ ہے۔ حسن کی تعریف ابھی تک ممکن نہیں ہو سکی کیونکہ اس کے متعلق نت نئی آراء سامنے آتی رہی ہیں لیکن اس سے پہلے کہ اس موضوع کو زیر بحث لایا جائے یہ امر کم و بیش متفقہ ہے کہ جمالیات کا تعلق کسی نے صرف آنکھ سے قائم نہیں کیا۔ زندگی میں ہر سمت حسن ہی حسن بکھرا پڑا ہے کائنات کو بنانے والا خود حسین ہے چنانچہ کائنات کیوں کر حسین نہ ہو گی اور یہ کائنات اس لئے بھی بنائی گئی ہے کہ اس کے حسن کو محسوس کیا جائے جس کے لئے حسن مطلق نے حواس خمسہ تخلیق کئے تاکہ حسن کا مکمل ادراک ہو سکے لیکن ہماری بد قسمتی یہ ہے کہ کسی حد تک ہماری آنکھیں تو وا ہیں لیکن باقی تمام حواس مقفل ہیں اس لئے کائنات کا تمام حسن ہماری آنکھوں میں سمٹ آیا ہے سماعتیں مغلوج ہیں ذائقے لذت سے نا آشنا، قوت لامر خوابیدہ اور قوت شامہ بیکار ہماری آنکھیں اشیاء کے حسن میں ایسی الجھی ہیں کہ بس وہیں کی ہو رہی ہیں اور ہم نے دنیائے حسن پر عرصہ حیات اتنا تنگ کر دیا ہے کہ اسے نسوانی حسن تک مختص کر ڈالا ہے لب و لہجہ و کمال سے متعلق شاعری ہی کو شاعری سمجھا جانے لگا ہے جہاں شاعری کی اتنی محدود دنیا ہو وہاں نابیہ شاعر کے لئے جگہ بنانا مشکل ہو گا۔

اس سے پہلے کہ میں حسن کی تعریف پیش کرنے کی کوئی کوشش  
کروں، شاعری کے منصب سے متعلق تین بڑے شعراء کا ایک ایک شعر  
اپنے موقف کی وضاحت کے لئے پیش کرنا ضروری سمجھتا ہوں۔

سرسری تم جہان سے گزرے

ورنہ ہر جا جہان دیگر تھا

(میر)

نگم نقب بہ گنجینہ دل ہا ہی زد  
مژدہ باد اہل ریا را کہ ز میداں رنم

(غالب)

ظاہر کی آنکھ سے نہ تماشا کرے کوئی  
ہو دیکھنا تو دیدہ دل وا کرے کوئی

(اقبال)

ان اشعار سے کچھ اندازہ لگایا جاسکتا ہے کہ یہ بڑے شعراء زیر نظر  
موضوع پر کس طرح نظر ڈالتے ہیں اور یہ واضح ہو جاتا ہے کہ وہ آنکھ کو  
ہی اور اک حسن و حقیقت کا ذریعہ نہیں سمجھتے ہمارے عہد کی بد قسمتی یہی  
رہی ہے کہ ہم نے آنکھ ہی کو سب کچھ سمجھ لیا اور اسی حوالے سے  
جمالیات کی تشریح کرنے لگے اور پھر شاعری کو بھی اسی ادنیٰ بیان پر ناپنے  
لگے۔ میں آنکھ کی جلوہ سامانیوں کا منکر نہیں لیکن میں صرف آنکھ ہی کو

شعری تحریک ماننے کے لئے قطعی تیار نہیں۔ ہمارے اکثر احباب کو تو سرے سے شعری مبادیات کا ہی علم نہیں۔ وہ نقد و نظر کے داستانوں تک رسائی ہی نہیں رکھتے۔ میں ایسے حضرات کی سہولت کے لئے نقادین شعرو ادب کے چند اقوال پیش کرنے کی جسارت کر رہا ہوں۔

"Poetry is metrical composition, it is the art of uniting pleasure with truth by calling imagination to the help of reason, (Dr. Johnson) "What is poetry but the thoughts in words in which emotion spontaneously embodies itself." (J.S. Mill)

کارلائل نے شاعری کو "Musical Thought" کہا اور Shelley نے

Expression of Imagination

Hazlitt نے "Language of Imagination and passion"

Words worth نے "علم کی روح" اور

Arnold نے "تقید حیات"۔ ان تمام شعراء اور

نقادان ادب نے شاعری کو بنیادی طور پر جذبے، تخیل، موسیقی وغیرہ سے مشروط کیا ہے اور ظاہری حسن کو کوئی ایسی اہمیت نہیں دی جیسے ہمارے بعض ناقدین اور شعراء نے، کیونکہ تمام تر حسن انکی آنکھوں میں سمٹ آیا ہے اور وہ بھی نسوانی حسن بقول شاعر مشرق۔

ہند کے شاعر و صورت گر و افسانہ نویس

آہ! بے چاروں کے اعصاب پہ عورت ہے سوار

ایک مشرقی نقاد نے تو غزل کا مطلب ہی عورتوں سے باتیں کرنا بیان کیا لیکن یاد رہے کہ باتیں کرنا نہ کہ ان کا سراپا بیان کرتے رہنا۔  
چلئے اگر ہم یہ بھی مان لیں کہ حسن سے مراد حسن ظاہری ہی ہے تو پھر حسن کی کیا تعریف ہے Keats نے کہا تھا۔

" Beauty is truth, truth beauty That is all  
ye know on the earth And all ye need to  
know."

جس کا ترجمہ میں نے اپنی ایک نظم "بیاد کیٹس" میں یوں کیا ہے۔

جبین وقت پر اپنے لبو سے  
کسی خوشبو نے اک مصرع لکھا تھا  
"صداقت حسن ہے حسن اک صداقت"  
یہی مصرع مری روح غزل ہے  
مری سوچوں کا دستور عمل ہے  
کیٹس اپنے ایک خط میں یوں رقم طراز ہے

" What imagination seizes to be beautiful  
must be true."

گویا حسن ایک موضوعی (Subjective) حقیقت ہے گویا جو دل یا ذہن  
نے حسنین گردانا وہی حسین ہے

" Beauty is altogether in the eye of the  
beholder."

(General Few Wallace)

حسن باہر کہیں نہیں ہوتا  
حسن اپنی نظر میں ہوتا ہے

Benjamin Franklin نے کیا خوبصورت بات کہی

“If Jack is in love he is no Judge of Jill's beauty”

Hume بھی حسن کو اشیاء کے اندر چھپی ہوئی شے بتاتا ہے چنانچہ یہ حقیقت اظہر من الشمس ہو جاتی ہے کہ حسن کوئی جلد و ساکت نظریہ نہیں بلکہ اس کے سوتے آنکھ کی بجائے دل سے پھوٹتے ہیں کوئی یہ تو نہیں کہہ سکتا کہ اس کی محبوبہ مقابلہ حسن میں اول آئے گی لیکن وہ یہ ضرور جانتا اور مانتا ہے کہ وہی سب سے زیادہ حسین ہے۔

تو پھر کس حسن کی بات کرتے ہیں اور جمالیات سے مراد کیا لیتے ہیں کم سے کم ادراک رکھنے والے پر بھی یہ بات واضح ہو گئی ہو گی کہ حسن احساس کا نام ہے، جذبوں کی قوس قزح کا نام ہے، احساسات کی کمکشاں کا نام ہے۔ علاوہ ازیں اگر ہم تھوڑی دیر کے لئے یہ بھی مان لیں کہ حسن کا ادراک آنکھ ہی کر سکتی ہے تو تب بھی نابینا شاعر اس سے محروم نہیں رہے گا کیونکہ اس کا شعور بھی اجتماعی شعور کا جزو لاینفک ہے جو کچھ ماحول اور وراثت نے ایک بیٹا شاعر کو عطا کیا ہوتا ہے اس سے نابینا شاعر کیونکر محروم رہے گا۔ ہمارے بیشتر محسوسات ایمان اور یقین پر مبنی ہوتے ہیں۔ جن بھوت، پریاں کس نے دیکھے ہیں لیکن معاشرتی شعور کے باعث بہت سے ان کے وجود کا ادراک کر لیتے ہیں یہی صورت اس جمالیات کی ہو سکتی ہے

---

جس پر بعض بیاناقد اور شعرا بھند ہیں حقیقت یہ ہے کہ ۔

ترے وجود کی نس نس سے آنکھ جھانکے گی  
اگر ہے ذوق تماشا نظر کی بات نہ کر

---

## نابینا طلباء کے چند امتحانی مسائل

بھلا اللہ آج کم و بیش ہر درجے کے امتحان میں کوئی نہ کوئی نابینا امیدوار امتحان دیتا نظر آتا ہے کیونکہ اب ایسے سوال کرنے والوں کی تعداد کم از کم تعلیم یافتہ حلقوں میں قدرے کم ہونے لگی ہے جن کا خیال ہے کہ ”آخر نابینا پڑھ کر کریں گے کیا؟“

اب یہ رجحان فروغ پا رہا ہے کہ بعض والدین بھی اپنے نابینا بچوں کی تعلیم کی افادیت کے ایک حد تک قائل ہونے لگے ہیں۔ یہی وجہ ہے کہ ثانوی، اعلیٰ ثانوی، بی اے اور ایم اے امتحانات میں بھی کوئی نہ کوئی نابینا امیدوار ضرور شریک ہوتا ہے۔ یہ بات انتہائی حوصلہ افزا ہے لیکن چند روز پہلے ایک ایسا واقعہ پیش آیا جس کا ذکر کرنا ضروری سمجھتا ہوں۔ میں اپنے کسی دوست سے اپنے ایک نابینا ساتھی کا تعارف کرانے لگا اور بتایا ”دیکھئے جناب انہوں نے بی اے میں درجہ اول میں امتحان پاس کر لیا ہے“ وہ دوست فرمانے لگے ”دو آدمیوں کی ہمت جو ہوئی“ میں نے کہا آپ کا کیا مطلب ہے؟ وہ صاحب فرمانے لگے ”ایک تو ان کی اپنی ہمت اور ایک ان کے لکھنے والے کی“ میرے لئے اس طرح کے خیالات کوئی نئے نہ تھے کیونکہ ایسی شکایات اکثر سننے میں آتی رہی ہیں اور جب کم و بیش سارا



معاشرہ ہی ایک حد تک بد عنوانیوں کا شکار ہو اور جہاں ڈگریاں حاصل کرنے کے نت نئے طریقے ایجاد ہونے کی گفتگو سننے میں آتی ہو وہاں ٹائینا طلباء کا کسی ایسی صورت حال سے دوچار ہونا بظاہر کوئی تعجب کی بات نہیں۔ کیونکہ ٹائینا بھی اسی معاشرے کے فرد ہیں اور معاشرے کی تمام اچھائیوں برائیوں میں حصہ دار سمجھے جاتے ہیں۔ لیکن ٹائینا برادری کی بات قدرے مختلف ہے کیونکہ ٹینا حضرات کے برعکس ان کا عمل نمائندہ عمل تصور کیا جاتا ہے۔ ٹائینا حضرات کو خدا اور اپنے ضمیر کے خوف کے ساتھ ساتھ اپنی برادری کی ساکھ کے ختم ہو جانے کے خوف سے بھی ہر لغزش کے خلاف سینہ سپر رہنا چاہئے۔ انہیں اپنا کردار غیر معمولی طور پر بے داغ رکھنے کی ہر ممکن کوشش کرنی چاہئے کیونکہ صدیوں کے معاشرتی رویوں سے پہلے ہی ان کا ناقابل تلافی نقصان ہو چکا ہے۔

بہر کیف صورت حال جو بھی ہو اسے بہتر بنانے کی اشد ضرورت ہے یہ وضاحت دلچسپی سے خالی نہ ہوگی کہ ٹائینا امیدوار اپنے امتحانی پرپچے ایک مخصوص طریقہ کار سے حل کرتے ہیں انہیں اپنی امتحانی قابلیت سے کم قابلیت کا تحریر کرنے والا (Amanuensis) مہیا کیا جاتا ہے۔ اگر ٹائینا امیدوار بی اے کا امتحان دے رہا ہو تو اسے ایف اے پاس تحریر کرنے والا دیا جاتا ہے وہ سوالات پڑھتا ہے اور ٹائینا امیدوار اسے پرچہ تحریر کرواتا ہے۔ اس کے لئے عام طور پر ایک الگ کمرہ مختص ہوتا ہے جہاں ایک نگران تعینات کر دیا جاتا ہے۔ درحقیقت تحریر دینے کا عمل ہی کتنا مشکل کام ہو سکتا ہے۔ جس کے لئے غیر معمولی مہارت کی ضرورت ہوتی ہے جبکہ

ٹائینا امیدوار اس قسم کی کوئی مہارت نہیں رکھتا۔ تحریر کرنے والا جسے ہم آسان لفظوں میں رائٹر کہہ سکتے ہیں کم قابلیت کا ہوتا ہے چنانچہ اسے سچے پوچھنے کی ضرورت پڑتی ہے۔ انگریزی کا پرچہ حل کرتے وقت تو سپیلنگز بار بار پوچھنے کی ضرورت پڑتی ہے اور اس طرح تسلسل ٹوٹ جاتا ہے جب کوئی ٹائینا امیدوار لکھوا رہا ہوتا ہے تو یقیناً ایک خیال کی رو اس کی صفر ہوتی ہے اور بار بار سپیلنگ پوچھنے پر یا اسی طرح کی بہت سی ہدایات حاصل کرنے پر بہت سی دقتوں کا سامنا کرنا پڑتا ہے۔ لکھنے والے کا اپنے قلم سے براہ راست تعلق ہوتا ہے اور ذہن اور قلم بیک وقت برسر عمل ہوتے ہیں لیکن ٹائینا امیدوار کے لئے صورت حال مختلف ہوتی ہے۔ میں نے جب ۱۹۶۱ء میں میٹرک کا امتحان دیا تو اس وقت امتحانی اداروں کو ان مشکلات کا مطلقاً احساس نہ تھا۔ چنانچہ مجھے بے پناہ مسائل سے دو چار ہونا پڑا اور ایف اے کے امتحان کے دوران تو یہ مسائل اور بھی بڑھ گئے کیونکہ اس درجہ میں لکھوانے کے لئے بہت کچھ ہوتا ہے بہر حال مجھے تمام مشکلات کا خمیازہ بھگتنا پڑا۔ اور پھر میں نے ارباب بست و کشاد کی توجہ ان مشکلات کی طرف دلانا شروع کی۔ اخبارات نے تعاون کیا انہی دنوں لاہور بورڈ کی کمیٹی پر جناب لطیف صاحب بھی موجود تھے جن سے ہمارے خاندانی مراسم تھے۔ انہوں نے صورت حال کی پیچیدگی اپنے احباب تک پہنچائی اور لاہور بورڈ نے ٹائیناؤں کے لئے عام امیدواروں سے 45 منٹ زیادہ دینے کا فیصلہ کر دیا چلئے مجھے نہ سہی میرے بعد اب تک نجانے کتنے ٹائینا امیدوار اس سے مستفید ہوئے ہونگے۔ لیکن میرا مسئلہ جوں کا توں رہا۔ مجھے لی اے کا

امتحان دینا تھا اور پنجاب یونیورسٹی کے قوانین میں ابھی کوئی تبدیلی نہیں آئی تھی اور وہاں کوئی میری آواز سننے کے لئے تیار نہ تھا۔ میں نے تمام تر دلائل پیش کرتے ہوئے اپنی درخواست اس وقت کے وائس چانسلر جناب پروفیسر حمید احمد کی خدمت میں پیش کی لیکن میں انہیں قائل نہ کر سکا اور انہوں نے اپنی ناراضا مندی تحریر کر کے یہ درخواست سنڈیکیٹ کو بھجوا دی نتیجہ ظاہر تھا۔ اتنے میں جیسے تیسے میں نے بی اے پاس کر لیا اور اب مجھے ایم اے انگریزی کا امتحان دینا تھا لیکن اس مرحلے پر بھی کوئی کامیابی نہ ہوئی لیکن امتحان دینے کے فوراً بعد اس وقت کے گورنر جناب موسیٰ خان کو درخواست گزار نے کا موقع حاصل ہوا اور اس کے ساتھ ساتھ کسی مہربان نے ان سے میرا تعارف بھی کروا دیا چنانچہ یہ نہ صرف یونیورسٹی نے امتحانی وقت میں نایاب امیدواروں کے لئے آدھ گھنٹے کا اضافہ کر دیا بلکہ گورنر موصوف نے مجھ میں دلچسپی لینا شروع کر دی اور جوئی میں نے ایم اے انگریزی کا امتحان پاس کیا میری ملازمت کا مسئلہ بھی حل ہو گیا اور حکومت نے ملازمتوں کے Medical Fitness قانون سے مستثنیٰ قرار دے دیا۔

لیکن وقت میں اضافے کی رعایت کے باوجود نایابوں کے لئے امتحانی طریقہ کار میں واضح مشکلات موجود ہیں کہا جاتا ہے کہ موجودہ طریقہ امتحانات ذہین اور محنتی طلباء کے لئے غیر مفید ہے اور کمزور اور نالائق طلباء کے لئے مفید۔ ایسی شکایات سننے میں آتی رہی ہیں۔ یہ شکایات درست ہوں یا غلط کسی ایسے طریقہ کار کی تلاش کی جانی چاہئے جس سے سرے سے کوئی ایسا امکان ہی پیدا نہ ہو کہ کسی کو شکایت کرنے کا موقع ہاتھ آئے۔

یورپ کے ممالک میں ٹائینا امیدواروں کو ٹائپ رائٹر استعمال کرنے کی اجازت ہوتی ہے اور اس طرح وہ اپنی قابلیت کا صحیح صحیح اظہار کر پاتے ہیں لیکن اس طریقہ کار پر ہمارے ہاں بہت سے اعتراضات کئے جاتے ہیں یہ کہ پہلے ٹائینا امیدوار ٹائپ کرنا سیکھے اور یہ کہ ٹائپ میں بعض اوقات غلطیاں بھی ہو جاتی ہیں اور ایسا معلوم ہو جانا ہمارے جذبہ ترقی سے سرشار متعین کو ثواب کمانے کا نادر موقع فراہم کرتا ہے۔ چنانچہ جب تک ہم من حیث القوم یہ باور نہیں کر لیتے کہ ہمیں صرف اور صرف انصاف سے کام لینا چاہئے کیونکہ معاشرتی بقاء اسی پر منحصر ہے تو اس وقت تک ایسی خرابیاں موجود رہیں گی اور معاشرتی ڈھانچے کو کمزور کرتی رہیں گی بہر حال ایسا ممکن ہے کہ علم کی روشنی پھیلے اور اس طرح کے غلط تاثرات از خود ختم ہو جائیں اور ٹائینا حضرات ٹائپ پر امتحان دے سکیں اور جو اغلاط ممکنہ طور پر ٹائپ رائٹر کی وجہ سے ہو سکتی ہیں ان سے صرف نظر کیا جائے اور ایک ٹائینا امیدوار ٹائپ سیکھنے کو اس امر پر ترجیح دے کہ سرے سے اس کی قابلیت ہی کو مشکوک نگاہوں سے دیکھا جائے یا کم از کم تالائق طلباء کی حوصلہ شکنی ہو۔

طریقہ امتحان کے سلسلے میں ایک یہ تجویز بھی سامنے آئی کہ ٹائینا امیدوار کو ٹیپ ریکارڈ میا کی جائے جس پر وہ بول کر اپنے پرچے حل کرے۔ گو اس میں بھی وہی غلط احساس ترقی کا شائبہ موجود رہتا ہے لیکن اس سے ٹائپنگ سیکھنے کی ضرورت ختم ہو جاتی ہے۔ ری سپینگ کی آزمائش کی بات تو اس کے لئے زبانی انٹرویو کا سلسلہ بھی شروع کیا جاسکتا

ہے ایک تجویز یہ بھی ہے کہ ٹائینا امیدوار کو پیمبر بریل میں مہیا کیا جائے اور وہ بریل میں حل کرے پھر یہ پرچہ جات ٹائینا اساتذہ کے پاس روانہ کر دیئے جائیں جن کی اب کمی نہیں ہے جہاں تک عام ٹائپ رائٹریا بریل ٹائپ رائٹر مہیا کرنے کا سوال ہے اس کی ذمہ داری امتحان لینے والے ادارے پر ہونی چاہئے۔

بہر حال ٹائینا امیدواروں کے لئے طریقہ امتحان کی تبدیلی پر غور کیا جانا وقت کی انتہائی اہم ضرورت ہے کیونکہ ٹائینا حضرات زیور علم و ہنر سے آراستہ ہونا چاہتے ہیں اور اس طریقے سے کہ ان کی طرف کوئی انگلی نہ اٹھے اور پھر وہ معاشرے میں اپنے جائز حقوق حاصل کر سکیں لیکن اس کے لئے خالص تعلیمی استعداد، شب و روز کی محنت اور بے داغ کردارگی کہیں زیادہ ضرورت ہے اور اس کے لئے ٹائینا برادری کو ہر طرح کا چیلنج قبول کرنے کی پوری صلاحیت پیدا کرنا ہوگی۔

## نابینا طلباء اور بریل کتب کی فراہمی

کیا آپ کسی سکول، کالج یا یونیورسٹی کے طلباء کا تصور کر سکتے ہیں جو کتب کے بغیر تعلیم حاصل کر رہے ہوں لیکن یہ معجزہ نابینا طلباء سے بیسویں صدی کے اس آخری عشرے میں آج بھی سرزد ہو رہا ہے عین ممکن ہے کہ بہت سے نابینا دوستوں کے لئے یہ معجزہ سرے سے معجزہ ہی نہ ہو کیونکہ ان کے خیال میں نابینا پیر فقیر جانے کیا کیا معجزات سرانجام دیتے رہتے ہیں۔ تو ایسا معجزہ ان سے کیا بعید ہے اور پھر یہ کہ نابینا تو پیدائش ہی سے ”حافظ صاحب“ ہوتے ہیں اس لئے بھی کہ بینائی کے عوض انہیں بلاکلک حافظہ مل جاتا ہے۔ تو اس میں کیا مضائقہ ہے کہ وہ پچاس سو کتبیں حفظ کر لیں لیکن وہ لوگ جو بیسویں صدی کے شعور سے بہرہ یاب ہیں اور جن کے حواس معمول کا کام کرتے ہیں۔ انہیں معلوم ہے کہ نابینا حضرات بھی عام لوگوں کی طرح معجزے سرانجام نہیں دے سکتے اور اس لئے بریل کی کتب کے ذریعے پڑھتے لکھتے ہیں بریل ابھرے ہوئے لفظوں کا ایک نظام تحریر ہے جسے فرانس کے ایک نابینا نے ہی ایجاد کیا تھا اور اس نظام کے باعث نابیناؤں کے لئے بظاہر خوش بخت ممالک میں کتابوں کے ڈھیر لگے ہوئے ہوتے ہیں اور ان کے پاس ایسی کتابوں کی کوئی کمی نہیں ہوتی۔

جنہیں وہ فالٹو گندم کی طرح فالٹو سمجھ کر ہمارے ممالک کو ارسال کرنے میں کبھی کوئی پس و پیش محسوس نہیں کرتے اور وہ کتب ہمارے ڈاک خانے سے ٹرالیوں کے ذریعے ٹائپناؤں کے لئے اداروں کو پہنچائی جاتی ہیں لیکن بدبختی دیکھئے کہ وہ ہمارے کسی کام کی نہیں ہوتیں کیونکہ وہ انگریزی میں ہوتی ہیں اور انگریزی بھی ایسی کہ جسے سمجھنے کی لئے سالہا سال یہ زبان سیکھنی پڑے۔ ایسے ممالک اپنے نصاب کے مطابق کتب تیار کرتے ہیں بلکہ وہاں تو ہر وقت مل سکتی ہیں چنانچہ ہمارے ٹائپنا طلباء اس غیر ملکی فیاضی سے بھی استفادہ نہیں کر سکتے اور انہیں آج سے سو سال پہلے کے طریقہء کار کے تحت کچھ مختصر نوٹس بریل کے فریم کے ذریعے لکھنا پڑتے ہیں اور اگر ایک صفحہ اس فریم پر لکھنا ہو تو کم و بیش تین چار گھنٹے صرف ہوتے ہیں اور ہاتھ تھک کر چور ہو جاتا ہے اب بریل لکھنے کے لئے پرکن بریل استعمال ہوتا ہے لیکن اس کی قیمت کوئی سولہ ہزار روپے ہوتی ہے جس کے خریدنے کی استطاعت کسی ٹائپنا کو عام حالات میں ہو ہی نہیں سکتی۔ اب تو ایک ایسی مشین بھی ایجاد کر لی گئی ہے جس پر عام کتاب لگائیے اور انگلی سے چھو کر پڑھ لیجئے۔ اس مشین کو OPTICONE کہتے ہیں جس کی قیمت کوئی دو لاکھ روپے ہے اور جس پر ٹریننگ کے لئے ملک سے باہر جانا پڑتا ہے ہمارے علم کے مطابق ایک دو OPTICONE پاکستان کے بعض اداروں میں ہیں۔ لیکن وہ صرف اس وقت ظاہر ہوتی ہیں جب انہیں کسی کو دکھانا ہو کہ دیکھئے ٹائپناؤں کے لئے ایسی مشینیں بھی ایجاد ہو گئی ہیں۔ ٹھہریئے! ہم نے سنا ہے کہ اب تو ایسی مشین بھی موجود ہے جس میں عام لکھائی کی

کتاب فٹ کچے اور وہ آپ کو پڑھ کر سنا دے گی لیکن اس کی قیمت "ہماری قیمت سے بھی کہیں زیادہ ہے" لاکھوں روپے۔ اسے CURSWEEL کہتے ہیں۔ چھوڑیے بڑے ممالک کی باتیں بڑے ممالک تک ہی رہنے دیجئے۔ ہمارے ملک میں بہر حال بریل فریم ہی ابھی تک ہمارا نجات دہندہ ہے۔ ہاں اتنا ضرور ہوا ہے کہ اب ہمارے طلباء ٹیپ ریکارڈر کا استعمال کرنے لگے ہیں لیکن اس کے لئے ٹیپ ریکارڈر، کیسٹوں کی خریداری اور کسی پڑھ کر سنانے والے کی دریا دلی ضروری ہے اور پھر یہ کہ اس طرح نابینا حضرات صرف سن کر گزارا کریں گے۔ سچے اور دیگر لوازمات سے واقف نہیں ہو سکیں گے اور پھر کیسٹیں کسی طرح بھی کتابوں کا فہم البدل نہیں ہو سکتیں۔ رضا کار تنظیمیں کچھ خدمت ضرور سرانجام دے رہی ہیں کہ وہ ایک مشین جسے بریل ڈیٹیکٹر کہتے ہیں کے ذریعے کتابیں تیار کرتی ہیں یہ ڈیٹیکٹر کوئی اسی ہزار روپے میں دستیاب ہوتا ہے جس میں کچھ پلیٹیں ہوتی ہیں جن میں ہندسوں کے ذریعے لکھ دیا جاتا ہے اور پھر سائیکلو سٹائل کے طریقے سے کاپیاں تیار کی جاسکتی ہیں لیکن اس میں استعمال ہونے والے ٹائپس (یعنی ابھارنے والا مواد) بہت جلد ٹوٹ پھوٹ جاتے ہیں اور انہیں سات سمندر پار سے منگوانا پڑتا ہے۔ علاوہ ازیں اس کے لئے جو مخصوص کاغذ ہوتا ہے وہ بھی ہمارے "پیارے ملک" میں دستیاب نہیں اور طوعاً و کرہاً "ایوری پیپر" استعمال کیا جاتا ہے جس کی قیمت اکثر آسمان سے باتیں کرتی ہوئی دکھائی دیتی ہے اور پھر اسی کی عمر دراز ہماری طرح چار دن کی ہوتی ہے۔ چنانچہ یہ طریقہ کار بھی زیادہ مفید



نہیں۔ تو پھر کتابوں کی فراہمی کا کیا انتظام ہو۔ اس کے لئے ہماری حکومت نے دو بریل پریس قائم کر رکھے ہیں۔ ایک بہاولپور میں اور ایک کراچی میں۔ بہاولپور کا پریس تو نیم جان کیفیت میں پایا گیا۔ کچھ دیر کے لئے صحت مند رہا اور اب پھر بیمار ہے اور بیمار چڑچڑا ہوا جاتا ہے اور پھر چڑچڑے سے بات کرنے کا یارا کسے؟ چند بریل کتب اس پریس سے دستیاب ہوتی رہیں لیکن اب وہاں کی کوئی خبر نہیں۔ کراچی میں نیشنل بک فاؤنڈیشن کی طرف سے ایک پریس قائم ہے جس نے کوئی آٹھ دس کتابیں شائع کی ہیں۔ ایسی صورت حال کا کیا مداوا ہو؟ خدا سے دعا ہی کی جاسکتی ہے سو ہم کرتے رہتے ہیں دعا یہ بھی ہے کہ خدا ہمارے ارباب اقتدار کو یہ توفیق دے کہ وہ اس صورت حال کا جلد از جلد جائزہ لیں وگرنہ کروڑوں روپے سے قائم شدہ سکول جن کا جال حکومت سچیشل ایجوکیشن کے ذریعے سے پھیلا رہی ہے کا کیا فائدہ ہوگا؟ ناپیتا طلباء کو خوبصورت عمارتوں کی ضرورت نہیں، انہیں تو کتب اور دیگر بریل کے سامان کی ضرورت ہوتی ہے مخصوص تعلیم کے ارباب بست و کشاد اس نازک صورت حال سے ضرور واقف ہونے چاہئیں کیونکہ انہوں نے آنکھیں ہوتے ہوئے ”بے آنکھ والوں“ کی خدمت کا بیڑا اٹھایا ہے لیکن یہ بھی سچ ہے۔

## نابینائی ایک نعمت؟

نابینائی پر گفتگو کا ایک دلچسپ پہلو یہ بھی ہے کہ جو آپ کی طرح مجھے بھی ورطہ حیرت میں ڈال دیتا ہے۔ اس میں تو شک نہیں کہ جو کچھ ہوتا ہے اللہ کی طرف سے ہوتا ہے اور اس کے ساتھ سمجھوتہ کئے بغیر نہیں بن سکتی اور یہ بھی سنتے آئے ہیں اور بڑی حد تک درست بھی معلوم ہوتا ہے کہ مولیٰ کے ہر کام میں کوئی حکمت ہوتی ہے۔ ہر کیف میری اکثر و بیشتر ایسے حضرات سے ملاقات ہوتی رہتی ہے جو مجھے باور کراتے رہتے ہیں کہ نابینائی ایک نعمت ہے کوئی کہہ اٹھتا ہے ”دیکھئے جی آپ خدا کا شکر ادا کریں کہ آپ دیکھ نہیں سکتے جانے کتنے گناہوں سے بچ گئے ہیں۔ آنکھ سے ہر لمحہ گناہ سرزد ہوتے ہیں آپ تو اس سے محفوظ ہیں نا“ کئی بار بہت سے حضرات کو یہ کہتے سنا ہے کہ ”نابینائی ایک بہت بڑی نعمت ہے دیکھئے نابیناؤں کا حافظہ کتنا مضبوط ہوتا ہے جانے کیا کیا انہیں یاد رہ جاتا ہے ان کا حافظہ نہیں کمپیوٹر ہوتا ہے جو اللہ نے آنکھوں کے بدلے ان کے دماغ میں فٹ کر دیا ہوتا ہے“ میری شاعری پر تبصرہ کرتے ہوئے کئی احباب نے فرمایا کہ ”وہ آنکھیں جو اندر کھلتی ہیں“ گویا میری بیرونی آنکھیں خلاق اعظم نے باہر سے نکال کر اندر لگا دیں اور بعض حضرات تو یہاں تک سوچتے ہیں کہ جب

بینائی چھن جاتی ہے تو دل روشن ہو جاتا ہے اور ورڈز ورتھ کے طفل شیر خوار کی طرح نابینا ایک بہت بڑا فلسفی اور دانائے حقیقت بن جاتا ہے۔ اس پر بڑے بڑے حقائق منکشف ہونے لگتے ہیں اور وہ ہماری تقدیروں کے حال بھی بتا سکتا ہے یہ تو وہ مفروضے ہیں جو بینا برادری نابیناؤں سے قائم کر لیتی ہے آئیے دیکھیں کہ خود نابینا حضرات بھی بعض اوقات اپنے بارے میں اسی طرح کے خیالات کا اظہار کرتے لگتے ہیں۔ جب میں کوئی آٹھ نو سال کی عمر میں بینائی سے بالکل محروم ہو گیا اور سارے چاند اور سورج میری دنیا سے نوج لئے گئے اور میں اپنے آپ کو یکہ و تنہا محسوس کرنے لگا تو مجھے نابیناؤں کے لئے قائم لاہور میں ایک سکول میں داخل کرا دیا گیا۔ میں وہاں بہت پریشان رہا کرتا تھا لیکن آہستہ آہستہ دل بہل گیا۔ میرے ایک نابینا دوست نے مجھے ایک دن کہا ”یار اس سکول میں تو کوئی مزہ ہی نہیں، زندگی عذاب ہے آنکھیں چھن گئی ہیں اور پھر بھی کہتے ہیں کہ کریاں بننا سیکھے، کتابیں پڑھیے جب سکول میں نہیں تھا تو بڑے مزے تھے ہر کوئی ہمدردی کرتا تھا کسی طرح کا کوئی کام کرنے کے لئے نہیں کہتا تھا۔ گھپوں، بازاروں میں کوئی نہ کوئی ہاتھ میں کچھ نہ کچھ تھما کر چلا جایا کرتا تھا۔ بڑے مزے تھے یار“ مجھے اس کی باتیں اچھی نہیں لگیں اور میں نے اپنے ایک نابینا استاد محترم سے سارا ماجرا کہہ ڈالا اور پھر انہوں نے اس موضوع پر مجھے وہ کچھ بتایا جو ساری زندگی میرے لئے مشعل راہ بنا رہا جس کی یہاں دوہرانے کی چنداں ضرورت نہیں۔ بہر حال نابیناؤں کے لئے اس سکول میں نابینا طلباء اپنے آپ کو نابینا نہیں سمجھتے تھے ہر وقت ہنستے کھیلتے رہتے، شور مچاتے،

شرارتیں کرتے، انگلیلیاں کرتے بعض نہ آتے، انہیں اس کا احساس ہی نہیں تھا کہ وہ کسی حادثے سے دوچار ہیں اور اس کی وجہ یہ تھی کہ وہ عام دنیا سے منقطع ایک (Arcadia) یا (Utopia) میں سانس لے رہے ہوتے تھے انہیں اس زندگی کو عام لوگوں کے ساتھ مقابلہ کرنے کا کوئی موقع ہی نہیں ملتا تھا، اس صورتِ حال کا ایک فائدہ ہوتا تھا کہ نابینائی کے بعد جو مایوسی اور سراسیمگی کے مہیب سائے زندگی پر محیط ہو جاتے ہیں اور انسان کی قوتِ عمل کو شل کر دیتے ہیں چھٹ جاتے تھے اور نابینا بچے اپنی ابتلاء اور آزمائش کو بھول جاتے تھے اور عبوری دور کے لئے ایسا درست بھی تھا۔ اس سکول سے فارغ ہونے کے بعد بھی نابینا حضرات کو نابینائی کے گمن گاتے ہوئے کئی بار سنا ہے۔ جب برقی رو منقطع ہو جاتی ہے اور ہر جگہ اندھیرا ہی اندھیرا مسلط ہو جاتا ہے تو ہمارے نابینا دوست کہہ اٹھتے ہیں کہ خدا کا شکر ہے ہم پر اس اندھیرے کا کوئی اثر نہیں ہم اپنی کتابیں پڑھ سکتے ہیں لکھ سکتے ہیں اور تمام زندگی کے مشاغل بدستور ادا کر سکتے ہیں اس لئے چلے ہمیں کچھ تو فائدہ ہے۔

میں نے صرف ایسے امور کی طرف توجہ دلائی ہے جن کا حقیقت سے بہت کم تعلق ہے کبوتر اگر اپنی آنکھیں بند کر لیتا ہے تو بلی کا خطرہ ٹل نہیں جاتا۔ ہم لاکھ کہتے ہیں کہ نابینائی ایک نعمت ہے لیکن حقیقت یہی ہے کہ یہ ایک بہت بڑا چیلنج ہے، ایک بہت بڑی مشکل ہے ہمیں مشکلات کا صحیح ادراک کرنا ہوگا تبھی ان سے کماحقہ نبرد آزما ہونا ممکن ہے اس میں کلام نہیں کہ مشکلات اور آزمائشیں اکثر و بیشتر خوابیدہ صلاحیتوں کو بیدار کر دیتی

ہیں اور عظیم لوگ بدترین حالات میں بہترین صلاحیتوں کا مظاہرہ کرتے ہیں  
بقول علامہ اقبال ۔

خطر - تاب و توان را امتحان است  
عیار ممکنات جسم و جان است

اور اسی حقیقت کا اظہار ٹیکپٹر کا ایک کردار یوں کرتا ہے۔

“Sweet are the uses of adversity”

یعنی دکھ، پریشانیاں اور مسائل روح فرسا ضرور ہوتے ہیں لیکن اکثر و بیشتر ان سے  
دو چار ہونے کے بعد ان سے نیرو آزما ہونے کی صلاحیت بڑھ جاتی ہے۔ تاریخ کا  
سینہ ایسے کارناموں سے روشن ہے جو انتہائی نامساعد حالات میں سرانجام دیے  
گئے اور یہی کیفیت افراد کی زندگی میں ہوتی ہے۔ اس سیاق و سباق میں تابنائی  
بڑی حد تک نعمت ثابت ہو سکتی ہے ٹیکپٹر کے ایک کردار کی آنکھیں نکال دی  
جاتی ہیں اور اس وقت اس پر یہ حقیقت روشن ہوتی ہے کہ

“I tumbled when I saw”

ملٹن کوئی پینتالیس سال کی عمر میں بینائی کھو بیٹھتا ہے اور انتہائی افسردگی  
کے عالم میں خدا سے سوال کرتا ہے کہ اے مولیٰ اب میں اپنی صلاحیتوں کا  
اظہار کیسے کروں گا جو تو نے مجھے ودیعت کی ہیں اور جن کا حساب مجھے لازماً دینا  
ہوگا اور آخر میں یہ کہہ کر اپنے دل کو اطمینان دلاتا ہے۔

“They also serve who only stand and wait”

لیکن نہ اسے معلوم تھا اور نہ کسی اور کو کنایائی اس کی صلاحیتوں کو چار چاند لگا دے گی کیونکہ وہ اپنے ذہنی امکانات کو تلاش کرنے میں اور بھی زیادہ منہمک ہو جائے گا اور پھر (Paradise Lost) جیسی معرکہ الارا رزمیہ کہہ کر حیات جاوید حاصل کر لے گا۔

اس اعتبار سے تو نایبائی یا کوئی اور معذوری نعمت ضرور ہوتی ہے مگر ان کے لئے جو مشکلات کے سامنے ہتھیار نہیں ڈال دیتے اور مشکلات کے سمندر میں مردانہ وار غوطہ زن ہو کر گوہر مراد حاصل کر لیتے ہیں۔ رہے وہ مفروضے اور توہمات جن کا ذکر میں نے آغاز میں کیا ان سے حقیقت کا کوئی تعلق نہیں نایبائی چھن جانے سے کوئی غیر معمولی صلاحیت کبھی از خود نازل نہیں ہوتی کوئی نایبائی کسی طرح کا محیر العقول کارنامہ سرانجام نہیں دے سکتا اس طرح کے تصورات سے تو محنت کی توہین ہوتی ہے حمد حیات کے تمام جذبات سرد پڑ جاتے ہیں قوت عمل مفلوج ہو کر رہ جاتی ہے زندگی بذات خود ایک بہت بڑا چیلنج ہے اور نایبائوں کے لئے یہ چیلنج اور زیادہ چیلنج بن جاتا ہے۔

## معذوری اور معاشرتی ذمہ داریاں

معذورین سے متعلق چند خوفناک اعداد و شمار باشعور دنیا کے لئے ایک بہت بڑا چیلنج ہیں اور یہ احساس دلانے کے لئے یہ حقائق پوری توجہ کے مستحق ہیں۔ اگرچہ یہ اعداد و شمار بہت سائنٹیفک تو نہیں لیکن اقوام متحدہ کے مختلف اداروں کی انہیں توثیق حاصل ہے شاید آپ کو معلوم نہ ہو کہ دنیا کی آبادی کا ۱۰ فی صد حصہ معذورین پر مشتمل ہے پندرہ سال کی عمر تک کے ایک ارب چار کروڑ بچوں میں سے ۴۳ کروڑ معذور ہیں۔ اور ان میں ۸۰ فیصد ترقی پذیر ممالک میں موجود ہیں۔ ۲۰۰۰ء تک ترقی پذیر ممالک میں ان بچوں کی تعداد ۱۹ کروڑ تک پہنچ جائے گی۔ یہاں یہ امر بھی لائق توجہ ہے کہ دنیا کی آبادی کا کوئی ۲۲ ٹیلیواؤں پر مشتمل ہے۔

ان اعداد و شمار کی روشنی میں ہر ذی شعور یہ محسوس کرنے پر مجبور ہے کہ اتنے بڑے چیلنج کا مقابلہ کرنے کے لئے پوری دنیا کو اپنے تمام تر وسائل صرف کرنا ہوں گے۔ دنیا کا ۱۰ فیصد معذوری کی لپیٹ میں آجانے سے یہ بھی ظاہر ہوتا ہے کہ معذوری کی اس آسیب کا مقابلہ کرنے کی خاطر خواہ کوشش نہیں کی گئی بلکہ اسے اللہ کی مرضی سمجھ کر نظر انداز کر دیا گیا اور یہ سمجھ کر کہ دنیا کے پاس اتنے وسائل ہی کہاں ہیں کہ معذوری کا مقابلہ کیا جاسکے۔ معذوری کی

اقسام میں بہرا پن، گونگا پن، نابینائی، جسمانی معذوری اور ذہنی معذوری شامل ہیں اور بعض اوقات بہت سی معذوریاں ایک ہی شخص کو بھی لاحق ہو جاتی ہیں جس سے مسائل کہیں زیادہ بڑھ جاتے ہیں۔

اس سے پہلے کہ اس مسئلے کے دیگر پہلوؤں کا جائزہ لیا جائے معذوری کا مفہوم واضح کر دینا ضروری ہے معذوری سے مراد ایسی صورت حال ہے جب کوئی فرد ذہنی یا جسمانی ناکارہ پن کی وجہ سے عام زندگی گزارنے کے قابل نہ رہے اس کے معمولات متاثر ہو جائیں اور وہ اپنی صلاحیتوں کو استعمال نہ کر پائے یا انہیں کرنے کے لئے اسے بعض دیگر ذرائع اختیار کرنے پڑیں۔

معذوری کی بہت سی وجوہات بیان کی جاسکتی ہیں جیسے غیر متوازن اور ناخالص خوراک یا ضروری خوراک کی عدم فراہمی، بڑھاپا، بعض پیشہ ورانہ معمولات، بیماریاں، حادثات، پیدائش کے وقت ضروری احتیاطی اقدام کا فقدان، صحت کی بنیادی سہولیات کی عدم فراہمی، صحت کے اصولوں کی ممانعت وغیرہ۔

جہاں تک نابینائی کا تعلق ہے یہ بذات خود ایک بہت بڑا مسئلہ ہے۔ ایشیا میں کوئی ڈھائی لاکھ بچے وٹامن اے کی کمی کی وجہ سے ہر سال بینائی کھو بیٹھتے ہیں خود ہمارے ملک میں نابیناؤں کی تعداد بعض اندازوں کے مطابق ۶ لاکھ سے ۱۲ لاکھ تک ہے اگرچہ صحیح اعداد و شمار حاصل کرنے کا کوئی طریقہ وضع نہیں کیا گیا۔ تاہم بعض رضا کارانہ تنظیموں نے اس سلسلہ میں اندازے لگانے کی کوششیں کی ہیں۔ ہمارے ہاں نابینائی ایک خوفناک صورت اختیار کر چکی ہے۔ ملک کے کسی حصہ میں آنکھوں کے امراض کے علاج کا کوئی انتظام نہیں اور پھر نہ ہی ان اصولوں پر عمل کیا جاتا ہے جو بینائی کے تحفظ کے لئے ضروری ہیں۔ چنانچہ



ٹائیناؤں کی تعداد بڑھتی چلی جا رہی ہے ٹائینا ہونا تو ایک مسئلہ ہے ہی لیکن ٹائینائی کے بعد جو رد عمل ہمارے معاشرے میں دیکھنے میں آتا ہے اس سے ٹائینائی اور بھی خوفناک صورت اختیار کر لیتی ہے ضروری یہ ہے کہ معذوری کو محض ایک حادثہ سمجھا جائے اور اس کی روک تھام کے طریقے دریافت کئے جائیں اور جب یہ مسئلہ پیدا ہو ہی جائے تو اس کے اثرات کو کم سے کم تکلیف دہ بنانے کی کوشش کی جائے۔ بعض اوقات معذورین کے بارے میں بے پرواہی کا طرز عمل اختیار کر لیا جاتا ہے ماہرین کا خیال ہے کہ معذورین کو بنیادی سہولتیں مہیا نہ بھی کریں تب بھی ان پر مالی اخراجات اسی قدر اٹھ جاتے ہیں اور پھر یہ کہ اگر انہیں فعال بنا دیا جائے اور علم و ہنر کی دولت سے آراستہ کر دیا جائے تو وہ خود قوم کے لئے ایک اقتصادی اکائی بن جاتے ہیں اور قومی فلاح و بہبود میں اپنا بھرپور کردار ادا کرتے ہیں ضرورت مسائل سے گھبرا جانے کی نہیں بلکہ ان کا سائنٹیفک خطوط پر تدارک کرنے کی ہے۔ ترقی یافتہ ممالک میں معذورین کو ضروری تعلیم و تربیت دے کر بھرپور زندگی گزارنے کے قابل بنا دیا جاتا ہے۔ ہمارے ہاں بھی اس طرح کی چند ایک مثالیں ملنے لگی ہیں کہ معذورین نے اپنی معذوری کے سامنے ہتھیار نہیں ڈالے بلکہ اپنی باقی ماندہ صلاحیتوں کو بروئے کار لا کر قومی دھارے میں شامل ہو گئے اور قومی ترقی میں اپنا کردار ادا کرنے لگے۔ ضرورت اس امر کی ہے کہ سالہا سال کے قائم کردہ مفروضات کو خیر باد کہا جائے اور جدید دور کے حقائق کو تسلیم کر لیا جائے اور وہ حقائق یہ ہیں کہ ضروری تعلیم و تربیت کے بعد ایک معذور دیگر شہریوں کی طرح خدمات انجام دے سکتا ہے

اور اپنی معذوری پر قابو پاسکتا ہے معذورین معاشرے کے لئے ایک بہت بڑا چیلنج ہو سکتے ہیں۔ وہ بھکاری بن کر معاشرتی تفاخر کو ملیا میٹ کر سکتے ہیں اور ان معذورین کے لئے مشکلات پیدا کر سکتے ہیں جنہوں نے باعزت زندگی گزارنے کا فیصلہ کر لیا ہوتا ہے یہ معذوری چھوت کی بیماری کی طرح پھیل بھی سکتی ہے۔ جس کے شواہد ہمارے سامنے ہیں معذورین کو ہاتھ پھیلاتے دیکھ کر کئی تندرست و توانا افراد بھی کشکول گدائی کو ہاتھ میں لئے جگہ جگہ دکھائی دیتے ہیں۔ اگر ہمیں معذورین کو باعزت زندگی گزارنے کے قابل بنانا ہے تو ہمیں اس یقین سے کام شروع کرنا ہوگا کہ انسان کو قدرت نے بے پناہ صلاحیتیں دی ہیں اگر کچھ صلاحیتیں چھن بھی جائیں تو باقی صلاحیتوں کو زیادہ توانائی سے بروئے کار لا کر ان کی کمی کو پورا کیا جاسکتا ہے مگر اس کے لئے قوم کو اپنے رویوں میں بنیادی تبدیلیاں لانا ہوں گی۔

## نابیناؤں کے مسائل اور اُن کے منتظمین

سوال یہ ہے کہ ایسا کیوں ہے؟ نابینا حضرات کو عام طور پر اس ترقی یافتہ دور میں بھی قائدانہ اور انتظامی صلاحیتوں سے عاری تصور کیا جاتا ہے۔ ایک زمانہ تھا کہ کوئی یہ ماننے کے لئے تیار نہ تھا کہ بینائی کے بغیر بھی کوئی زندگی ہوتی ہے۔ ”آنکھیں گئیں جمان گیا“ ایک مسلمہ حقیقت سمجھی جاتی تھی اور کسی کو یہ خیال بھی نہ آتا تھا کہ بینائی سے محروم افراد زندگی میں ضروری تعلیم و تربیت کے بعد اسی قدر اہم کردار ادا کر سکتے ہیں جس قدر کہ بینائی کی دولت سے مالا مال لوگ۔ لوگ یہی سمجھتے تھے کہ بینائی کے بغیر زندگی ہی نہیں جب میں بینائی سے محروم ہو گیا تو مجھے میرے اپنے رشتہ دار باور کرانے کی کوشش کیا کرتے تھے کہ بینائی کے بغیر زندگی محال ہے ”لوگ تو تمہارے آگے کا کھانا اٹھالے جائیں تو تمہیں معلوم تک نہ ہو“ ان حضرات کا تجربہ انہیں اس طرح کی آراء قائم کرنے پر مجبور کرتا تھا اس لئے وہ یہ سوچ بھی نہیں سکتے تھے کہ ایک نابینا معمول کی زندگی گزار سکتا ہے لیکن گزشتہ سالوں میں حیرت انگیز تبدیلیاں دیکھنے میں آئیں۔ یہ تو سب کو معلوم ہے کہ ڈاکٹر طہ حسین بچپن ہی سے نابینا تھے۔ بااں ہمہ مصر کے وزیر تعلیم کی حیثیت سے اپنے فرائض حیرت انگیز خوش اسلوبی سے

سراجم دیتے رہے اور آہستہ آہستہ کم از کم یورپ میں فکر کی تبدیلی دیکھنے میں آئی۔ کوئی سن باسٹھ تریسٹھ کی بات ہے جب میری ملاقات امریکہ کی ایک ٹائینا خاتون ڈاکٹر ایراہل ایل ڈی گرانٹ سے ہوئی وہ خاتون کیا تھیں! خود اعتمادی اور عزت نفس کا مجسمہ تھیں۔ میری ان سے ملاقات انارکلی میں ان کے دفتر میں ہوئی میں ان دنوں گورنمنٹ کالج سرگودھا میں سال سوم کا طالب علم تھا انہوں نے مجھے بتایا کہ امریکہ میں پروفیسر ٹین گروپ جیسے حضرات نے ٹائیناؤں سے متعلق نقطہ نظر تبدیل کرنے میں گراں بہا کردار ادا کیا۔ انہوں نے بتایا کہ پاکستان میں ٹائیناؤں کی حالت زار کی ایک وجہ یہ ہے کہ ان کے مسائل حل کرنے میں ذمہ داری ان لوگوں کے ہاتھ میں ہے جنہیں سرے سے علم ہی نہیں کہ ٹائیناؤں کے اصل مسائل ہیں کیا؟

انہوں نے کہا

“Only the wearer knows where the shoe pinches”

ان کے خیالات نے مجھ میں ایک انقلابی سوچ پیدا کرنے کی داغ بیل ڈالی۔ ڈاکٹر ایراہل نے ٹائینا ہونے کے باوجود اپنے ساتھی ”سفید چھڑی“ کے ہمراہ ساری دنیا کا سفر کیا اور واضح کیا کہ صرف ٹائینا ہی اپنی مشکلات کو سمجھتے ہیں اور ان کی وکالت کر سکتے ہیں ان کی کوششوں سے ہی پاکستان ایسوسی ایشن آف دی بلائینڈ کی بنیاد رکھی گئی۔ ڈاکٹر موصوفہ سے اس کے بعد بھی ملاقاتیں رہیں اور انہوں نے اپنی وفات سے ایک مہینہ پہلے بھی مجھے خط لکھا۔ ان سے ملاقاتیں اور خطوط میرے لئے روشنی کا مینار ثابت ہوئے اور اس طرح میں نے یہ محسوس کیا کہ

ٹائیناؤں کو متحد کر کے اپنے مسائل خود حل کرنے چاہئیں۔ حقیقت یہ ہے کہ ابھی تک ہمارے اہل علم و دانش کو یقین نہیں آیا کہ ٹائیناؤں میں قائدانہ اور انتظامی صلاحیتوں کی کوئی کمی نہیں، مجھے یاد ہے کہ جب میں ایک دانشور سے اپنے موقف پر گفتگو کر رہا تھا تو انہوں نے بے ساختہ فرمایا تھا

“If a blind leads a blind both will fall into a ditch”

موصوف نہ بائبل سے واقف تھے اور نہ ٹائیناؤں کی صلاحیتوں سے۔ کیونکہ جو قول انہوں نے رقم کیا وہ بائبل میں ان حضرات کے لئے ہے جو بصارت تو رکھتے ہیں لیکن بصیرت سے محروم ہیں اور انہیں یہ بھی معلوم نہیں تھا کہ دنیا بھر میں ٹائیناؤں کی ایسی تنظیمیں موجود ہیں ”جو اپنی مدد آپ“ کے اصول پر عمل کرتے ہوئے گراں بہا خدمات سرانجام دے رہی ہیں۔

سوال یہ ہے کہ ڈاکٹرز کی نمائندگی ڈاکٹرز کرتے ہیں، انجینئرز کی انجینئرز اور اساتذہ کی اساتذہ ہر پیشے اور ہر سماجی گروہ کی اپنی تنظیم ہوتی ہے ہر فرد اور ہر گروہ اپنے مسائل کو بہتر سمجھتا ہے تو پھر یہ فرض کیوں کر لیا گیا کہ ٹائینا افراد اپنے مسائل کو حل ہی نہیں کر سکتے۔ پاکستان میں ایسے درجنوں ادارے ہیں جنہیں صرف اور صرف ٹائینا حضرات چلا رہے ہیں اور یہ ادارے گورنمنٹ کے قائم کردہ اداروں سے کہیں بہتر کارکردگی کا مظاہرہ کر رہے ہیں لاکھوں بلکہ کروڑوں روپے منصوبوں پر استعمال ہو رہے ہیں۔ اور ان منصوبوں کا انتظام و انصرام ٹائیناؤں کے پاس ہے۔

گزشتہ سالوں میں جب حکومت کو یہ احساس دلایا گیا کہ ان ٹائیناؤں کی

تعلیم و تربیت کا حکومتی سطح پر کوئی انتظام نہیں اور اس وقت کے صدر جنرل محمد ضیاء الحق مرحوم جنگی اپنی بیٹی معذور تھی کو یہ احساس بڑی شدت سے ہوا اور یقیناً انہوں نے حکومتی سطح پر گراں قدر کام کیا۔ لیکن ان کے ایوان تک ٹائینا قائدین کی آواز موثر انداز سے نہ پہنچ سکی انہوں نے سیشنل ایجوکیشن کا ایک ڈائریکٹریٹ قائم کر دیا یقیناً اس منصوبہ بندی میں پیورو کسی کا ہاتھ ہوگا۔ سیشنل ایجوکیشن کے احباب وہ تھے جو معذوری کے تجربے سے نہیں گزرے تھے انہیں کیا علم ہو سکتا تھا کہ سچ سچ معذورین کے کیا مسائل ہوتے ہیں ٹائینائی ہی کو لے لیجئے جب تک کوئی شخص خود اس تجربہ سے نہ گزرے اسے اس کا تجربہ کیسے ہو سکتا ہے۔ اسے کیا معلوم کہ پرائمری سے لے کر یونیورسٹی کی سطح پر ٹائینا طلباء کے کیا مسائل ہوتے ہیں یہی وجہ ہے کہ کروڑوں روپے خرچ کئے جانے کے باوجود نہ تو صحیح طور پر بریل میں کتابیں موجود ہیں اور نہ ٹائیناؤں کے دیگر فنی آلات۔ حقیقت یہ ہے کہ یہ حضرات لاکھ نیک نیت اور نیکو کار ہوں انہیں سنی سنائی باتوں پر یقین کرنا پڑتا ہے اور ہوا بھی یہ ہے کہ سیشنل ایجوکیشن کے ارباب بست و کشاد عام طور پر وہ اشخاص رہے ہیں جن کا خصوصی تعلیم سے کوئی تعلق ہی نہیں رہا۔ عام طور پر کسی ایک شعبے سے تبدیل کر کے کسی افسر کو خصوصی تعلیم کا شعبہ تھما دیا جاتا ہے۔

سوال یہ ہے کہ کیا ہمارے پاس تعلیم یافتہ اور اہل معذورین نہیں؟ کیا یہ ممکن نہیں کہ تعلیم یافتہ معذورین کو صلاحیتوں کی بنیاد پر مشاورتی سطح پر شامل کیا جائے تاکہ ان کے تجربات سے فائدہ اٹھایا جاسکے۔ عام طور پر پاکستان ایسوی

ایشن آف دی بلائٹ کے کسی ایک نمائندے کو ایسے فورم میں مدعو کیا جاتا ہے لیکن یاد رکھنا چاہئے کہ ہمیں سیاسی انداز سے نہیں بلکہ مخلصانہ طور پر یہ فیصلہ کرنا پڑے گا کہ کون سا شخص کس کام کے لئے کس قدر مفید ہے۔ اگر حکومت معذورین کی سچ سچ مدد کرنا چاہتی ہے، ان کے مسائل کو سمجھنا چاہتی اور عام الفاظ میں ان کی دعائیں حاصل کرنا چاہتی ہے تو حکومت کو ایسے افراد کی تلاش کرنی چاہئے جو خود معذوری کے تجربہ سے گزر رہے ہوں۔ اعلیٰ تعلیم یافتہ ہوں اور ایک آفاقی نظر رکھتے ہوں یہ تصور یکسر ختم کرنے کی ضرورت ہے کہ ٹائپا حضرات بالخصوص انتظامی امور سرانجام نہیں دے سکتے۔ مختلف اداروں میں ٹائپا حضرات کی بجائے ٹائپا حضرات کو تعینات کیا جائے اور اسی طرح دیگر معذورین کو بھی ان کی صلاحیتوں کے مطابق مختلف ذمہ داریاں سونپی جانی چاہئیں۔ کس قدر تعجب خیز بات ہے کہ ٹائپاؤں کے لئے اداروں میں ٹائپا پر ٹپل موجود ہیں۔ جنہیں اس تجربہ سے گزرنے کا کبھی اتفاق بھی نہیں ہوا۔ ان میں سے بعض بریل انداز تحریر سیکھ لینے کا سرٹیفکیٹ حاصل کر کے اپنے آپ کو ان اداروں کا سربراہ ہونے کا اہل ثابت کرنے لگتے ہیں۔ ہمیں ٹائپا حضرات سے کوئی مخالفت نہیں ایسا تصور بھی حیرت انگیز ہوگا کیونکہ ہمیں بینائی کی صلاحیتوں کا پورا احساس ہے لیکن مسئلہ یہ ہے کہ یہ حضرات اس انداز سے سوچ ہی نہیں سکتے جس انداز کی خصوصی تعلیم میں ضرورت ہوتی ہے اگر سچ سچ معذوری کے متعلق مسائل کا حل تلاش کرنا ہے تو معذورین سے متعلق ادارے اور حکومتی مشینری کو اہل اور تعلیم یافتہ معذورین کے حوالے کرنا ہوگا۔



## نابینا افراد کی تعلیم و تربیت کا ایک حیرت انگیز اور تکلیف دہ پہلو

دن دگنی اور رات چوگنی ترقی کے اس دور میں کون ہے جو زیور علم و ہنر سے آراستہ و پیراستہ نہیں ہونا چاہتا کون ہے جسے علم و ہنر کی اہمیت و افادیت کا احساس نہیں۔ یہ الگ بات ہے کہ حکومت کے پاس اتنے ذرائع نہ ہوں کہ وہ پرائمری تعلیم کو لازمی قرار دے سکے۔ یہ الگ بات ہے کہ پرائمری سکولز اتنے دور ہوں کہ دیہاتی بچے وہاں تک پہنچ نہ پائیں لیکن اس امر میں شک کی کوئی گنجائش نہیں کہ آج کے دور میں کم و بیش ہر شخص تعلیم کی افادیت سے واقف ہے۔ اس کی بعض دیگر اغراض اسے اس امر پر مائل کر سکتی ہیں کہ وہ اپنے بچوں کو اپنی مدد کے لئے استعمال کرنے لگے لیکن اسے بھی معلوم ہے کہ تعلیم کتنی اہم ہے یہی وجہ ہے کہ روزانہ سکول اور کالج کھولنے کی درخواستیں دی جاتی ہیں۔ اس کے لئے ہنگامے ہوتے ہیں اور سیاسی اثر و رسوخ استعمال ہوتا ہے۔ شہروں میں جہاں سرکاری سکول نہیں وہاں پرائیویٹ اداروں کا ایک جال سا بچھ گیا ہے۔ ماں باپ بھاری فیس ادا کر کے بھی اپنے بچوں کو اچھے سکولوں میں بھیجنا چاہتے ہیں۔ سرگودھا میں بعض سکول ایسے ہیں جہاں ماہانہ فیس ۵۰۰ سے ۱۰۰۰ روپے تک ہے اور ایسے اداروں میں داخلہ لینے والے بچوں کے والدین کی بھیڑ



گئی ہوئی ہے، والدین سفارشیں تلاش کرتے ہیں، درخواستیں گزارتے ہیں۔

یہ سب کچھ عرض کرنے کا مدعا یہ ہے کہ جس دور میں ہم سانس لے رہے ہیں اس میں تعلیم کی اہمیت کو ماننا چاہکا ہے لیکن ٹائیناؤں کے لئے قائم کردہ اداروں کی صورت حال بالکل مختلف ہے جہاں بچوں کو مفت تعلیم دی جاتی ہے اقامتی سولتیس فراہم کی جاتی ہیں، خوردونوش کا اہتمام کیا جاتا ہے، بریل میں کتب تیار کی جاتی ہیں تو کبھی صوتی کتب تیار کی جاتی ہیں۔ جانے کیا کیا اقدام اٹھائے جاتے ہیں کہ ٹائینا افراد تعلیم حاصل کر سکیں، ہنر حاصل کر سکیں تاکہ وہ معاشرے پر بوجھ بننے کی بجائے اس کی ترقی و ارتقاء میں اپنا کردار ادا کر سکیں لیکن ہوتا یہ ہے کہ یہاں والدین اپنے بچوں کو بھیجنا ہی نہیں چاہتے ان کا خیال ہوتا ہے کہ بچے کی بینائی تو ضائع ہو ہی گئی ہے کیا اسے گھر سے بھی نکال دیں۔ ان کا خیال ہوتا ہے کہ کیا ہم ایک معذور بچے کے کفیل بھی نہیں ہو سکتے ایک تو فطرت نے اس سے زیادتی کی ہے اور پھر والدین بھی بے رحم اور ظالم ہو جائیں یہ کیسے ہو سکتا ہے۔ معاشرے کے دیگر افراد بھی یہی رائے رکھتے ہیں۔

گزشتہ دنوں کی بات ہے ایک ٹائینا بچہ ہمارے سکول میں داخل ہوا۔ ایک دو روز کے بعد اس کا باپ آن پہنچا اور کہنے لگا ”جناب ہم اسے یہاں رکھنا نہیں چاہتے ہماری زندگی دوبھر ہو گئی ہے اہل محلہ کہنے لگے ہیں کہ تم ایک بچے کا بوجھ بھی برداشت نہیں کر سکتے نظر کھو بیٹھا ہے تو اسے گھر سے نکال دیا ہے“ اس شخص کی حالت دیدنی تھی وہ آبدیدہ ہو رہا تھا۔ اسے سمجھایا گیا کہ یہ رویہ درست نہیں آخر لوگ اپنے بیٹا بچوں کو بھی تو سکولوں میں بھیجتے ہیں بلکہ بہت دور بھیجتے ہیں تاکہ ان کا بچہ اچھے ادارے میں تعلیم پا کر زندگی کی تمام سولتیس سیکھنے کے

قابل ہو سکے، نہ صرف یہ کہ فیس ادا کرتے ہیں بلکہ اس کے خورد و نوش، رہائش اور ملبوسات پر جانے کتنی رقم خرچ کرتے ہیں لیکن وہ شخص بات بالکل نہیں سمجھ سکا اور ہمیں بچے کو اس کے ساتھ بھیجنا پڑا۔ ہمارے ادارے میں ایک اور بچہ موجود ہے جو میٹرک کی تیاری کر رہا ہے اس کے والدین کا خیال تھا کہ اسے ٹائینا سکولوں میں اپنی زندگی ضائع نہیں کرنی چاہیے کیونکہ اس سے تعلیم حاصل نہیں ہوگی۔ اسے چاہیے کہ وہ ان کے کپڑے کے کاروبار میں جس حد تک ان کی مدد کر سکتا ہے کرے کیونکہ اسے کچھ نظر بھی آتا ہے۔ لیکن بچے نے یہ دلیل قبول نہیں کی اور یہ ثابت کرنے پر مصر ہے کہ وہ یقیناً اعلیٰ تعلیم حاصل کر سکتا ہے۔ ٹائینا بچوں کے والدین کو قائل کرنے کے لئے بڑے بڑے پارڈیلینے پڑتے ہیں۔ انہیں بار بار سمجھانا پڑتا ہے کہ ”میاں صاحب، بھائی صاحب، محترم ایسا مت کیجئے، بچے کو ہمارے ادارے میں بھیجئے“ اور کوئی صاحب یہ کہہ اٹھتا ہے ”بچہ میرا ہے میں اس کے بارے میں بہتر فیصلہ کر سکتا ہوں“ اور بعض اشخاص کا تو یہ خیال ہونے لگتا ہے ہم کسی اپنی غرض کے لئے اس کے بچے کو استعمال کر رہے ہیں اور یہ کہ اگر وہ بچے کو اس ادارے میں داخل کرائے گا تو ہمیں اس کا ممنون احسان ہونا پڑے گا، کتنی عجیب کیفیت ہے، کتنا بڑا فرق ٹائینا بچے کے لئے تعلیم زندگی و موت کا سوال اور ٹائینا بچے کے لئے تعلیم ایک پیکار کو شش۔ بعض والدین کا خیال ہے کہ ان کا بچہ بینائی سے محروم ہو گیا ہے تو اس میں خدا کی کوئی مصلحت ہے اور مصلحت یہ ہے کہ اللہ تعالیٰ اس کے ذریعے ان کی مغفرت کے اسباب مہیا کرے گا چنانچہ وہ اسے کسی مدرسے میں داخل کروادینا چاہتے ہیں تاکہ قرآن پڑھے اور پڑھائے اور پھر اس وجہ سے ان کی مغفرت

ممکن ہو۔ اس سے کس نے انکار کیا ہے کہ قرآن پڑھنا اور پڑھانا ایک بہت بڑی نعمت ہے ایک بہت بڑی فضیلت لیکن اس لئے پینا اور ٹاپینا میں کوئی تخصیص نہیں۔ قرآن مجید پوری امت مسلمہ کے لئے نجات اور رستگاری کا باعث ہے لیکن قرآن کو ان محدود معنوں میں جانچنا کس طرح درست ہو سکتا ہے؟

سرگودھا ڈویژن میں کوئی بیس ہزار ایسے افراد موجود ہیں جنہیں علم و ہنر کی دولت سے مالا مال کر کے ایک بھرپور زندگی گزارنے کے قابل بنایا جاسکتا ہے۔ لیکن ایک بہت بڑی تعداد تو سکھول گدائی کو سینے سے لگائے ہوئے ہے جس کی وجہ سے معاشرے کے غلط رجحانات ہیں کہ وہ اس طرح اپنی نجات کا راستہ تلاش کرتے ہیں اور بہت بڑی تعداد اپنے گھروں میں اپنے والدین اور رشتہ داروں کی دست نگر ہو کر زندگی کے دن کاٹ دیتی ہے اور ٹاپیناؤں کے لئے قائم کردہ اداروں کا رخ نہیں کرتے۔ جو بچے ٹاپینا سکولوں میں زیر تعلیم ہوتے ہیں ان میں اکثر و بیشتر کے والدین کبھی ان کی طرف توجہ نہیں دیتے۔ ان کے مسائل سے روشناس نہیں ہوتے کیونکہ انہیں یقین ہوتا ہے کہ ان کے بچے کبھی ان کے لئے مفید ثابت نہیں ہو سکتے۔ تک و تاز حیات میں ان کا ساتھ نہیں دے سکتے لیکن اکا دکا مثالیں ملنے لگی ہیں جہاں والدین اپنے بچوں کی تعلیم میں دلچسپی لیتے ہیں مثلاً ”دو ٹاپینا بچوں کی ماں نے خود بریل سیکھی تاکہ وہ گھر میں اپنے بچوں کی رہنمائی کر سکے۔ اس طرح ایک بچے کی ماں پریشان حال ہمارے دفتر میں آئی کہ اس کا بچہ ایک انگلش میڈیم سکول میں پڑھتے پڑھتے نظر کھوتا جا رہا ہے

اور اس کو ڈاکڑ نے پڑھنے سے منع کر دیا ہے کیا آپ اس کی مدد کر سکتے ہیں۔ اسے بھرپور تعاون کا یقین دلایا گیا اور اب وہ بچہ بریل سیکھ کر دوبارہ بیٹا بچوں کے ساتھ ایک عام سکول میں تعلیم پانے لگا ہے۔ تاہم ایسی مثالیں بہت کم ہیں یہی وجہ ہے کہ نایاب بچوں کو سکول میں لانا خاصا مشکل ہے۔ ان کے لئے ذرائع مہیا کرنے سے بھی کہیں زیادہ مشکل۔ ان بچوں کی تعلیم و تربیت اور رہائش کا تو انتظام کیا جاسکتا ہے لیکن ان کے والدین کو قائل کرنا خاصا مشکل ہے۔ بعض ایسے بچے بھی ہوتے ہیں جنہیں داخل کر لیا جاتا ہے لیکن وہ دن رات کچھ اس طرح چیخ و پکار کرتے ہیں کہ انہیں سنبھالنا مشکل ہو جاتا ہے۔ اور جب والدین یہ کیفیت دیکھتے ہیں تو انہیں واپس لے جاتے ہیں اور سمجھتے ہیں کہ ان کا نہ رونا ان کے رونے سے بہتر ہے مگر انہیں معلوم نہیں کہ ان کا نہ رونا انہیں تمام زندگی کا رونا دے جاتا ہے ان کا مستقبل تاریک ہو جاتا ہے ان کی ازدواجی زندگی کا کبھی اہتمام بھی نہیں ہو پاتا اور اس طرح ایک فرد نہیں بلکہ ایک نسل ختم ہو جاتی ہے، ایک غلط رویے کا شکار ہو جاتی ہے ایک جمالت کی بھیینٹ چڑھ جاتی

ہے۔



## نابینائی - ایک نفسیاتی تجربہ

اس میں کلام نہیں کہ نابینا حضرات مفروضوں، خود ساختہ نظریات اور بے بنیاد تصورات کی دنیا میں سانس لے رہے ہیں اور کبھی کبھی ان پر عرصہ حیات اس قدر تنگ ہونے لگتا ہے کہ وہ جاں کنی کے تجربے سے گزرنے لگتے ہیں۔ بے بنیاد روایتی انداز فکر کی ان فضاؤں میں ان کے لئے سانس لینا دو بھر ہو جاتا ہے اور انہیں یوں لگنے لگتا ہے کہ جیسے وہ اس زمین و آسمان کی چکی میں پنے کے لئے تخلیق ہوئے ہوں، ان کا یہ جذباتی طرز قابل تفہیم بھی ہے اور قابل توجہ بھی۔

جہاں نابیناؤں سے متعلق مختلف تصورات اور توہمات قائم کر لئے گئے ہیں وہاں ان کی کردار کشی کی کوششیں بھی ان کے لئے دلخوش تجربہ ہیں۔ عوام الناس میں نابیناؤں کے کردار سے متعلق مختلف آراء موجود ہیں اگر انہیں Dognas کہہ لیا جائے تو غلط نہ ہوگا۔ ان کے بارے میں اکثر و بیشتر یہ باور کر لیا جاتا ہے کہ وہ معاشرتی آداب سے مطلقاً بے بہرہ ہوتے ہیں ان کے سماجی رویے غیر صحت مندانہ ہوتے ہیں، یہ کہ وہ پرلے درجے کے تنگ نظر، زود رنج، بد لحاظ، ضدی اور دل کے کٹھور ہوتے ہیں دراصل یہ مفروضے قائم کرتے وقت بعض نفسیاتی حقائق کو نظر انداز کر دیا جاتا ہے

اور پھر ہماری قوم کو کسی اتنی تعلیم یافتہ ہے کہ انہیں سرے سے معلوم بھی ہو کہ انسانی شخصیت کے نفسیاتی عناصر بھی ہوتے ہیں۔ یہ کہ کردار سازی میں سماجی اور معاشرتی رویوں کا عمل دخل ہوتا ہے۔ یہ تصورات جو ناپیناؤں سے مختص کر دیئے گئے ہیں دراصل معاشرے کے کسی بھی طبقے میں پیدا ہو سکتے ہیں۔ اس سے بینائی اور ناپینائی کا کوئی تعلق نہیں جس ماحول اور سماجی پس منظر میں بے ہنر حضرات زندگی کے دن کاٹتے ہیں اس میں اس قسم کے خدو خال کا تشکیل پا جانا کوئی تعجب خیز بات نہیں چنانچہ ناپیناؤں سے متعلق تصورات قائم کرنے سے پہلے چند نفسیاتی پہلوؤں پر نظر ڈال لینی چاہئے، یہ صحیح ہے کہ ناپینا حضرات متذکرہ بالا ذہنی عوارض کا شکار ہو سکتے اور ہو بھی جاتے ہیں۔ مجھے معلوم ہے کہ ناپیناؤں کی ایک بہت بڑی تعداد سخت گیر رویے اختیار کئے ہوتی ہے ان کی وسیع نظری، فراخ دلی اور رواداری کے سرچشمے بڑی حد تک خشک ہو جاتے ہیں۔ اس طرح وہ انتہائی حساس ہو جاتے ہیں اور اکثر و بیشتر حالات میں تذبذب کا شکار ہو جاتے ہیں انہیں دوسروں پر شک ہونے لگتا ہے اور وہ تاریک پہلوؤں پر اپنی نظر زیادہ مرکوز کرنے لگتے ہیں۔ جیسا کہ عرض کیا گیا کہ ان رویوں کے پس منظر میں بعض نفسیاتی عوامل کار فرما ہوتے ہیں جو بینا اور ناپینا میں تخصیص نہیں کرتے، یہ عناصر اور عوامل بھلے چنگے انسانوں کو Depression یعنی افسردگی کا شکار بنا دیتے ہیں۔ یہ افسردگی دراصل مایوسی کا نتیجہ ہوتی ہے اس سلسلے میں ایک امریکی ماہر نفسیات Williard Gaylin لکھتا ہے۔

“We live in a time of self doubt unhappy about the world and unsure about our capacities to change it. We lose faith not only in our institutions but in ourselves.”

فاضل ماہر نفسیات کا یہ تجزیہ بے ہر حضرات سے متعلق نہیں بلکہ پورے معاشرے سے متعلق ہے جن میں بیٹا حضرات اسی طرح شامل ہیں جس طرح کہ نائیٹا۔ حقیقت یہ ہے کہ ایسی صورت حال اس وقت پیدا ہوتی ہے کہ جب کوئی فرد بے چارگی کا شکار ہو جائے یا یہ محسوس کرنے لگے کہ اسے کوئی محبت کرنے والا نہیں، کوئی چاہنے والا نہیں۔ وہ تو ایک حرف مکرر کی صورت ہے جسے مٹا دینا چاہئے ایسی صورت میں نتائج بھیانک ہو جاتے ہیں۔

Sigmund Freud کے افکار سے بہت سے تعلیم یافتہ افراد واقف ہیں جس نے ذہنی عوارض کی وجہ نا آسودہ جنسی رجحانات میں تلاش کی ہے وہ سمجھتا ہے کہ معاشرتی دباؤ کے باعث بعض جنسی خواہشات دب کر رہ جاتی ہیں لیکن لاشعور میں وہ ایک طوفان پھا کر دیتی ہیں اور اس طرح افعال و کردار کو بری طرح متاثر کرتی ہیں اس کا یہ قول انتہائی فکر انگیز ہے کہ

“ Nothing ever experienced is ever absolutely forgotten.”

اس کے خیال میں بچپن کے تجربات اساسی کردار ادا کرتے ہیں اگر بچپن کے دبے ہوئے جنسی رجحانات کو کوئی مثبت راہ نظر نہ آئے تو شخصیت درہم برہم ہو کر رہ جاتی ہے۔ ہمیں یہاں فرائڈ کے اس نظریے کی زیادہ تفصیل میں جانے کی ضرورت نہیں لیکن یہ امر انتہائی اہم ہے کہ نابینا حضرات نابینا حضرات کے مقابلے میں اس صورت حال سے کہیں زیادہ دوچار ہو جاتے ہیں۔ وہ اکثر و بیشتر ماں باپ کی محبت سے محروم ہوتے ہیں بعد میں بھی انہیں کوئی نعم البدل میسر نہیں آتا۔ جنہیں ماں باپ کی محبتیں بھی میسر نہیں ہوتیں ان کے ساتھ کسی اور کو محبت کرنے کا خیال یا ضرورت کیونکر محسوس ہو سکتی ہے اکثر و بیشتر بے بھر افراد محبت کے دو بول کے لئے کاٹے تمنا اٹھائے پھرتے ہیں لیکن وہ خالی ہی رہتا ہے وہ ازدواجی زندگی کے مقصود تک سے محروم رہتے ہیں اس صورت حال میں ان کا ذہنی عوارض کا شکار ہونا کوئی غیر معمولی بات نہیں۔

ذہنی عوارض کی ایک اور اہم وجہ Alfred Adler نے بیان کی ہے جو Ego 'Id اور Super Ego کے تصور کو تو زیادہ اہمیت نہیں دیتا اس کے خیال میں بنیادی وجہ Neurosis یا ذہنی عارضے کی بنیادی وجہ احساس کمتری کا تصور ہے۔ یہ احساس کمتری سماجی ثقافت سے پیدا ہوتا ہے اس کے خیال میں ہر فرد معاشرے میں ایک مقام پیدا کرنا چاہتا ہے اس میں دوسروں سے بازی لے جانے کا جذبہ موجود ہوتا ہے اگر کوئی شخص اپنے آپ میں کوئی کمی محسوس کرے تو وہ اس کو دیگر ذرائع سے پورا کر لینا چاہتا ہے اگر یہ کوششیں صحیح سمت میں ہوں تو ایسا فرد احساس کمتری کا شکار



نہیں ہوتا لیکن اگر تلافی کی یہ صورت غلط راہیں اختیار کرے تو غیر صحت مند ذہنی رویہ جنم لیتا ہے۔

فرائڈ اور ایڈلر کے تصورات سے یہ حقیقت واضح ہو جاتی ہے کہ کوئی شخص بنیادی طور پر ذہنی عوارض کا شکار نہیں ہوتا اللہ تعالیٰ نے اسے سوچنے کے لئے ذہن رسا عطا کیا ہوتا ہے۔ وہ اپنی جسمانی کمزوریوں پر بھی قابو پا لیتا ہے لیکن یہ امر پایہ ثبوت کو پہنچ چکا ہے کہ ایسا انفرادی طور پر ممکن نہیں معاشرتی رویے انسانی شخصیت کے خدوخال واضح کرنے میں اساسی کردار ادا کرتے ہیں۔ اور یہ امر بھی انتہائی اہم ہے کہ اس صورت حال میں نابینائی کی کوئی تخصیص نہیں۔ اگر ایک نابینا بچہ محبت اور ہمدردی کے ماحول میں پروان چڑھے، ماں باپ کی محبت اور شفقت اسے حاصل ہو اس کی ذہنی اور جسمانی تربیت کا خاطر خواہ اہتمام ہو اسے زیور تعلیم سے آراستہ ہونے کے اتنے ہی مواقع میسر ہوں جتنے کہ بینا حضرات کو ہوتے ہیں اور پھر عملی زندگی میں اسے غیر معمولی مشکلات سے دو چار نہ ہونا پڑے وہ ایک معمول کی ازدواجی زندگی سے بہرہ مند ہو اور اسے شہری کی حیثیت سے وہی حقوق حاصل ہوں جو بینا حضرات کو ہوتے ہیں تو پھر میں اپنے تجربات کی روشنی میں وثوق سے کہہ سکتا ہوں کہ ایک نابینا شخص ان تمام منفی رویوں سے مبرا ہو گا جن کا ذکر آغاز میں کیا گیا ہے۔ نہ وہ ضدی ہو گا نہ تنگ نظر، نہ وہ دوسروں کو شک کی نظر سے دیکھے گا اور نہ ہی اپنی رائے کو حتمی تصور کرے گا۔ لیکن بد قسمتی سے ایک نابینا فرد سماجی رویوں کا شکار

ہو جاتا ہے وہ سماجی رویے جو اسے عضو معطل گردان لیتے ہیں اور ترس اور رحم کے تیروں سے گھائل کر دیتے ہیں اسے کہیں کا نہیں چھوڑتے اس صورت میں یا تو نابینا شخص مکمل طور پر اپنی ذہنی اور جسمانی صلاحیتیں کھو بیٹھتا ہے کھنکول گردائی ہاتھ میں تھام لیتا ہے اور اس کو اپنا مقدر جان کر قبول کر لیتا ہے یا پھر رد عمل کے طور پر منفی طرز عمل کا شکار ہو جاتا ہے چنانچہ ضرورت اس امر کی ہے کہ نابینا حضرات کو ذہنی خود کشی سے بچانے کیلئے ان کے ساتھ محبت اور ہمدردی کا سلوک کیا جائے اور انہیں اس قاتل بنایا جائے کہ وہ اپنے پاؤں پر کھڑا ہو کر اپنی زندگی کا اسلوب تراش سکیں اس طرح ہم ایک بہت بڑی قومی خدمت سرانجام دے رہے ہوں گے وہ قوم جو اپنے معذور افراد کی درست انداز سے مدد و اعانت نہیں کرتی وہ خود معذور ہو جاتی ہے اور انسانوں کی برادری میں باعزت مقام حاصل نہیں کر پاتی وہ اخلاقی دیوالیہ پن کی جیتی جاگتی تصویر ہوتی ہے اور آہستہ آہستہ صفحہ ہستی سے مٹ جاتی ہے۔

حقیقت یہ ہے کہ معذور افراد بسا اوقات منفی رویوں کا شکار ضرور ہو جاتے ہیں لیکن اس کی ذمہ داری اس معاشرے پر ہوتی ہے جس میں وہ سانس لے رہے ہوتے ہیں۔ وہ معذور جو زیور علم و ہنر سے آگراستہ ہو جاتے ہیں اور جن کی جھولی میں زندگی خوشیاں ڈال دیتی ہے وہ ایک بھرپور اور توانا زندگی گزارتے ہیں ان کی مثالیں معاشرے کے لئے تحریک کا باعث بنتی ہیں اور جہد حیات میں ممدو معاون ثابت ہوتی ہیں۔



## ”جو دُزن سہے تصویرِ کائنات میں رنگ“

اسلام جس نے حکیم انسانیت کا پرچم ہمیشہ بلند کئے رکھا اور انسان کو اشرف المخلوقات قرار دیا ہے اور یہ تصور بھی پیش کیا ہے کہ انسانی عظمت کے سامنے جہیں سائی ہے انکار نے شیطان کو شیطان بنا دیا، اسلام نے کہیں بھی مرد و زن میں تخصیص کو روا نہیں رکھا اسلام نے خواتین کیلئے مسرتوں اور کامیابیوں کے تمام دروا کر دیئے لیکن شو مئی قسمت مرد و معاشرے نے خواتین کو ہمیشہ ان کے انسانی حقوق سے محروم کرنے کے نئے نئے حیلے بہانے تراشے۔

نابینا خواتین پر ظلم و ستم کی داستان کس قدر درد ناک ہو سکتی ہے اس کا اندازہ بیشتر معاشروں میں خواتین کی زبوں حالی اور کمپرسی سے لگایا جاسکتا ہے۔ ایسے معاشرے بھی موجود ہیں جنہوں نے خواتین کو محض شو پیس کے طور پر استعمال کیا اور محض انہیں اپنی ہوس کی تسکین بنایا۔ اگر مختلف دانش وروں کے اقوال کو ملحوظ نظر رکھا جائے تو صورت حال زیادہ واضح ہو کر سامنے آسکتی ہے۔

Susan B. Anthony کے خیال میں

”The only question left to be settled

now is a women persons“

Admund Burk نے کہہ دیا۔

“A women is but an animal and animal  
not of the highest order”

حد تو یہ ہے کہ یونان کے عظیم دانشور ارسطو نے خواتین کے بارے  
میں یوں کہا۔

“Woman may be said to be an inferior man”

ان مغربی دانشوروں کی آراء سے اندازہ لگایا جاسکتا ہے کہ ان کے  
نزدیک خواتین کی کیا قدر و منزلت ہے۔ ان میں سے کوئی انہیں خدا کی  
دوسری غلطی قرار دیتا ہے تو کوئی انہیں سراپا کمزوری سے تعبیر کرتا ہے۔  
لیکن اس کے باوجود دعویٰ یہ کیا جاتا ہے کہ مغرب نے انہیں عزت و تکریم  
کی انتہائی بلندیوں پر پہنچایا ہے۔ خود مشرق نے اپنی تمام تر روحانیت اور  
انسانیت کے باوجود انہیں ان کے بنیادی حقوق سے ہمیشہ محروم رکھنے کی  
کوشش کی۔ یہ تو کہہ دیا گیا کہ وجود زن ہی سے تصویر کائنات میں رنگ  
ابھرتے ہیں لیکن انہیں بہت کم ایسے مواقع فراہم کئے گئے کہ وہ ایک پر  
اعتماد زندگی گزارنے کے قابل ہو سکیں۔ ان کی تعریف و توصیف میں فارسی  
اور اردو شعراء کے دیوان تو بھرے پڑے ہیں لیکن عملی زندگی میں ان  
پر عرصہ حیات تنگ کیا جاتا رہا ہے اقبال نے ایک جگہ کہا تھا۔

ہند کے شاعر و صورت گر و افسانہ نویس  
آہ! بے چاروں کے اعصاب پہ عورت ہے سوار

در اصل یہ فرائڈ زده اذہان عورت کو محض اپنی جنسی خواہشات کے خوابوں کی تعبیر سمجھ کر ان سے اٹکھیلیاں کرتے رہے۔ کبھی انہیں طوائف کی شکل میں دیکھا تو کبھی شمع محفل کی صورت میں لیکن انہیں کبھی ایک معزز اور مہذب شہری کے حقوق تفویض نہیں ہونے دیئے۔

مغرب ہو کہ مشرق خواتین ہمیشہ روح فرسا اور زہرہ گداز مسائل سے دو چار رہی ہیں کسی نے "Tess" کی صورت میں چیخ چیخ کر اپنی زندگی بتا دی تو کوئی Maggie کی طرح زندگی کے سیلاب بلاخیز کے سپرد ہو گئی کہیں کسی Othello نے کسی Desdemona کا گلا دبا دیا تو کہیں کسی اکبر نے کسی انار کلی کو دیوار میں چنوا دیا ایسے ماحول میں نابینا خواتین کی حالت زار کا اندازہ لگانا چنداں دشوار نہیں۔ جہاں نابینا مردوں کو تیسرے اور چوتھے درجے کا شہری تصور کیا جاتا ہے وہاں نابینا خواتین کی کیا قدر و قیمت ہو سکتی ہے اس کے تصور ہی سے رو ٹکٹے کھڑے ہونے لگتے ہیں۔ ترقی پذیر معاشروں میں جن میں پاکستانی معاشرہ بھی شامل ہے نابینا خواتین ساغر صدیقی کے الفاظ میں یہ کہتی ہوئی سنائی دیتی ہیں۔

زندگی جبر مسلسل کی طرح کلائی ہے

جانے کس جرم کی پائی ہے سزا یاد نہیں

حقیقت یہ ہے کہ نابینا مرد پھر بھی کسی نہ کسی طرح اپنا پیٹ بھر سکتے ہیں مگر نابینا خواتین اپنی زندگی کے دن رات کیسے کاٹی ہوئی یہ ایک اہم سوال ہے۔ نابینائی کی بدترین صورت گداگری ہے لیکن نابینا گداگروں کے کشکول کھٹکتے سکوں سے بھرے ہوتے ہیں اگر وہ اس قعر مذلت سے نکل آئیں تو کم از کم کسی مسجد

میں ہی پناہ تلاش کر سکتے ہیں بہت سے ٹائیناؤں کو بسوں اور گاڑیوں میں اشیاء بیچ کر کسب معاش کرتے ہوئے ہر وقت دیکھا جاسکتا ہے لیکن بے بھر خواتین زندگی کا کونسا اسلوب تراشتی ہو گئی اس کا خیال بہت کم ذہنوں میں آتا ہو گا۔ یہ درست ہے کہ اب ٹائینا لڑکوں کی طرح ٹائینا لڑکیاں بھی زیور علم و ہنر سے آراستہ ہونے لگی ہیں۔ ان میں کچھ سکولوں میں کالجوں میں تدریسی فرائض سرانجام دے رہی ہیں۔ اور بعض ٹیلی فون آپریٹر کے طور پر کام کر رہی ہیں جن میں سے ایک جواں ہمت خاتون فاخرہ تبسم حزیں بھی ہیں اسی طرح سماجی کارکن کے طور پر ٹائینا خواتین کی خدمات قابل رشک ہیں۔ اس سلسلے میں پاکستان کی دو خواتین ہمارے لئے روشنی کا مینار ہیں۔ ایک ڈاکٹر فاطمہ شاہ ہیں جنہوں نے ایک ٹینا خاتون کی حیثیت سے اپنی ہمت و عظمت کے جھنڈے گاڑے اور پھر بینائی سے محروم ہو کر بھی انہوں نے پاکستان کے ٹائیناؤں کی زندگیوں میں ایک انقلاب برپا کر دیا۔ پاکستان میں پاکستان ایسوسی ایشن آف دی بلائنڈ کی داغ بیل ڈالی اور انٹرنیشنل فیڈریشن آف دی بلائنڈ کی صدر بھی رہیں اسی طرح ڈاکٹر سلمیٰ مقبول نے بینائی سے محروم ہو جانے کے بعد بھی گراں بہا خدمات سرانجام دی ہیں اور مختلف میثیتوں سے ان کا کام قابل صد تحسین ہے ان خواتین نے نہ صرف اپنی زندگیوں میں ایک انقلاب برپا کیا بلکہ ملک بھر کے ٹائیناؤں کی زندگیوں میں بھی جلیاں بھر دیں۔ لیکن یہ اکا دکا مثالیں تسکین کا باعث نہیں ہو سکتیں یہ تو استثنائی صورتیں ہیں مجموعی طور پر پاکستان میں ٹائینا خواتین کی حالت انتہائی تشویش ناک ہے۔ یہ بات اہم ہے کہ ٹائیناؤں میں پچاس فی صد خواتین ہیں اور

زیادہ تر دیہات میں اپنی زندگی کے شب و روز بتا رہی ہیں۔ وہ تعلیم کی نعمتوں سے فیض یاب ہونے کے ہر ذریعے سے محروم ہیں ان کا نہ کوئی گھر میں مقام ہے نہ معاشرے میں وہ تو محض درد و غم بے بسی اور مجبوری کی جیتی جاگتی تصویریں ہیں جنگلی حالت زار پر شاید کسی کی آنکھ بھی غم نہ ہوتی ہو جنہیں اکثر و بیشتر والدین کسی گناہ کی سزا تصور کرتے ہیں اور کسی سے ان کا ذکر بھی توہین گردانتے ہیں انہیں مبر و شکر سے زندگی گزارنا ہوتی ہے اور یوں ہی ان کی زندگی کا سورج ہمیشہ کیلئے غروب ہو جاتا ہے۔ بعض دینی تعلیم حاصل کر لیتی ہیں اور کچھ بچوں کو پڑھا دیتی ہیں بعض اعزہ اور اقارب کے کللوں پر زندگی گزارنے پر مجبور ہوتی ہیں ازدواجی زندگی کا تصور بھی نہیں کر سکتیں بلکہ بعض حالات میں ان کی وجہ سے ان کی باقی بہنوں کی ازدواجی زندگی بھی خطرے میں پڑ جاتی ہے اس طرح وہ رحم و کرم کی بھیک سیمٹی رہتی ہیں۔ وقت آگیا ہے کہ ان کی حالت زار کو سنوارنے کی مقدور بھر کوشش کی جائے۔ انہیں زندگی کے تمام دھارے میں شامل کیا جانا چاہئے اور اس کے لئے سماجی کارکنوں کو گھر گھر جا کر انکی تعلیم و تربیت کرنی چاہئے انہیں بریل سکھائی جانی چاہئے اور امور خانہ داری سے واقف کرانا چاہئے۔ انہیں سینے پر دے، گھر داری، بچوں کی نگہداشت کپڑے دھونے اور گھر سنوارنے کی تربیت دی جانی چاہئے اور گھریلو دستکاریاں سکھائی جانی چاہئیں۔ انہیں مرغ بانی، زراعت اور باغبانی کی تربیت بھی دی جاسکتی ہے۔ جہاں جہاں ایسے تجربے کئے گئے ہیں وہاں نتائج انتہائی حوصلہ افزاء رہے ہیں۔

تعلیم یافتہ نابینا خواتین کو ٹائپنگ سکھائی جانی چاہئے اور موٹیلی ٹریننگ دی جانی چاہئے تاکہ وہ معاشرے میں کھل مل سکیں لیکن اس سے کہیں زیادہ ضروری

یہ ہے کہ خواتین سے متعلق ضروری اعداد و شمار اکٹھے کئے جائیں تاکہ ان کے بارے میں ہمہ جہتی کوششوں کو منظم کیا جاسکے۔ اس کے بعد ہی ممکن ہو گا کہ ہمیں مسئلے کی صحیح نوعیت کا علم ہو سکے اور ان اعداد و شمار کی روشنی میں نابینا خواتین کیلئے ادارے قائم کئے جاسکتے ہیں۔ ان کی تعلیم و تربیت کو یقینی بنایا جاسکتا ہے اور ان کے حالات کار کو بہتر بنانے کی کوششیں تیز تر کی جاسکتی ہیں۔ ملک بھر کے نابینا افراد کے لئے پاکستان ایسوسی ایشن آف دی بلائنڈ سرگودھا اپنی سرگرمیاں جاری رکھے ہوئے ہے۔ وقت آگیا ہے کہ نابینا خواتین ایک ملک گیر تحریک شروع کریں اور ایک اپنی تنظیم قائم کریں اگر فی الحال ایسا ممکن نہیں تو پاکستان ایسوسی ایشن آف دی بلائنڈ کے فورم پر ہی ایک ذیلی قومی ادارہ قائم کیا جاسکتا ہے نابینا خواتین کے حوالے سے یہ بات اور بھی اہم ہے کہ انہیں مخلوط تعلیم کے منفی اثرات سے محفوظ رکھا جائے اور ان کے لئے الگ ادارے قائم کئے جائیں۔ یہ اتنا بڑا مسئلہ ہے کہ رضا کار تنظیمیں اسے حاصل کرنے کی کوشش بھی کریں تو خاطر خواہ نتائج حاصل نہیں کر سکتیں۔ حکومت کا فرض ہے کہ وہ اس اہم مسئلے کی طرف فوری توجہ دے یہ اسلامی روح کے عین مطابق بھی ہے اور اس کا بھرپور تقاضا بھی، اگر ہمیں یقین ہے کہ ہم مسلمان ہیں اور قوم کے دکھی طبقے کے مسائل حل کرنا اسلام کی پہلی شرط ہے تو ہمیں اپنی مجرمانہ غفلت پر نادم ہونا چاہئے اور ہزاروں سستی ہوئی زندگیوں کو زندہ درگور ہونے سے بچانے کی کوئی سبیل نکالنی چاہئے۔





## پندرہ اکتوبر، نابیناؤں کا عالمی دن بحوالہ سفید چھپرے

زندگی جانے کب سے سفر میں ہے کبھی چلچلاتی دھوپ سفر کو ہمت آزما بنا دیتی ہے تو کبھی کوئی شجر سایہ دار ہمت بندھاتا ہے۔ سفر جاری ہے اور جانے کب تک جاری رہے گا۔ ہاں اتنا ضرور ہوا ہے کہ رفتار تیز ہو گئی ہے حالانکہ دنیا سمٹ کر ایک خاندان میں تبدیل ہو چکی ہے لیکن یہ خاندان بھی تو ساڑھے پانچ ارب افراد پر مشتمل ہے اس خاندان نے باہمی میل جول کیلئے تیز ترین ذرائع رسل و رسائل وضع کر لئے ہیں لیکن پھر بھی پاؤں کی اہمیت کم نہیں ہوئی جب تک پاؤں زمین پر نہ ہوں زندگی کا سفر جاری ہی نہیں رہ سکتا چنانچہ انسان اپنی تمام تر مساعی کے باوجود اپنے پاؤں کے استعمال پر مجبور ہے لیکن نابینا افراد اپنے پاؤں کا استعمال تو کر سکتے ہیں لیکن ابھی سائنس نے اتنی ترقی نہیں کی کہ پاؤں سے آنکھوں کا کام لیا جاسکے لیکن اس کے باوجود انہیں بھی چلنا ہے وہ اس خاندان کا ایک جزو لاینفک ہیں۔ انہیں بھی اپنے معاش کے لئے حصول علم کیلئے اور باہمی تعلقات کو برقرار رکھنے کیلئے ایک جگہ سے دوسری جگہ سفر کرنا ہوتا ہے۔ یہ ممکن نہیں کہ انہیں ہمہ وقت کوئی بیٹا ہنر میسر آسکے اور اگر آ بھی جائے تب بھی یہ آزادی کوئی مکمل آزادی تو نہ ہوئی کبھی انسان تنہا بھی

زندگی کا سفر جاری رکھنا چاہتا ہے اور از خود اپنے کام کرنا چاہتا ہے۔

اس خواہش کی تکمیل کیلئے جانے کب سے چھڑی کا استعمال کیا جاتا رہا ہے جس کی مدد سے نابینا حضرات ایک جگہ سے دوسری جگہ تک سفر کرتے رہے ہیں اور اپنے سماجی، معاشرتی اور اقتصادی فرائض سرانجام دیتے رہے ہیں۔ لیکن وہ چھڑی جو نابیناؤں کی ہم سفر تھی اس کے لئے عزت و وقار کا باعث نہ تھی۔ وہ اس امر کی غماز تھی کہ چھڑی استعمال کرنے والا بے سارا مجبور معذور اور قابلِ رحم ہے لیکن وقت کے ساتھ ساتھ بے بصر حضرات میں جد حیات کی شمع کی لو تیز ہوئی زندگی نے نئی کروٹ لی ان میں یہ احساس بیدار ہوا کہ اگر بینائی چھن گئی ہے تو کیا غم اور بہت سی صلاحیتیں ہیں جنہیں بروئے کار لا کر زندگی کے سفر کو جاری و ساری رکھا جاسکتا ہے۔ یہ سوچ ایک طویل سفر کا نتیجہ تھی لیکن جب یہ بیدار ہوئی تھی تو اسلوبِ حیات ہی متقلب ہو گیا۔ بے بصر حضرات کو گویا بصارتیں مل گئیں بشارتیں مل گئیں اور گویا ان کی نئی زندگی کا ماہتاب عالمِ تاب طلوع ہو گیا، اندھیرے سمٹ گئے، اعتماد کی روشنی نے ان کی زندگی کو بقعہ نور بنا دیا۔ ضروری تھا کہ وہ اپنے سفر کو جاری رکھیں نئے شعور کے ساتھ، نئی آگہی کے ساتھ نئی ذمہ داریوں اور نئی امتگوں کے ساتھ اور ”سفید چھڑی“ اس کا اشاریہ قرار پائی اس کی علامت بن گئی اور عالمی طور پر اسے تسلیم کر لیا گیا حقیقت یہ ہے کہ سفید چھڑی کے استعمال نے دنیا بھر کے بے بصر حضرات کو سیمابی قوت عطا کر دی ہے۔ شاہراہوں پر ان کا حق تسلیم کرا لیا ہے اور یہ امر روز روشن کی طرح واضح کر دیا ہے کہ سفید چھڑی کو تھانے والا ہاتھ اپنی تقدیر خود مرقم کر سکتا

ہے۔ اس کی مدد سے اٹھنے والے پاؤں اپنی منزل کو خود تلاش سکتے ہیں۔ اب وہ ترم بے بسی کی سسکتی ہوئی، تڑپتی ہوئی تصویر نہیں بلکہ ایک معزز شہرینی ہے جسے وہی حقوق حاصل ہیں جو اس کے پینا ساتھی کو۔

یہ دن ۱۹۶۵ء سے عالمی پینانے پر منایا جاتا ہے اور اس اجتماعی عہد کی تجدید کی جاتی ہے کہ معاشرے کے ہر فرد کو خواہ وہ پینا ہو یا ناپینا زندگی کی بنیادی سولتیں حاصل کرنے کا مساویانہ حق ہے یہ دن ناپیناؤں کی اجتماعی مساعی کو منظر عام پر لانے کا دن بھی ہے یہ دن حکمرانوں کو ان کا یہ فرض بھی یاد دلاتا ہے کہ قوم و ملت کے بے بصر افراد کی تعلیم و تربیت، اقتصادی سماجی اور معاشرتی بحالی اور ان کا آئینی اور قانونی فرض ہے یہ دن ملک کے مخیر حضرات کے در ضمیر پر ایک دسک بھی ہے ایک یاد دہانی ہے کہ وہ اللہ کی دی ہوئی نعمتوں کو کس طرح استعمال کرتے ہیں اور مستحق افراد ملت کی کس طرح مدد و اعانت کرتے ہیں۔ سفید چھڑی امن کی علامت بھی ہے اور سفید چھڑی کبھی کبھی عصائے موسوی کی یاد دلاتی ہے اور اس جانب اشارہ کرتی ہے۔

عصانہ ہو تو کلیسی ہے کار بے بنیاد

حقیقت یہ ہے کہ جب کسی فرد یا گروہ کا سماجی استحصال ہو رہا ہے ہو اسے زندگی کی بنیادی سولتوں سے محروم کیا جا رہا ہو اسے تیسرے اور چوتھے شہری کا درجہ دیا جا رہا ہو تو پھر سفید چھڑی عصائے موسوی بن کر حق و خیر کی راہیں متعین کرنے کی صلاحیت بھی رکھتی ہے لیکن بنیادی طور پر سفید چھڑی امن اور محبت کا پیام ہے صاحب ایمان اور صاحب دل حضرات کو

بھی واضح پیام ہے کہ وہ آگے بڑھیں اور بے بصر حضرات کے دکھوں کو اپنا دکھ گردانیں اور اس ذات بے ہمت کیلئے سراپا سپاس ہو جائیں کہ جس نے انہیں بینائی کی نعمت سے نوازا ہے اور تفکر کے طور پر اپنی تمام تر صلاحیتیں دینا بھر کے لاکھوں بے بصر افراد کی مدد و اعانت کیلئے وقف کر دیں۔

مغربی ممالک میں سفید چھڑی کی اہمیت اور افادیت کو تسلیم کر لیا گیا ہے اور بہت سے ممالک میں قوانین بھی وضع کر دیئے گئے ہیں کہ جہاں کوئی نابینا شخص سفید چھڑی لئے شاہراہوں پر دکھائی دے اس کی مدد کی جائے اگر وہ سفید چھڑی کو لہرائے تو گاڑی روک دی جائے تاکہ وہ اس میں سوار ہو کر اپنی منزل تک پہنچ سکے لیکن ہمارے وطن عزیز میں ابھی سفید چھڑی کی اہمیت کا احساس پوری طرح بیدار نہیں کیا جاسکا۔ بہت سے شہروں اور قصبوں میں تو پولیس کے افراد اور عوام الناس کو اس کا علم تک نہیں ضرورت اس امر کی ہے کہ شاہراہوں پر سفید چھڑی کے استعمال کو تحفظ دیا جائے اور ڈرائیوروں کے لائسنس میں ہدایات درج ہوں اور پولیس کے عہدے کو بھی اس سے بخوبی آگئی ہو۔ ضرورت اس امر کی بھی ہے کہ سفید چھڑی کے استعمال کی تربیت کیلئے ادارے قائم کئے جائیں تاکہ نابینا حضرات اس کا صحیح استعمال کر سکیں۔ علاوہ ازیں یہ بھی ضروری ہے کہ سفید چھڑی ہر نابینا فرد کو مہیا ہو۔ سفید چھڑی کو مقبول کرانے کے لئے انجمن ہڈانے اپنے ماہانہ جریدے کا نام ہی سفید چھڑی رکھ دیا ہے اور اس کے ٹائٹل میں سفید چھڑی کو شامل کر کے اپنا فرض سرانجام دیا ہے۔

یہ درست ہے کہ مغربی ممالک میں شاہراہوں پر چلنے کیلئے تربیت یافتہ کتوں کا استعمال بڑی کامیابی سے جاری ہے لیکن یہ ہمارے معاشرتی پس منظر میں مستحسن دکھائی نہیں دیتا۔ علاوہ ازیں یورپی ممالک میں (Laser cane) کا استعمال بھی کیا جا رہا ہے۔ یہ ایک ایسی اختراع ہے جو چند لمحوں کے ذریعے ٹائیٹا کو آگے کی رکاوٹوں سے آگاہ کر سکتی ہے لیکن اس کا استعمال ابھی عام نہیں ہوا۔ توقع کی جانی چاہئے کہ کوئی ایسی اختراع وضع کر لی جائے گی جس سے آمدورفت میں زیادہ سہولت مہیا ہو سکے۔ اس سہولت کے علاوہ جیسا کہ اشارہ کیا جا چکا ہے سفید چھتری ایک علامت ہے ٹائیٹاؤں کے اتحاد کی، ان کے مسائل سے عوام الناس کو روشناس کرانے کی، بد قسمتی سے ابھی بہت سی ایسی رکاوٹیں موجود ہیں جن کے باعث پاکستان کے چھ لاکھ بے بھر حضرات اب بھی بنیادی انسانی ضروریات سے محروم ہیں بلکہ ابھی تو ٹائیٹا حضرات کے لئے جانے کتنے چیلنج باقی ہیں۔ جن سے انہیں ہمہ وقت نبرد آزما ہونا پڑتا ہے۔ اور یہ ثابت کرنے کیلئے کہ وہ بھی جیتے جاگتے انسان ہیں ان کے سینے میں بھی ایک دل دھڑکتا ہے ان کا ذہن فکر و ادراک سے لبریز ہے اور انکی زندگی بھی انہی خوابوں سے عبارت ہے جو ایک جیتے جاگتے گوشت پوست کے انسان کے خواب ہوتے ہیں۔ پندرہ اکتوبر اسی جذبہ کو عام کرنے کی ایک کوشش ہے۔



## ”کلام اقبال“ معذورین کے لیے

وہ کہ جس نے دلوں کو ”لولہ تازہ“ عطا کیا ”خاک راہ“ کو راز  
 الوندی بتایا، وہ کہ جس نے ”ناقد بے زمام“ کو ”سوئے قطار“ کھینچا جس نے  
 ”کنجشک فرومایہ“ اور ”کبوتر کے تن نازک میں شاہیں کا جگر“ پیدا کیا، یقیناً  
 افسرہ پڑ مرده بے آس اور بے سارا افراد کیلئے بڑی طماننت اور حوصلے کا  
 باعث ہونا چاہئے۔ معذورین جو کہ دنیا کی آبادی کا دس فیصد ہیں موت و  
 زندگی کی کشمکش سے دو چار ہیں جن کی معذوری معاشرتی تصورات نے  
 مجبوری میں تبدیل کر دی ہے اگر کوئی بینائی سے محروم ہے تو اس سے قوت  
 سماعت، قوت لامہ، قوت شامہ جیسی صلاحیتیں بھی چھین لی ہیں اگر کوئی سن  
 نہیں سکتا تو معاشرتی رویوں کے باعث اس کی آنکھیں بھی بصارت سے  
 محروم ہو جاتی ہیں۔ اگر کوئی عضو کسی حادثے میں ضائع ہو گیا تو گویا جیتا  
 جاگتا انسان ہی مفلوج و معذور ہو کر رہ گیا۔ معاشرہ ایسے افراد کی جھولیاں  
 ترحم کی بھیک سے بھر کر اپنے دل کا اطمینان حاصل کرنے میں محو دکھائی دیتا  
 ہے اور اس طرح معذور افراد سے جینے کا حوصلہ ہی چھین لیا جاتا ہے۔  
 انہیں یہ باور کرا دیا جاتا ہے کہ وہ کسی طور بھی اپنی صلاحیتوں کو بروئے کار  
 نہیں لاسکتے ان پر یہ بات تو واضح کر دی جاتی ہے کہ ان کے یا ان کے

اجداد کے گناہ کے بدلے میں ان کی معذوری واقع ہوئی ہے اور اس طرح معذور افراد جیتے جی موت کی آغوش میں راحت تلاش کرتے دکھائی دیتے ہیں۔

اقبال کہ جس کا کلام حوصلوں کی ایک ایسی قدیل ہے جسے وقت کی صرصر بھی بجھا نہیں سکتی، اقبال کہ جس کا پیام، پیام زندگی اور زندہ دلی ہے، اقبال کہ جس کے اشعار ہر لمحہ حوصلے اور ہمتیں بانٹتے ہیں، آرزوئے حیات کی لوتیز کرتے ہیں اور ہر لحظہ ”نیا طور“ اور ”برق چلی“ کی تمنا بیدار کرتے ہیں اقبال کہ جس کا فکر شب تار حیات میں ایک مینارہ نور ہے وہ اقبال یقیناً معذورین کیلئے ایک پیام زندگی رکھتا ہے۔ میں اپنی زندگی کے حوالے سے اس حقیقت سے کبھی صرف نظر نہیں کر سکتا کہ جب میری دنیا تاریک ہو گئی جب بظاہر مجھے کامیابی کے تمام راستے مسدود محسوس ہونے لگے جب مجھے یقین ہو گیا کہ میں زندگی میں کچھ بھی نہیں کر پاؤں گا، جب میرے والدین، اعزہ و اقرباء میری بد قسمتی پر نوحہ و ماتم کر کر کے تھک گئے تو مجھ میں ایک حوصلہ پیدا ہوا، ایک ہمت جاگی مجھے لاہور میں نایاباؤں کیلئے ادارے میں داخل کرا دیا گیا تو میرے استاد محترم نے کلام اقبال پڑھ پڑھ کر زندگی کے امکانات مجھ پر واضح کرنا شروع کئے اور مجھے اقبال کے ہمت سے اشعار یاد ہو گئے۔ یہ اشعار کیا تھے میرے لئے پیام زندگی تھے نوید حیات تھے اور مژدہ جاننزا تھے۔ اس وقت میں اقبال کا زیادہ کلام نہ پڑھ سکتا تھا، نہ سمجھ سکتا تھا بہر حال کچھ اشعار ایسے ضرور تھے جنہیں سمجھتا میرے بس

میں بھی تھا اور یوں کلام اقبال میں میری دلچسپی بڑھتی رہی۔

میرا خیال ہے کہ جہاں کلام اقبال نے ملت بیضا کو ایک سمت عطا کی ہے وہاں معذورین بھی اس سے فیض یاب ہو سکتے ہیں اور اپنی زندگی کو با مقصد بنا سکتے ہیں حقیقت یہ ہے کہ آنکھیں، کان، زبان اور دیگر اعضاء خارجی اسباب ہیں۔ ہمتوں کا منبع انسان کی قوت ارادی ہوتی ہے اور اقبال نے اپنے کلام میں اسی قوت ارادی کو مضبوط اور مستحکم کرنے کی کوشش کی ہے اور اسی کو وہ خودی کا نام دیتے ہیں۔ خودی زندگی کی کسی بھی رکاوٹ کو خاطر میں نہیں لاتی اور آگے بڑھتی چلی جاتی ہے۔

”خودی کیا ہے؟ راز درون حیات  
خودی کیا ہے بیداری کائنات  
ازل اس کے پیچھے ابد سامنے  
نہ حد اس کے پیچھے نہ حد سامنے  
زمانے کے دھارے میں بہتی ہوئی  
ستم اس کی موجوں کے سستی ہوئی  
ازل سے ہے یہ کش مکش میں اسیر  
ہوئی خاک آدم میں صورت پذیر  
خودی کا نشیمن ترے دل میں ہے  
فلک جس طرح آنکھ کے قلم میں ہے“



”قطرہ چوں حرف خودی از بر کند  
 ہستی بے مایہ را گوہر کند  
 ”خودی کے زور سے دنیا پہ چھا جا  
 مقام رنگ و بو کا راز پا جا  
 بارنگ بحر ساحل آشنا رہ  
 کف ساحل سے دامن کھینچتا جا“  
 ”خودی صیاد و مخیرش مہ و مہر  
 اسیر بند تقدیرش مہ و مہر“  
 ”خودی شیر مولا“ جہاں اس کا صید  
 زمیں اس کی صید، آسمان اس کا صید“

کلام اقبال حوصلوں کا ایک بحر بیکراں ہے اور ہمتوں کی کائنات ہے۔

”سبق ملا ہے یہ معراج مصطفیٰ“ سے مجھے  
 کہ عالم، بشریت کی زد میں ہے گردوں“  
 ”اسی روز و شب میں الجھ کر نہ رہ جا  
 کہ تیرے زمان و مکاں اور بھی ہیں“  
 ”کھو نہ جا اس سحر و شام میں اے صاحب ہوش  
 اک جہاں اور بھی ہے جس میں نہ فردا ہے نہ دوش“

کلام اقبال جسد مردہ میں ایک روح تازہ پھونکنے کی صلاحیت رکھتا ہے ان



## ملازمتوں میں ایک فیصد کوٹہ کے حوالے سے نابیناؤں کی مشکلات

اگر یہ کہا جائے کہ ہماری قوم کو رحمت کو رحمت میں بدلنے کا ہنر خوب آتا ہے تو چنداں غلط نہ ہوگا۔ ماضی قریب کے حالات کا سرسری سا جائزہ بھی اس حقیقت کی غمازی کرے گا کہ من حیث القوم ہمارا مزاج کچھ ایسا بن گیا ہے کہ ہم بہر طور آسانیاں حاصل کرنا چاہتے ہیں اور اس کے لئے اخلاقیات کے قواعد و ضوابط بھی توڑنے میں بااوقات کوئی قباحت محسوس نہیں کرتے۔

ملازمتوں میں معذورین کے لئے ایک فی صد کوٹہ جانے کتنی مساعی کا رہن منت ہے یہ کوٹہ ایک آرڈیننس کے ذریعے ۱۹۸۱ء میں منظور کیا گیا اور اس سے کوئی پندرہ بیس سال پہلے یہ تصور بھی محال تھا کہ کوئی معذور آغاخی سے ملازمت حاصل کرے گا۔ خدا تعالیٰ کے فضل و کرم سے میں پاکستان بھر میں ایم اے تک تعلیم حاصل کرنے والا پہلا نابینا تھا مجھے یہ بہت کم یقین تھا کہ مجھے گورنمنٹ کی

تعلیم یافتہ ہو جائے تدریس کے فرائض سرانجام نہیں دے سکتا، اگلے سال پھر میں نے اس کالج میں ملازمت کے لئے درخواست گزاری۔ ابھی انٹرویو کا نتیجہ نہیں نکلا تھا کہ حکومت پنجاب نے مجھے میڈیکل سرٹیفکیٹ پیش کرنے سے مستثنیٰ قرار دے دیا اور پبلک سروس کمیشن نے انٹرویو کر کے مجھے بطور لیکچرر منتخب کر لیا اور پھر مجھے ۲۲ اکتوبر ۱۹۶۸ء کو گورنمنٹ کالج سرگودھا میں بطور لیکچرر تعینات کر دیا گیا۔

یہ تو ایک استثنائی صورت حال تھی اور پھر میری مثال کو ملحوظ نظر رکھتے ہوئے اور میری کارکردگی کے پیش نظر دیگر ٹائیناؤں کو بھی ملازمتیں ملنے لگیں لیکن یہ سب ذاتی کوششوں کے نتیجے میں ممکن ہو سکتا تھا چنانچہ ٹائیناؤں کے لئے تنظیموں نے اپنی کوششیں تیز کر دیں اور حکومت پر زور ڈالا کہ معذورین کے لئے ملازمتوں میں کوئٹہ مقرر ہونا چاہئے شاید یہ ممکن نہ ہوتا اگر اس وقت کے حکمران اعلیٰ جنرل ضیاء الحق کو اپنی معذور بیٹی کے دکھ کے باعث عام معذورین کے دکھ کا احساس نہ ہوتا چنانچہ ایک آرڈیننس کے ذریعے انتہائی نیک نیتی سے معذورین کے لئے ملازمتوں میں ایک فی صد کوئٹہ مقرر کر دیا گیا اور یہ ضروری قرار دیا گیا کہ اگر کوئی ادارہ کسی معذور کو ملازمت نہیں دیتا یا اسے کوئی اہل معذور دستیاب نہیں ہوتا تو اسے ایک مقررہ رقم معذورین کی فلاح کے لئے حکومت کے حوالے کرنا ہوگی جو معذورین کی فلاح و بہبود، تعلیم و تربیت اور بحالی پر استعمال ہوگی۔

بظاہر یہ ایک بہت بڑا قدم تھا ایک سنگ میل، معذورین خوش تھے کہ بالآخر وہ اپنے پاؤں پر کھڑے ہو کر اپنی زندگی گزار سکیں گے اور ایک فعال شہری

کی طرح اپنا کردار ادا کر سکیں گے اس سے قطع نظر کہ اس آرڈیننس پر ابھی تک صحیح طریقے سے عمل نہیں ہوا اور باوجود بہت کم معذورین کو ملازمتیں حاصل ہو سکی ہیں چند نکات انتہائی قابل غور ہیں جن کی وجہ سے آرڈیننس کی شکل ہی مسخ ہو کر رہ گئی ہے۔ ملازمتیں حاصل کرنے کے لئے معذورین کو ایک —

#### Assessment Board

کے سامنے پیش ہونا ہوتا ہے جس میں محکمہ سماجی بہبود کا ایک افسر ایک ماہر نفسیات اور ایک میڈیکل سپرنٹنڈنٹ شامل ہوتے ہیں اور وہ اپنی صوابدید کے مطابق معذوری کا سرٹیفکیٹ دیتے ہیں اور متعلقہ معذور کے لئے بعض ملازمتوں کی نشاندہی کر دیتے ہیں سوال یہ پیدا ہوتا ہے کہ جب مذکورہ بورڈ میں معذورین کا کوئی ماہر، تعلیم یافتہ اور تجربہ کار نمائندہ نہیں ہوگا تو یہ فیصلہ کرنا کیونکر ممکن ہو سکتا ہے کہ اس شخص کے لئے کوئی ملازمت ممکن ہوگی۔ معذورین کا وہ نمائندہ جو خاصا ذاتی تجربہ رکھتا ہو اور مختلف معذورین کے مسائل سے واقف ہو۔ اس سلسلے میں صحیح رائے رکھنے کا مجاز ہو سکتا ہے علاوہ ازیں یہ بھی بڑی حد تک ممکن نہیں کہ ایک میڈیکل آفیسر معذوری کا صحیح تعین کر سکے، بالخصوص اس شکل میں جبکہ کوئی شخص غلط طور پر معذوری کا سرٹیفکیٹ حاصل کرنا چاہے اگر کوئی شخص یہ ثابت کرنا چاہے کہ اسے کم نظر آتا ہے یا کم سنائی دیتا ہے تو ڈاکٹر کے لئے اس کے برعکس فیصلہ کرنا خاصا مشکل ہے تا آنکہ وہ جدید سائنسی آلات استعمال نہ کرے اور خاصا محتاط نہ ہو جبکہ عام طور پر معائنہ کرتے وقت کسی طرح کی احتیاط کو ضروری نہیں سمجھا جاتا۔ ہمارے ادارے کا ایک ٹائپا طالب علم جس نے میٹرک کر لیا تھا ایک Assessment Board کے

سامنے پیش ہوا۔ Assessment Board نے تحریر کیا کہ وہ دینی تعلیم حاصل کر سکتا ہے جب وہ طالب علم ایک ایلمنٹری کالج میں پی ٹی سی میں داخلہ لینے کے لئے گیا تو اسے Assessment Board کے سرٹیفکیٹ کی بنیاد پر داخلہ نہیں ملا کیونکہ سرٹیفکیٹ پر تو اسے صرف مذہبی تعلیم حاصل کرنے کا اہل قرار دیا گیا تھا ہمارے خیال میں Assessment Board کو معذورین کے لئے ملازمتوں کا تعین کرنے سے گریز کرنا چاہئے جب تک کہ پہلے سے اس کے پاس ملک بھر میں معذورین کے لئے ملازمتوں کی لسٹ موجود نہ ہو جبکہ اس قسم کی لسٹ بھی موجودہ حالات میں نامکمل ہوگی کیونکہ معذورین جس قدر اپنی صلاحیتوں کو بروئے کار لا رہے ہیں اسی قدر ان کے لئے امکانات وسیع تر ہوتے چلے جا رہے ہیں۔

اس آرڈیننس سے متعلق ایک اہم بات یہ بھی ہے کہ مختلف ادارے بعض ایسے معذورین کو ملازمت دے دیتے ہیں جنہیں معذورین کی فہرست میں شامل نہیں کیا جاسکتا۔ مثلاً "کسی کو چلنے میں قدرے دشواری پیش آتی ہے کسی شخص کو کمر میں کوئی تکلیف ہے یا کسی کا ہاتھ صحیح طرح سے کام نہیں کرتا۔ اسی طرح کی کوئی معمولی سی جسمانی وقت، کیونکہ آرڈیننس سے پہلے اس قسم کی معمولی جسمانی مشکلات کو کبھی معذوری کے ذیل میں نہیں لایا جاتا تھا۔ اس صورت حال میں مستحق معذورین اپنے حق سے بالکل محروم ہو جاتے ہیں اور آرڈیننس کا مقصد ہی سرے سے فوت ہو جاتا ہے۔ بعض اداروں نے آرڈیننس کی پابندیوں سے بچنے کے لئے ایسے حضرات کی فہرست پیش کرنا شروع کر دی ہے جو آرڈیننس

کے نفاذ کے بہت پہلے سے ملازمت کرتے تھے یہ صورت حال بھی کسی طرح قابل قبول نہیں ہونی چاہئے اور اس طرح کی صورت حال کا نوٹس لیا جانا چاہئے۔

اس ضمن میں ایک تجویز یہ بھی ہے کہ معذورین کی چھ بڑی اقسام کے لئے ملازمتوں کے کوٹہ میں ان کی آبادی کے مطابق گنجائش ہونی چاہئے تاکہ ہر معذور کو اس کا صحیح حق مل سکے۔

ہر کیف متذکرہ بالا آرڈیننس معذورین کے لئے ایک انتہائی حوصلہ افزا قدم ہے۔ جسے ہر مکتبہ فکر نے مستحسن قرار دیا ہے۔ ضرورت اس امر کی ہے کہ اس کی روح کو مجروح نہ ہونے دیا جائے۔ مزید برآں معذورین کو اس کوٹے کے علاوہ آزادانہ طریقے سے بھی مسابقت کا موقع فراہم کیا جائے تاکہ انصاف کے تقاضوں کو پورا کیا جاسکے۔ اگر ایک معذور ایک عام شہری کی طرح ملازمت کے

لئے درخواست گزار رہتا ہے اور ان تمام مراحل سے بخیر و خوبی گزر جاتا ہے جو متعلقہ ملازمت کے لئے ضروری ہوں تو پھر ایسے شخص کو ایک فی صد کوٹہ میں شامل کرنے کا کوئی جواز ہی پیدا نہیں ہوتا۔ مثلاً "بعض پسماندہ علاقوں کے لئے کوٹہ مقرر ہے لیکن پسماندہ علاقوں میں رہنے والوں کو عام طریقے سے مسابقت کرنے سے منع نہیں کیا جاتا ہے۔ ایک پسماندہ علاقے میں رہنے والا شخص ایک ترقی یافتہ علاقے میں رہنے والے شخص کی طرح Competition میں حصہ لیتا ہے اور صرف وہی افراد کوٹہ کی سہولت سے فائدہ اٹھاتے ہیں جو Direct Competition میں نہیں آسکتے۔ چنانچہ ہماری رائے ہے کہ

معذورین کے سلسلے میں یوں بھی یہی طریقہ کار اپنایا جانا چاہئے۔ صرف اسی طرح آرڈیننس کی روح کو قائم رکھا جاسکتا ہے جیسا کہ پہلے عرض کیا جا چکا ہے کہ ابھی آرڈیننس پر عمل شروع ہی ہوا ہے وقت کے ساتھ ساتھ اور عملی مشکلات بھی سامنے آسکتی ہیں جنہیں وسیع تر انسانی جذبے کے پیش نظر حل کیا جانا چاہئے اور اس سلسلے میں معذورین سے متعلق تنظیموں کی آراء کو پوری طرح ملحوظ خاطر رکھا جانا چاہئے۔

---



## تابینا افراد کی انکے اپنے علاقوں میں بحالی سے متعلق چند تجاویز

بے روزگاری ہمارے ملک کے لئے زندگی اور موت کا سوال بن گئی ہے تعلیم بڑھتی جا رہی ہے مگر تعلیم یافتہ اور ہنرمند افراد کے لئے ملازمت کے دروازے بند ہوتے چلے جا رہے ہیں۔ بہت سا کام جو انسانی ہاتھ اور انسانی ذہن کرتا تھا مشینوں نے سنبھال لیا ہے۔ علاوہ ازیں ہمارے ملک میں پیشہ وارانہ تعلیم کی طرف رجحان میں وہ اضافہ نہیں ہوا جو عہد حاضر میں انتہائی ناگزیر تھا۔ عام طور پر ایف اے، بی اے اور ایم اے کی ڈگریز حاصل کر لی جاتی ہیں اور اس کے بعد ملازمتوں کے لئے کوششیں شروع ہو جاتی ہیں اور نتیجہ عام طور پر مایوسی اور افسردگی کی صورت میں نکلتا ہے۔

یہ تو حال ہے ان حضرات کا جنہیں کوئی معذوری نہیں جن کے پانچوں حواس بالکل درست حالت میں ہیں چنانچہ تابینا افراد کے لئے یہ مسئلہ اور بھی سنگین ہو جاتا ہے اور وہ مایوسی کا کچھ اس طرح شکار ہوتے ہیں کہ انہیں کوئی راہ ہی بھائی نہیں دیتی۔ ہمارے ادارے سے فارغ التحصیل کئی ایک طلباء میٹرک اور ایف اے کر گئے ہیں اور اب وہ ملازمت کے لئے

لگے ہیں۔ انہیں کیا معلوم کہ یہ کسی کے اختیار میں نہیں کہ فی الفور ملازمت کے احکام ان کے ہاتھ میں تھما دیئے جائیں۔ تاہم ہمارا خیال ہے کہ اگر معاشرہ اس مسئلے پر مثبت انداز سے غور کرے اور واضح اقدام اٹھانے کا فیصلہ کرے تو ناپینا حضرات کا مسئلہ بھی بڑی حد تک حل ہو سکتا ہے ہم یہاں حکومت کی طرف سے ملازمتوں کے ایک فی صد کوٹہ کا ذکر نہیں کریں گے اگرچہ اس رعایت پر عمل سے ناپینا افراد کے مسائل ایک حد تک حل ہو سکتے ہیں۔ ہمارا خیال ہے کہ کسب معاش کے تمام دروازے بند نہیں ہوئے ابھی بہت سی صورتیں باقی ہیں جن سے امید کی کرن پھونکتی ہے

شرطیکہ من حیث القوم ہم یہ فیصلہ کر لیں کہ ہمیں ان افراد کی سچ مچ مدد کرنا ہے اس سلسلے میں ہمارا خیال ہے کہ خود اپنے علاقوں میں ناپیناؤں کی بحالی ممکن ہے مثلاً "یہ کہ دیہات میں ناپینا افراد کو زراعت کے پٹے سے منسلک کیا جاسکتا ہے اس کی بہت سی مثالیں موجود ہیں ناپینا افراد اپنے پینا اعزہ و اقرباء کے تعاون سے زراعت کے پیشے سے اپنا کردار ادا کر سکتے ہیں۔ وہ فصلوں کو پانی لگا سکتے ہیں زمین کو ہموار کر سکتے ہیں، گھاس کاٹ سکتے ہیں، جانوروں کی حفاظت کر سکتے ہیں، بیج بو سکتے ہیں، لیکن اس کے لئے تھوڑی سی تربیت کی ضرورت ہے اور اس اعتماد کی بھی جس کا ناپینا افراد میں باوجود فقدان ہوتا ہے۔

علاوہ ازیں ہمارا خیال ہے کہ یہ فیصلہ کر لیا جانا چاہئے کہ شر اور دیہات کی تمام مساجد میں اگر ناپینا حفاظ اور قراء دستیاب ہوں تو ان کی ہی خدمات حاصل کی جائیں اس طرح کئی ایک ناپینا افراد کی بحالی ممکن ہو سکے گی۔ تعجب کی

بات یہ ہے کہ ہر نابینا کو دیکھتے ہی حافظ تو قصور کر لیا جاتا ہے لیکن جو حضرات سچ سچ حافظ قرآن ہوتے ہیں انہیں مساجد سے منسلک نہیں کیا جاتا، کتنی بڑی ستم ظریفی ہے۔

ہمارا خیال ہے کہ ہمیں بحیثیت قوم کچھ اہم فیصلے کرنا پڑیں گے۔ ان میں ایک فیصلہ یہ ہونا چاہئے کہ وہ کام جو نابینا افراد آسانی سے کر سکتے ہیں انہی سے لیا جائے۔ مثلاً ”کرسیاں اور چارپائیاں بننا اور چکیں بنانا وغیرہ۔ یہ کام سالہا سال سے نابینا حضرات کرتے آرہے ہیں۔ افراد اور اداروں کو یہ فیصلہ کر لینا چاہئے کہ جہاں کہیں یہ سب کام کرنے والے نابینا افراد موجود ہیں یہ کام انہی سے کرایا جائے۔ یہ سچ ہے کہ نابینا افراد بھی بے روزگاری کا بری طرح شکار ہیں لیکن ان کے سامنے کام کرنے کے بہت سے دیگر امکانات بھی ہوتے ہیں اور نابیناؤں کے لئے مواقع کم و بیش نہ ہونے کے برابر ہیں۔ اس سلسلے میں نابینا افراد کے لئے انجمنیں ورکشاپس قائم کر سکتی ہیں جہاں یہ افراد اکٹھے ہو سکتے ہیں اور انہیں کام آسانی سے مہیا کیا جاسکتا ہے اگر کہیں نابینا افراد کی انجمنیں فعال نہ ہوں تو میونسپل کمیٹی اور یونین کونسل جیسے بلدیاتی ادارے اس طرح کی ورکشاپس کا اہتمام کر سکتے ہیں۔

مندرجہ بالا اقدام عام طور پر ہنرمند افراد کی بحالی میں مدد ثابت ہو گئے

کھائے اور ان کی رہنمائی کرے یہ تجربہ مغربی ممالک میں تو ہو ہی رہا ہے پاکستان میں بھی اس کی مثالیں موجود ہیں۔ ضرورت اس امر کی ہے کہ منصوبہ بندی سوچ سمجھ کر کی جائے اور ٹائینا افراد کے لئے انجمنوں سے مشاورت کو اہمیت دی جائے۔ ہمارا خیال ہے کہ تعلیم یافتہ ٹائینا حضرات پرائیویٹ کوششوں کے ذریعے بھی اپنی اقتصادی بحالی کا اہتمام کر سکتے ہیں۔ آج کل ہمارے ملک میں نچ کاری کا ذکر عام ہے بلکہ اصحاب علم و دانش اس نتیجہ میں پہنچے ہیں کہ تمام قومی اداروں کو عوام کے سپرد کر دیا جائے تاکہ وہ ذاتی دلچسپی لے کر انہیں چلائیں اس سلسلے میں بعض تجربے انتہائی کامیاب رہے ہیں اور ہمارا خیال ہے کہ ایسے تجربات کامیابی کے بے پناہ امکانات رکھتے ہیں تعلیم یافتہ نوجوان پرائیویٹ ادارے قائم کر سکتے ہیں اور اس طرح تعلیم و تدریس کے مقدس پیشے کو اختیار کر سکتے ہیں ہمارا خیال ہے کہ ایسا کرنے میں کوئی زیادہ مالی اخراجات بھی نہیں اٹھتے مزید برآں ٹائینا افراد کی انجمنیں ایسا اہتمام کر سکتی ہیں۔

ضرورت اس امر کی ہے کہ ٹائینا افراد اپنی انجمنوں کو مضبوط کریں اور معاشرہ آگے بڑھے اور ان کی بحالی کو اپنا فرض اولیں قرار دے۔ ایک معذور شخص بے روزگاری کی حالت میں معذور تر ہو جاتا ہے اور اس کی مایوسی با اوقات اس کے لئے جان لیوا ثابت ہوتی ہے وہ اخلاقی جرات کھو بیٹھتا ہے اس طرح گداگری جنم لیتی ہے خواہ اس کی صورت کچھ بھی ہو ہمارا خیال ہے کہ اگر ان چند تجاویز کو ملحوظ خاطر رکھا جائے تو ٹائینا افراد کی بے روزگاری کو بڑی حد تک ختم کیا جاسکتا ہے۔



## نابینائی کے مسائل اور ابلاغ عامہ کی ذمہ داریاں

کہتے ہیں کہ یہ دور پلٹی اور پروپیگنڈے کا دور ہے لیکن مجھے یوں لگتا ہے کہ ہر دور پلٹی اور پروپیگنڈے کا دور ہی رہا ہے ہاں اتنا فرق ضرور آگیا ہے کہ اب یہ سب کچھ کرنا قدرے آسان ہو گیا ہے لیکن آسانیاں ان کے لئے ہیں جو مال و منال رکھتے ہیں، اثر و رسوخ کی نعمت سے بہرہ ور ہیں اور مسند سیاست پر جلوہ افروز ہیں لیکن وہ لوگ جو غربت کی چکی میں پس رہے ہیں اور بے ذری اور بے دردی کے عذاب سے گزر رہے ہیں ان کیلئے ایسا کرنا ممکن نہیں۔ حالانکہ ذرائع ابلاغ کو ایسے حضرات کے مسائل کو منظر عام پر لانے میں پیش پیش ہونا چاہئے۔ اس میں شک نہیں کہ ذرائع ابلاغ عامہ بالخصوص پریس کی اہمیت سے انکار نہیں کیا جاسکتا اور اسے ریاست کا چوتھا ستون کہا گیا ہے۔ لیکن کچھ ایسا ہوا کہ پریس نے باوجود وہ کردار ادا نہیں کیا جس سے شع زندگی کی لو کو تیز کیا جاسکتا تھا اور زندگی کے مسائل کو کم کیا جاسکتا تھا یہی وجہ ہے کہ پریس ہمیشہ هدف تنقید رہا ہے اس ضمن میں چند آراء نقل کرنا دلچسپی سے خالی نہ ہوگا۔

Lord North Cliff کے مطابق

" Journalism: a profession whose business it is to explain to others what it personally does not understand."

اور اسی طرح ایک اور مفکر G.K.Chesterton کی رائے میں

" Journalism largely consists in saying 'Lord John's dead' to people who never knew Lord John was alive."

اسی طرح Adlison Stevenson کے مطابق

" News paper editors are men who separate the wheat from the chaff and then print the chaff."

یہ تمام آراء اخبارات پر کڑی تنقید کی غماز ہیں۔ لیکن اس میں شک نہیں کہ اچھی صحافت اہم کردار ادا کر سکتی ہے تحریک پاکستان کے دوران میں صحافت کا کردار قابل رشک رہا اور اسی طرح بعض حالات میں اخبارات نے انتہائی بے باکی سے اپنے خیالات کا اظہار کیا۔ حقیقت یہ ہے کہ اخبارات کے اعلیٰ معیار کا انحصار قارئین کی ذہنی استعداد پر بھی ہے کسی نے کہا تھا۔

" Along with responsible News papers, we must have responsible readers."

بہر کیف ٹائیٹل کے مسائل کے حوالہ سے اخبارات اور دیگر ذرائع ابلاغ عامہ کی اہمیت سے انکار نہیں کیا جاسکتا لیکن ان ذرائع کے کچھ اپنے مسائل رہے ہیں اور ہمیشہ اہمیت سیاستدانوں اور حکمرانوں کو حاصل رہی ہے زندگی کے مسائل کی طرف اخبارات کی توجہ بہت کم رہی ہے، بالخصوص ایسے مسائل کی طرف جو باوجود سامنے ہی نہیں آتے۔ اخبارات میں ٹائیٹل سے متعلق اکا دکا خبریں تو کبھی کبھار دیکھنے میں آجاتی ہیں لیکن ان کے مسائل پر بہت کم توجہ دی گئی ہے۔

کئی سال سے میں پندرہ اکتوبر کو بالخصوص بہت سے اخبارات کو پڑھتا ہوں کہ ان میں اس دن کی مناسبت سے کیا کچھ چھپا ہے کیونکہ یہ دن ٹائیٹاؤں کے عالمی دن کے طور پر منایا جاتا ہے، لیکن بہت کم اخبارات میں کوئی تفصیلی مضمون چھپا ہوتا ہے اگر ایک آدھ مضمون ہوتا بھی ہے تو وہ صرف سطحی صرف اس دن سے متعلق صدر اور وزیراعظم وغیرہ کا پیغام ہی چھپا ہوتا ہے۔

بذات خود میں نے کئی اخبارات کو تفصیلی مضامین ارسال کئے لیکن ایک

آدھ اخبار کے سوا انہیں کسی نے لائق اشاعت نہیں سمجھا۔ یہ ممکن ہے کہ میرے پینتیس سال کے ٹائیٹائی کے ذاتی تجربے کے باوجود اور ٹائیٹاؤں کے نمائندہ ہونے کے باوجود بھی یہ مضامین ہمارے قومی اخبارات کے معیار پر پورے نہ اترتے ہوں تو پھر جب یہ اخبارات مختلف مواقع پر ذاتی کوشش سے بڑے بڑے مضامین تحریر کرواتے ہیں تو پندرہ اکتوبر کے حوالے سے ایسا ممکن کیوں نہیں۔ اگر سنجیدہ کوشش کی جائے تو بہت اچھے قلم کار مل سکتے ہیں لیکن ایسا محسوس ہوتا ہے کہ ٹائیٹاؤں کے عالمی دن کے موقع پر بھی پریس اپنی ذمہ داری محسوس نہیں کرتا۔ ریڈیو اور ٹی وی بھی اس دن پر ایک مختصر سا پروگرام پیش کر کے اس بھاری ذمہ داری سے اپنے آپ کو سبکدوش سمجھتے ہیں یہ حال تو ٹائیٹاؤں کے عالمی دن کا ہے عام دنوں میں تو اس کا سوال ہی پیدا نہیں ہوتا کہ ان کے مسائل کو منظر عام پر لانے کی باقاعدہ کوشش موجود ہو۔ ریڈیو پاکستان لاہور نے ٹائیٹا حضرات کے لئے ”ہمت والے لوگ“ کے نام سے کوئی آدھ گھنٹے کا پروگرام پیش کیا ہوا ہے۔ جس میں بریل میں لکھے گئے خطوط کا جواب

دیا جاتا ہے اور کسی ایک ٹائینا فمض سے انٹرویو کیا جاتا ہے یہ کوشش مستحسن ہے لیکن اس حقیقت سے انکار کرنا بہت مشکل ہوگا کہ ریڈیو پاکستان لاہور نے اس سلسلے میں کسی غیر معمولی دلچسپی کا اظہار نہیں کیا۔ عام طور پر لاہور ہی میں رہنے والوں کے انٹرویوز کر لئے جاتے ہیں یا کوئی خود وہاں پہنچ کر اپنا انٹرویو ریکارڈ کروا آتا ہے حالانکہ ریڈیو پاکستان لاہور کے نمائندے کم و بیش ہر شہر میں موجود ہیں اور انہیں یہ ذمہ داری تفویض کی جاسکتی ہے کہ وہ اپنے علاقوں میں ٹائیناؤں کے انٹرویوز ریکارڈ کریں یا انہیں لاہور بھیجنے کا اہتمام کریں اور وہاں کے ٹائیناؤں

کے لئے تنظیموں کی سرگرمیوں کے بارے میں رپورٹس تیار کر کے پروگرام پروڈیو سر کو روانہ کریں۔ یقیناً اس پر کچھ خرچ ضرور اٹھے گا لیکن ایسے اخراجات جائز اخراجات تصور ہونگے۔ ”ہمت والے لوگ“ پروگرام کے حوالے سے ایک انتہائی قابل افسوس امر یہ ہے کہ اب اسے لاہور نمبر 1 کی بجائے لاہور نمبر 2 سے پیش کیا جاتا ہے جسے صرف لاہور کے قرب و جوار ہی میں سنا جاسکتا ہے۔

اسی طرح ریڈیو پاکستان اسلام آباد سے ایک ہفت روزہ پروگرام بعنوان ”آپ کے ساتھ ساتھ“ پیش کیا جاتا ہے جس میں مختلف معذورین سے بھی کبھی کبھار انٹرویو کر لیا جاتا ہے لیکن یہ پروگرام ایسے وقت پیش ہوتا ہے جبکہ اسے بہت کم لوگ سن پاتے ہیں اسی طرح کے کچھ پروگرام بعض دیگر ریڈیو اسٹیشنوں سے بھی پیش کر دیئے جاتے ہیں ضرورت اس امر کی ہے کہ مسائل کی شدت کے پیش نظر اس طرف زیادہ توجہ دی جائے۔

رہائی وی کا معاملہ اس کی تو مصروفیات ہی بہت زیادہ ہیں۔ ڈرامہ اور نغمہ



فلموں سے ہی اسے فرصت نہیں۔ کبھی ٹی وی پر گونگے بہروں کے لئے پروگرام ”بولتے ہاتھ“ پیش کیا جاتا تھا اب وہ بھی پیش نہیں ہوتا۔ ٹائیناؤں کے لئے تو سرے سے اس طرح کا کوئی پروگرام ہی ترتیب نہیں دیا گیا ہمارے دور میں بالخصوص شہری آبادی میں ٹی وی اہم ذریعہ ابلاغ بن گیا ہے۔ ضرورت اس امر کی ہے کہ ٹی وی کے ارباب اختیار ٹائیناؤں کے مسائل کو پیش کرنے میں اپنی ذمہ داری کو محسوس کریں۔ کبھی کبھی ریڈیو کی طرح ٹی وی پر بھی ٹائیناؤں سے متعلق چند سلو گز پیش کئے جاتے رہے ہیں لیکن اب تو کبھی وہ بھی دکھائی نہیں دیئے۔

یہ امر کسی سے پوشیدہ نہیں کہ ملک میں کم و بیش پندرہ لاکھ بے بھر حضرات موجود ہیں اور عوامی غلط رویوں کے باعث ان کی زندگی سراپا مسائل بن کر رہ گئی ہے۔ کوئی بھی انہیں اول درجہ کا شہری تصور کرنے کو تیار نہیں۔ اپنے ترحم کے چند الفاظ ادا کر کے ہر کوئی اپنے آپ کو سرخو محسوس کرتا ہے لیکن زندگی کی مشکل راہوں پر انہیں تنہا سفر کرنا پڑتا ہے۔ سوچنے بیٹائی کے بغیر نشیب و فراز سے بھرپور راہوں پر تنہا چلنا کتنا مشکل ہوگا۔ ہماری زندگی ویسے ہی ایک نفسیاتی عارضہ بن کر رہ گئی ہے۔ خود غرضیوں نے زندگی سے اس کا سارا حسن چھین لیا ہے اور اسے آشوب و کرب کی ایک جیتی جاگتی تصویر بنا دیا ہے لیکن پھر بھی بیٹا حضرات کسی نہ کسی طرح اپنی راہ تلاش کر ہی لیتے ہیں لیکن ان

## پیپ۔ ایک تحریک

ایک زمانہ تھا کہ یہ بحثیں ہوا کرتی تھیں کہ بینائی سے محروم افراد زندگی میں کچھ کر بھی سکتے ہیں یا نہیں اور جب کوئی یہ کہا کرتا تھا کہ انہیں تعلیم کے زیور سے آراستہ و پیراستہ کیا جاسکتا ہے تو بڑے بڑے تعلیم یافتہ اشخاص حیرت اور استعجاب کی تصویر بن جایا کرتے تھے اگر کوئی نابینا حافظ قرآن تلاوت کرتا تو ”اللہ کی شان“ جیسے الفاظ اکثر سننے میں آیا کرتے تھے۔ آج سے کوئی پینتیس سال پہلے خوشاب کی ایک مسجد میں ایک نابینا امام صاحب تھے جنہیں مسجد میں ایک حجرہ بھی ملا ہوا تھا وہ نماز پڑھاتے اور پھر اس حجرے میں تشریف لے جاتے، میں بھی انہیں ملنے جایا کرتا تھا وہ اکثر و بیشتر اندازے سے صبح وقت بتا دیا کرتے تھے اور یہ اہل محلہ کیلئے ایک تعجب کی بات ہوا کرتی تھی لیکن انہیں کہاں معلوم تھا کہ ان حافظ صاحب کے پاس نماز پڑھنے کے علاوہ وقت کو ناپنے کے سوا اور کچھ بھی نہیں تھا یہ وہ دور تھا جب نابیناؤں کا عام تعلیم حاصل کرنا عوام الناس کی سمجھ میں آ ہی نہیں سکتا تھا بہر حال پاکستان میں ایک دو ادارے موجود تھے جہاں نابینا بچوں کو ہنر سکھایا جاتا تھا اور تعلیم دی جاتی تھی لیکن تعلیم دینے والے عام طور پر نابینا اشخاص ہوتے تھے۔ یہی بڑی بات تھی کہ نابینا اپنے جیسے بے بصر دوستوں میں رہ کر زندگی کے غم بھول جاتے تھے خوش و خرم رہنا سیکھ جاتے

تھے، اسکے علاوہ انکے سامنے کوئی منزل نہ تھی چند سال ان اداروں میں کچھ ہنر سیکھنے کے بعد انہیں ورکشاپ میں روزانہ اجرت کی بنیاد پر کام دے دیا جاتا تھا۔

انکے سامنے کوئی مستقبل کے خواب تھے نہ کوئی آرزوئیں نہ یہ تصور کہ وہ ایک عام شہری کی طرح زندگی گزار سکتے ہیں انکے کوئی مطالبات نہ تھے کوئی تنظیم نہ تھی، کوئی ستاؤن انھادوں کی بات ہے کہ کوئی صاحب یورپ سے آئے اور انہوں نے اندرون شیرانوالہ گیٹ لاہور میں قائم شدہ ٹائینا بچوں کے سکول کا معائنہ کیا اور یہ نتیجہ نکالا کہ ٹائینا بچے پاکستان کے سیاق و سباق میں تعلیم کی عیاشی کے متحمل نہیں ہو سکتے، چنانچہ اس سکول کو چار جماعت تک کی بجائے دو جماعت کا سکول کر دیا جائے کیونکہ دو سال میں بچے کرسیاں بننا اور چکیں بنانا باسانی سیکھ سکتے ہیں اور پھر کام شروع کر سکتے ہیں اس تجویز کے خلاف سکول میں ایک شدید رد عمل ہوا اور ایک ہنگامہ کھڑا ہو گیا۔ غالباً اس صورت حال نے پہلی بار ٹائینا بچوں اور ٹائینا اساتذہ کو کچھ سوچنے پر مجبو رکھا۔ پھر اس کے بعد امریکہ سے ایک ٹائینا خاتون ڈاکٹر گرانٹ پاکستان آئیں اور انہوں نے امریکہ میں ٹائیناؤں کی سرگرمیوں سے

کی تند و تیز آندھیوں میں کبھی جلتی کبھی بجھتی۔ آہستہ آہستہ شعور بیدار ہونے لگا اور یہ تبدیل ایک دمکتا ہوا ستارہ بن گئی۔ دراصل اس تنظیم کا بنیادی فلسفہ یہ تھا کہ نابینا افراد کو رہنے سنے لکھنے پڑھنے اور باعزت زندگی گزارنے کے وہی مواقع ملنے چاہئیں جو بینا افراد کو ہیں لیکن اس کے منشور میں سب سے اہم بات یہ تھی کہ نابیناؤں کے مفادات کی سب سے مؤثر ترجمانی صرف خود نابینا ہی کر سکتے ہیں۔ اس تنظیم سے قبل کچھ ایسی تنظیمیں تھیں جو نابیناؤں کی فلاح و بہبود کے لئے سرگرم عمل تھیں جنہیں فار دی بلائینڈ کہا جاتا تھا لیکن ان فار دی بلائینڈ تنظیموں میں ان نابینا افراد کی اول تو نمائندگی تھی ہی نہیں اور اگر تھی بھی تو نے میں نمک کے برابر ان تنظیموں کے نمائندگان کا خیال تھا کہ نابینا افراد اپنی فلاح و بہبود کے بارے میں کچھ بھی کرنے سے قاصر ہیں اور یہ کہ صرف اور صرف بینا افراد ہی کا فرض ہے کہ وہ انکے لئے پالیسیاں وضع کریں۔ عیب نے یہ موقف اختیار کیا کہ نابینا افراد کو اپنے بینا احباب کی مدد و تعاون کی تو ہمہ وقت ضرورت ہے لیکن انکے اصل مسائل کیا ہیں وہ مختلف مراحل میں کن تجربات سے گزرتے ہیں کس طرح کی تعلیم و تربیت انکے لئے ضروری ہے اور کس طرح وہ فعال شہری کی صورت میں اپنا کردار ادا کر سکتے ہیں ان تمام امور کا فیصلہ صرف نابینا افراد ہی کر سکتے ہیں۔

کوئی ۱۹۶۹ء کی بات ہے کہ میں ایک وزیر تعلیم سے نابیناؤں کے تعلیمی مسائل پر گفتگو کر رہا تھا تو پاس سے ایک بظاہر پڑھے لکھے صاحب فرمانے

لگے۔

“ If a blind leads a blind both  
will fall into a ditch ”

یہ الفاظ بائبل میں میں نے بھی پڑھ رکھے تھے لیکن بائبل کا مخاطب  
ناپیداؤں سے نہیں بلکہ ذہنی طور پر ناپیداؤں سے ہے سرکیف حبیب کو یہ  
بات منوانے میں پندرہ بیس سال لگ گئے۔ آہستہ آہستہ یہ بات تسلیم کی  
جانے لگی کہ ناپیداؤں کی یہ تنظیم انکی نمائندہ تنظیم ہے اور خود تنظیم نے  
اپنی سرگرمیوں سے واضح کر دیا کہ ناپیدا حضرات خود اپنے پاؤں پر کھڑے ہو  
سکتے ہیں اور دیگر ناپیدا افراد کو بھی سارا دے سکتے ہیں انکے مسائل حل کر  
سکتے ہیں انکی بھرپور ترجمانی کر سکتے ہیں۔

آج بحمد اللہ کراچی سے پشاور تک اس تنظیم کی ضلعی سطح تک  
شاخیں موجود ہیں جنہوں نے اپنے اپنے وسائل کے مطابق بہت سے  
منصوبے شروع کر رکھے ہیں ناپیدا بچوں کی تعلیم و تربیت کا اہتمام ہے انہیں  
مختلف دستکاریاں سکائی جاتی ہیں اور پھر انکی آباد کاری کا ہر ممکن اہتمام کیا  
جاتا ہے۔ ضلعی انجمنیں ایک صوبائی کونسل کی صورت میں ایک دوسرے  
سے منسلک ہیں اور تمام صوبے مرکزی کونسل کے ساتھ وابستہ ہیں جسکا  
صدر دفتر کراچی، م، اے۔

کرنا چاہئے بلکہ ملکی پیمانے پر تمام منصوبہ جات پر اصل نگرانی اور انتظام اس تنظیم کا ہی ہونا چاہئے۔ بین شومنی قسمت ایسا نہیں ہوا حکومت نے سوشل انجکشن کے نام سے ایک ادارہ قائم کر رکھا ہے جسکے ذریعے سے کروڑوں روپے بظاہر ٹائیناؤں کی تربیت کے لئے خرچ کئے جاتے ہیں لیکن وہ لوگ جو اس ادارے سے منسلک ہیں انہیں نہ تو ٹائیناؤں کے مسائل سے آگہی ہے اور نہ ہی طریقہ کار سے۔ وہ اپنے دفاتر میں بیٹھ کر معمول کے مطابق احکام صادر کرتے ہیں یہی وجہ ہے کہ کروڑوں روپے خرچ کئے جانے کے باوجود ٹائینا افراد کے لئے چند تعلیمی ادارے بلڈنگز کی صورت میں موجود ہیں لیکن انکے اندر صبرت حال کیا ہے اس کا اندازہ اس امر سے ہو سکتا ہے کہ وہاں ٹائینا طلباء کی تعداد نہ ہونے کے برابر ہے۔ اسکے مقابلے میں عیب کی شاخوں کے زیر انتظام چلنے والے اداروں میں ٹائینا طلباء کی تعداد کہیں زیادہ ہے اور انہیں کے ادارے تعلیم یافتہ اور ہنر یافتہ اشخاص کی آباد کاری میں لگے ہوئے ہیں۔

ان تنظیموں کے وسائل انتہائی کم مگر حوصلے بہت بلند ہیں ارباب بست و کشاد عیب کی روح کو سمجھ سکیں اور اس کی سرگرمیوں سے آگہی حاصل کر سکیں تو پاکستان میں لاکھوں بے بھر افراد کی زندگیوں میں ایک انقلاب آسکتا ہے لیکن لگتا کچھ یوں ہے کہ ہمارے ارباب بست و کشاد چونکہ خود بھی پینا ہیں اس لئے انکے ذہنوں میں اب بھی یہ تعصب موجود ہے کہ صرف آنکھ ہی سے زندگی کو دیکھا اور پرکھا جاسکتا ہے لیکن حقیقت

یہ ہے کہ جب آنکھ دیکھنا بند کر دیتی ہے تبھی یہ معلوم ہوتا ہے کہ دیکھنے  
والی آنکھ اور نہ دیکھنے والی آنکھ کے نقطہ نظر اور زاویہ فکر میں کتنا فرق  
ہے۔

## عام اداکے اور نایبنا ملازمین

بھگت اللہ اس قدر سوچہ بوجھ پیدا ہو گئی ہے کہ باصلاحیت نایبنا افراد عام اداروں میں کامیابی سے اپنے فرائض سرانجام دیتے نظر آتے ہیں ایک زمانہ تھا اور وہ بھی کوئی دور کا نہیں جب یہ تصور بھی محال تھا کہ نایبنا افراد نایبنا افراد کے ساتھ مل جل کر اپنے فرائض منصبی خوش اسلوبی سے سرانجام دے سکتے ہیں جب مجھے حصول معاش کے لئے کوششیں کرنا پڑیں تھیں تو مجھے یاد ہے کہ کسی کی یہ سمجھ میں نہیں آتا تھا کہ میں تعلیم یافتہ ہونے کے باوجود تعلیم کے شعبے سے منسلک ہو سکتا تھا تاہم حالات کچھ اس طرح میرے حق میں ہوتے گئے کہ مجھے کسی کالج میں پہلا نایبنا لیکچرار ہونے کا اعزاز حاصل ہوا لیکن یہ ممکن کیسے ہوا یہ بڑی طویل داستان ہے مجھے اکثر حضرات کہا کرتے تھے کہ میرے لئے یہ ممکن ہی نہیں ہو گا کہ بغیر بیٹائی کے طلباء کی ایک بہت بڑی تعداد کو قابو میں رکھ سکوں بہر حال سارے خدشات محض خیالی تھے کیونکہ کسی کی صلاحیتوں کو جانچنے کے لئے آزمائش شرط اول ہے بہر کیف جب سلسلہ چل نکلا تو بہت سے نایبناؤں کو سکولوں اور کالجوں میں ملازمتیں ملنے لگیں کئی ایک ٹیلی فون اپریٹر بنے، کچھ ٹائپسٹ بن گئے اور اس طرح مختلف شعبہ ہائے حیات میں نایبنا افراد کو ملازمتیں ملنے لگیں پھر ملازمتوں میں ایک فی صد کوئی مقرر ہو گیا اور اس پر بھی کچھ نہ کچھ عمل ہوتا ہی رہا ہے اب عام اداروں میں بہت سے نایبنا افراد اپنے فرائض



سرانجام دے رہے ہیں اول تو یہی بڑی بات ہے کہ ایسے معاشرے نے جس کے کبھی وہم و گمان میں بھی نہ آسکتا تھا کہ بینائی کے بغیر بھی زندگی کے معمولات سرانجام دیئے جاسکتے ہیں یہ تو قبول کر لیا کہ ایسا ممکن ہے اور بذات خود یہ ایک بہت بڑی ذہنی تبدیلی ہے نہایت حوصلہ افزاء خوش آئند لیکن معاشرے کو کچھ اور حقائق بھی ملحوظ خاطر رکھنے ہوں گے اس میں تو شک نہیں کہ باصلاحیت نابینا افراد زندگی کے دھارے میں داخل ہو گئے اور کاروان حیات کو آگے بڑھانے میں اپنے قلب و ذہن کی تمام تر صلاحیتوں صرف کر رہے ہیں۔ وہ بھی اپنا بیٹا ساتھیوں کی طرح عروس زندگی کی مشاکلی میں منہمک ہیں وہ بھی وطن عزیز کی تعمیر و ترقی میں اپنی صلاحیتوں کو بروئے کار لا رہے ہیں۔ وہ بھی ایک فعال شہری کی طرح گونا گوں خدمات سرانجام دے رہے ہیں اپنے خیالات اور اپنے کردار کی روشنی سے زندگی کو منور کرنے میں ہمہ تن محو ہیں اور اس طرح وہ نہ صرف خود کفیل ہیں بلکہ جانے کتنے افراد کو خود کفیل بنانے میں مصروف کار ہیں انسان بنیادی طور پر مبنی الطبع ہے وہ الگ تھلگ زندگی نہیں گزار سکتا۔ یہی وجہ ہے کہ اس نے مل جل کر رہنا سیکھ لیا ہے لیکن اس اجتماعی زندگی کے کچھ تقاضے بھی ہیں۔ ملک کا دفاع بہت ضروری ہے اس لئے ہم افواج پاکستان کو عام شہریوں کے مقابلے میں زیادہ سہولتیں باہم پہنچانے پر یقین رکھتے ہیں ڈاکٹر حضرات معاشرتی صحت کی بقاء کے ضامن ہیں لیکن وہ شہری زندگی کو اپنانا چاہتے ہیں وہ دیہات میں فرائض سرانجام دینا نہیں چاہتے۔ اس لئے کئی

بار ایسی تجاویز سامنے آتی ہیں کہ انہیں مناسب Incentive ملنا چاہئے اور دیہات میں خدمات کے عوض انہیں خاص الاؤنس دیا جاتا ہے۔ لیکن دیکھنا یہ ہے کہ ٹائینا حضرات کو کیونکر ملک کی ضروری خدمات سے مماثل قرار دیا جاسکتا ہے ہمارا موقف ہے کہ ٹائینا افراد اپنے فرائض تو سرانجام دیتے ہی ہیں لیکن اس کے ساتھ ساتھ تحریک کا باعث بھی بنتے ہیں۔ میں نے جانے کتنے حضرات کو یہ کہتے سنا ہے کہ فلاں ٹائینا ہوتے ہوئے اپنے فرائض سرانجام دے رہا ہے تو بیٹا افراد کیونکر ایسا نہیں کر سکتے اور پھر ہمارے خیال میں ٹائینا افراد اپنے فرائض جس خوش اسلوبی سے سرانجام دیتے ہیں اس کا تقاضا ہے کہ ان کے مسائل پر بھی توجہ دی جائے۔

معذورین کے لئے اداروں میں جو معذور حضرات فرائض سرانجام دے رہے ہیں انہیں کئی سولتیں فراہم کی گئی ہیں مثلاً "انہیں ایک گائیڈ الاؤنس دیا جاتا ہے علاوہ ازیں ان کے شرائط کار عام اداروں میں کام کرنے والوں سے کہیں بہتر ہیں حالانکہ ان کا اثر ایک محدود طبقے تک ہوتا ہے اور انہیں ان اداروں میں اکثر و بیشتر رہائشی سولتیں بھی فراہم کردی جاتی ہیں" تاہم ہمارے خیال میں یہ قدم انتہائی اہم ہے کیونکہ ایسے اداروں میں کام کرنے والوں کی مشکلات بہر حال زیادہ ہوتی ہیں۔ اسی طرح ہماری رائے میں وہ ٹائینا افراد یا معذورین جو عام اداروں میں کام کرتے ہیں انکی حوصلہ افزائی کی بھی سخت ضرورت ہے ایک ٹائینا استاد خواہ وہ سکول میں پڑھاتا ہو یا کالج میں عام اساتذہ کے مقابلہ میں زیادہ مشکلات کا شکار ہوتا ہے اسے

عام اساتذہ کی طرح کتب دستیاب نہیں ہوتیں۔ وہ کتاب جو بازار میں بیس پچیس روپے میں مل جاتی ہے اگر اسے بریل میں منتقل کیا جائے تو کوئی بیس پچیس گنا زیادہ خرچ اٹھتا ہے علاوہ ازیں ایک ٹائپا استاد کو اپنا لیکچر تیار کرنے کے لئے ایک ریڈر کی ضرورت بھی ہوتی ہے پھر اکثر و بیشتر اپنے تعلیمی ادارے میں اکیلا نہیں جاسکتا ابھی وقت نہیں آیا کہ وہ

یورپ کی طرح کسی تربیت یافتہ کئے کو اپنے ہمراہ اپنے ادارے تک لے جائے اور اسے پھر بھی کوئی باعزت فرد تصور کرے بلکہ ابھی تو ایسا وقت بھی نہیں آیا کہ سفید چمڑی کے ذریعے ہی بحفاظت وہ اپنے تعلیمی ادارے میں بروقت پہنچ جائے اس طرح ایک عام استاد کے مقابلے میں اسے اپنا معیار زندگی مساوی رکھنے کے لئے کہیں زیادہ اخراجات برداشت کرنے پڑتے ہیں ہر مذہب اور زندہ قوم کا یہ فرض اولین ہے کہ وہ معاشرتی انصاف مہیا کرے اور معاشرتی انصاف کا یہ تقاضا ہے کہ ایک بیٹا اور ٹائپا اہل کار کے معیار زندگی میں کوئی فرق نہ آنے پائے جبکہ دونوں کی صلاحیتیں ایک جیسی ہوں ممکن ہے کہ کسی ذہن میں یہ خیال گزرے کہ کیا یہ کم ہے کہ ٹائپا حضرات کو ملازمتیں ملنے لگی ہیں لیکن ایسا ذہن زندگی کے اصل تقاضوں سے ہم آہنگ متصور نہ ہوگا۔ کسی قوم کے مذہب ہونے کی سب سے قوی

پائے۔ کئی ممالک میں انہیں ٹیلی فون کے بل سے مستثنیٰ قرار دے دیا گیا ہے۔ اس لئے نہیں کہ ان ممالک کے رہنے والے ان پر ترس کھاتے ہیں بلکہ اس لئے کہ انہیں معلوم ہے کہ ٹائیٹا فرد بیٹا فرد کے مقابلے میں آمدورفت کے اخراجات کا متحمل نہیں ہو سکتا اور پھر اسے مقابلہ زیادہ مشکلات سے دوچار ہونا پڑتا ہے۔ بہت سے ممالک میں انہیں ذاتی گاڑی خریدنے میں گراں قدر رعایت دی جاتی ہے اور اسی طرح کئی اور شہری سہولیات فراہم کی جاتی ہیں یہ درست ہے کہ ہمارا ملک اقتصادی طور پر پسماندہ ہے لیکن پسماندہ رہنے کی ایک بڑی وجہ یہ بھی ہے کہ ہم سماجی انصاف فراہم کرنے میں ناکام رہے ہیں اور مراعات کا غیر مساویانہ استعمال کرتے رہے ہیں اس لئے ہمارے خیال میں عام اداروں میں محذور ملازمین کو خصوصی سہولتیں فراہم کی جانی چاہئیں اور تمام ملازمین کے مقابلے میں ان کے شرائط کار کو بہتر بنایا جانا چاہئے اگر محذور افراد اپنا معیار زندگی بلند کرنے میں کامیاب ہوتے ہیں تو وہ معاشرے کے لئے بے پناہ اخلاقی تحریک کا باعث ہوں گے۔



## نابینا افراد اور انکے اعزہ و اقربا

ارسطو نے کہا تھا کہ انسان معاشرتی حیوان ہے، گویا معاشرت کے بغیر انسانی جذبوں، صلاحیتوں، میلانات اور احساسات کی نشوونما ہی ممکن نہیں بلکہ انسان کی تمام حاجات اور ضروریات کا دار و مدار بھی ایک سماجی ڈھانچے کا رہن منت ہے۔ ایک بچے کے لئے اس کا اولین معاشرہ اس کا اپنا گھر اور اعزہ و اقرباء ہوتے ہیں جن کے زیر اثر وہ زندگی کے شب و روز گزارتا ہے اور آہستہ آہستہ شعور کی منزلیں طے کرتا ہے اور پھر بڑی حد تک من

جاتی ہے حقیقت یہ ہے کہ اس انتہائی اہم پہلو کی طرف توجہ بہت کم دی گئی ہے قصوں اور شہوں میں تنظیمیں کام کر رہی ہیں تعلیم و تربیت کے لئے کچھ ادارے قائم کر دیئے گئے ہیں جہاں نابینا افراد ایک اپنی دنیا بسا لیتے ہیں لیکن چند سال قیام کرنے کے بعد انہیں اسی ماحول میں جانا ہوتا ہے جہاں سے وہ آئے تھے اور پھر وہی بے بسی اور بے کسی کی فضا ان پر طاری ہو جاتی ہے۔ حقیقت یہ ہے کہ عام طور پر نابینا افراد اور ان کے اعزہ و اقرباء میں کوئی تعمیری اور مثبت رشتہ استوار نہیں ہوتا بلکہ اکثر والدین اور اعزہ و اقرباء اپنے بے بھر بچوں کے بارے میں جو رویئے اختیار کرتے ہیں اس میں وہ افراط و تفریط کا شکار ہو جاتے ہیں۔ کہیں تو معذور بچے کو معصومیت کی تصویر تصور کر لیا جاتا ہے اسے مجسمے بے بسی سمجھ کر ترم کے جذبات کی بوجھاڑ شروع ہو جاتی ہے اسے اپنی نظروں سے اک پل بھی دور نہیں کیا جاتا اور بے جالاؤ اور پیار کے اظہار سے اس کی ذہنی نشوونما رک کر رہ جاتی ہے اور وہ "Spoilt Child" کا روپ دھار لیتا ہے اس میں طرح طرح کی غیر معمولی جلیات نشوونما پانے لگ جاتی ہیں وہ یا تو بہت شرمیلا بن جاتا ہے یا غیر ضروری طور پر بے باک۔ کبھی کسی کی نہیں سنتا، ضد کئے جاتا ہے اپنے بھوں کا احترام نہیں کرتا اور اس طرح اس کی شخصیت مسخ ہو کر رہ جاتی ہے پھر وہی والدین جو اس پر تمام محبتیں نچھاور کرتے ہیں اس کو نفرت کی نظر سے دیکھنے لگتے ہیں اور یوں یہ بچہ جو اب نوجوانی کی منزل میں داخل ہو چکا ہوتا ہے کسی کام کا نہیں رہتا اور اس کے برعکس ایسے والدین کی کوئی کمی نہیں جو بے بھر یا معذور بچوں کو اپنے لئے

بدنامی اور رسوائی کا باعث گردانتے ہیں اسے اپنے ساتھ کہیں لے کر نہیں جاتے بلکہ کسی سے اس کا ذکر تک کرنا بھی مناسب نہیں سمجھتے۔ اسے کسی درس میں بھیج دیتے ہیں یا وہ از خود ذرا بڑا ہو کر گھر سے فرار ہو جاتا ہے اور سکول گدائی تھامے سڑکوں پر اکھڑا ہوتا ہے کچھ ایسے والدین بھی ہیں جنکا یہ یقین ہوتا ہے کہ بے بھرپور کسی کام کا نہیں اگر وہ علم و ہنر سیکھ بھی لے تب بھی وہ اس کی صلاحیتوں کے معترف نہیں ہوتے۔

یہ دونوں رویے انتہائی افسوس ناک ہیں اور معذور افراد کی زندگیوں کو تباہ و برباد کر کے رکھ دیتے ہیں۔ ضرورت اس امر کی ہے کہ ملک بھر میں کوئی ایسی تنظیم قائم کی جائے جو معذور افراد کے اعزہ و اقرباء کی ذہنی تربیت کا اہتمام کرے۔ یہ کام پاکستان ایسوسی ایشن آف دی بلائنڈ جس کی شاخیں پورے ملک میں پھیلی ہوئی ہیں بھی سرانجام دے سکتی ہے ابلاغ عامہ اس ضمن میں اہم کردار ادا کر سکتا ہے تاہم یہ انتہائی ضروری ہے کہ اس ضمن میں کوئی واضح لائحہ عمل ترتیب دیا جائے تاکہ نابینا افراد کے لئے مختلف پہلوؤں سے جو کوششیں کی جا رہی ہیں بار آور ثابت ہوں۔

میں نے کسی پرچے میں ایک دلچسپ مضمون پڑھا تھا جس میں بعض والدین کا حوالہ دیا گیا تھا اور تحریر تھا کہ ان والدین کا مطالبہ ہے کہ انکی مالی اعانت کی جائے انہیں اپنے معذور بچے کی دیکھ بھال کے لئے غیر معمولی کوشش کرنی پڑتی ہے اور پھر ایسا بچہ ان کے لئے اقتصادی طور پر بھی مدم نہیں ہوتا اپنے دیگر بھائی بہنوں کی طرح گھریلو مسائل میں ان کا ہاتھ نہیں

بٹاتا۔ مزید برآں اپنے بچوں کی وجہ سے انہیں اپنے علاقے میں شرم کے مارے سر جھکا کر چلنا پڑتا ہے حکومت کو چاہئے کہ وہ ایسے والدین کی مالی مدد و اعانت کرے یہ اپنی نوعیت کا عجیب و غریب مطالبہ ہے اگرچہ ایک حد تک اس میں سچائی ہے کہ اگر کوئی والد اپنے طور پر اپنے معذور بچے کی تعلیم و تربیت کرنا چاہے تو اسے بہت سی مشکلات کا سامنا کرنا پڑتا ہے لیکن اگر ایسا والد ملکی تنظیموں اور انجمنوں سے رابطہ قائم کرے تو اس کی بہت سی مشکلات حل ہو سکتی ہیں۔

حقیقت یہ ہے کہ معذور بچوں اور افراد کے اعزہ و اقرباء کی ذہنی تربیت انتہائی ضروری ہے اس کی ایک صورت یہ بھی ہو سکتی ہے کہ نابینا افراد کے لئے انجمنیں معذور بچوں کے والدین کو بھی اپنا رکن بنائیں اور اس طرح ان کے ساتھ مل کر معذورین کی بحالی کے پروگرام ترتیب دیئے جائیں اگر ایسا ممکن نہ ہو تو خط و کتابت کے ذریعے ایسے والدین سے روابط بڑھائے جاسکتے ہیں اور پھر یہ بھی ممکن ہے کہ نابینا افراد کی تنظیمیں ایسی نہیں تشکیل دیں جو نابینا افراد کے اعزہ و اقرباء سے روابط بڑھائیں۔

ہمارا خیال ہے کہ اس اہم مسئلے کی جانب بہت کم توجہ دی گئی ہے نابیناؤں کی قومی تنظیم کے منشور میں اس کا بالخصوص کیس ذکر نہیں اور نہ ہی اس ضرورت کو محسوس کیا گیا ہے کہ اس سلسلے میں عملی اقدام کئے جائیں۔ حقیقت یہ ہے کہ کوئی تنظیم جتنی چاہے کوشش کرے حکومت اپنے وسائل کو جس طرح چاہے بروئے کار لائے اگر ماحول کی تبدیلی وقوع پذیر نہیں ہوگی تو حکومتی اور رضا کارانہ سطح پر کی گئی تمام کوششیں اکارت



---

جائیں گی کیونکہ اصل مسئلہ ماحول کا ہے اگر ماحول گھٹا ہوا ہو تو ہر طرف  
گھٹن کا احساس ہوگا آپ آلودہ ماحول سے صحت کی توقع نہیں کر سکتے اور یہ  
بات انتہائی اہم ہے کہ والدین اور اعزہ و اقرباء معذور افراد کے لئے ماحول  
ہی کا کام کرتے ہیں اس ماحول کو روشن خیال بنانا کہیں زیادہ ضروری ہے۔

---

## نابینائی اور نصابیات

نابینائی دیگر معذوریوں کی طرح یقیناً ایک بہت بڑا مسئلہ ہے اور اس امر سے کسی کو اختلاف بھی نہیں۔ عوام الناس تو ویسے ہی عام طور پر سمجھتے ہیں۔ کہ ”آنکھیں گئیں جہان گیا“ اور کسی بے بھر کو دیکھ کر وہ آہ بھرے بغیر نہیں رہ سکتے۔ اگرچہ ہمارے نزدیک یہ طرز عمل نابیناؤں کے حق میں کوئی فعال نیک نہیں اور نہ ہی اسے نابیناؤں کی تعلیم و تدریس اور بحالی میں کوئی مدد ملتی ہے لیکن اس سے اس امر کا پتہ چلتا ہے کہ معاشرہ اس امر سے پوری طرح آگاہ ہے کہ نابینائی ایک بہت بڑا مسئلہ ہے ہمارے خیال میں بھی ہماری تمام تر رجائیت کے باوجود نابینائی کی مشکلات اور دشواریاں اتنی ہیں کہ ان کے تصور ہی سے بعض اوقات عام آدمی پر لرزہ طاری ہو جاتا ہے سوچتا یہ ہے کہ محض خوف زدہ ہو جانے سے تو کوئی مسئلہ حل نہیں ہوتا چنانچہ نابیناؤں کیلئے تنظیمیں اور حکومت اپنے اپنے انداز سے کوشاں ہے کہ نابینائی کے مسائل کو کم کیا جائے اور نابیناؤں کو ایک عام زندگی گزارنے کے قابل بنایا جائے۔

اس ضمن میں عوامی رویوں کے تبدیل کرنے کی تو ضرورت ہے

لیکن اس کے ساتھ ساتھ یہ بھی ضروری ہے کہ ٹائیٹائی سے متعلق ان کی معلومات درست کی جائیں اور صرف اس طرح ہی ہم ان کے رویوں کو تبدیل کر سکتے ہیں اور ان میں ایک اجتماعی احساس ذمہ داری بیدار کر سکتے ہیں اس ضمن میں ابلاغ عامہ کی اپنی ذمہ داریاں ہیں لیکن ہمارے خیال میں ایک اور طریقہ کار انتہائی مفید ثابت ہو سکتا ہے اگر معاشرہ غلوں دل سے چاہتا ہے کہ معذوروں کے مسائل حل ہوں تو اسے ہر ممکن طریقے سے انہیں حل کرنے کی کوئی سبیل تلاش کرنی چاہئے۔ ہمارے خیال میں ہم جو کچھ اپنی نصابی کتابوں میں پڑھتے رہے ہیں اس کا ہم پر گہرا اثر مرتب ہوتا ہے اور وہ بات ہمارے شعور اور لاشعور کا جزو لاینفک بن جاتی ہے چنانچہ یہ ضروری ہے کہ ہم اپنی درسی کتب میں کسی نہ کسی سطح پر ٹائیٹائی سے متعلق یا دیگر معذوریوں کے بارے میں مواد شامل کریں ابھی حال تک بی اے کے انگریزی نصاب میں ایک مضمون THREE DAYS TO SEE تھا ہیلن کیلر ٹائیٹا تھی من بھی نہیں سکتی تھی اور وہ بول بھی نہیں سکتی تھی امریکہ کی یہ خاتون اپنی تمام تر مشکلات کے باوجود ایک انتہائی کامیاب شخصیت کے طور پر ابھری اور اس نے امریکہ کے ٹائیٹاؤں کیلئے گراں بہا خدمات سرانجام دیں اپنے محولہ بالا مضمون میں وہ تحریر کرتی ہے کہ اگر اسے دیکھنے کیلئے تین دن مل جائیں تو وہ اپنی ٹائیٹائی کی حسیت کو بروئے کار لاکر ان اشیاء کا مزید ادراک حاصل کرے جنہیں وہ ٹائیٹائی کے بغیر محسوس

کرتی رہی ہے اس کے مضمون سے پتہ چتا ہے کہ اس کی حیات کس قدر بیدار ہیں۔

لیکن افسوس کی بات یہ ہے کہ انگریزی کیلئے تبدیل شدہ نصاب میں اس مضمون کو شامل نہیں کیا گیا نہ ہی کوئی اور ایسا مضمون شامل نصاب ہوا۔ ہمارے خیال میں اس مضمون کی بڑی اہمیت تھی اس لیے نہیں کہ یہ اپنی نوعیت کا کوئی واحد مضمون تھا بلکہ اس لیے کہ یہ مضمون پڑھاتے وقت اساتذہ کو موقع مل جاتا تھا کہ وہ ناپیائوں سے متعلق چند اطلاعات طلباء تک پہنچا دیتے تھے جس حد تک کسی استاد کو معلومات میسر ہوتی تھیں وہ انکی ترسیل میں کبھی بخل سے کام نہیں لیتا تھا لیکن اب یہ تحریک بھی ختم ہوئی پہلی جماعت سے لیکر بی اے تک نصاب کا مطالعہ کر لیجئے کہیں بھی کسی معذوری کے متعلق کچھ بھی تحریر نہیں۔ ناپیائوں سے متعلق اکا دکا اشارے تو پیش کیے جاسکتے ہیں لیکن ان میں سے کوئی مقصد حاصل نہیں ہوتا ہیلن کیلر تو ایک امریکی خاتون تھی ہمارے ہاں ایسی شخصیات کی کمی نہیں جن کو داخل نصاب کر کے ہم نہ صرف معذورین کی حوصلہ افزائی کر سکتے ہیں بلکہ خود طلباء ان کی شخصیت سے تحریک حاصل کر سکتے ہیں مثلاً "ڈاکٹر طہ حسین بی کو لے لیجئے جو بچپن ہی سے بینائی سے محروم ہو گئے اور پھر علم و ادب میں لازوال مقام حاصل کیا مصر کے وزیر تعلیم رہے اور ان کی کتب ان کی عظمت کا پتہ دیتی ہیں اسی طرح سعودی عرب کا ناپینا شاعر علی شعلان ہے

جس کی خدمات کسی طرح کم نہیں اسی طرح ہمارے اپنے وطن عزیز میں ایسی شخصیات موجود ہیں جنہوں نے بچپن ہی میں بیٹائی سے محروم ہو کر علم و ادب میں گراں بہا خدمات سرانجام دیں اور جہد حیات میں بھرپور کردار ادا کیا ہم اپنے نصاب میں بریل سے متعلق کوئی مضمون شامل کر سکتے ہیں یا ٹائپنگ، کسی ٹائپنگ شخصیت یا کسی اور معذوری سے متعلق مفید معلومات شامل نصاب کی جاسکتی ہیں ممکن ہے یہ کہا جائے کہ اس سلسلے میں پہلے سے تحریر کردہ مضامین کی کمی ہے اول تو یہ موقف درست نہیں اور ہو بھی تو ایسے مضامین تحریر کرائے جاسکتے ہیں۔

پہلی جماعت سے لے کر دسویں جماعت تک نصاب کا مطالعہ کریں اس میں ضروری اور غیر ضروری ہر بات شامل ہے بعض مواد تو ایسا بھی ہے جسکی ضرورت ہی نہیں تو پھر یہ کیوں ممکن نہیں کہ معذوری سے متعلق معلومات کو نصاب کا حصہ نہ بنایا جاسکے ایسا انگریزی میں بھی ممکن ہے اور اردو میں بھی اور کسی اور مضمون میں بھی اسے شامل کیا جاسکتا ہے اگر ایسا کیا جاتا ہے تو ہمارے خیال میں اس کے اثرات انتہائی مفید مرتب ہونگے اور طلباء پر بھی اس کا گہرا اثر ہو گا اور اس طرح انہیں معلوم ہو سکے گا کہ جب ہم اکیسویں صدی کی دہلیز پر کھڑے ہیں تو ہمیں معذوری پر صرف آنسو بہانے کے بجائے عملی اقدام کرنے کی ضرورت ہے اور وہ یہ جان سکیں گے کہ آج کا معذور اتنا معذور بھی نہیں اور نہ ہی اسے عذر

تلاش کرنے کی کوئی خواہش ہے جدید عہد نے اسے اس قاتل بنا دیا ہے کہ وہ اپنے پاؤں پر کھڑا ہو سکتا ہے اپنی زندگی عزت اور وقار سے گزار سکتا ہے شرط یہ ہے کہ معاشرہ اسکی مدد کرے اسکی مشکلات کو اپنی مشکلات سمجھے اور اسے اپنا رمل سمجھنے کی بجائے ایک نارمل انسان کی طرح اپنے اندر ضم کر لے۔

---

## نابیناؤں کی علمی آنکھیں ”بریل“

بینائی کے چمن جانے کے بعد اب بھی قیامت ٹوٹ پڑتی ہے جبکہ نابینا افراد پڑھ لکھ سکتے ہیں ملازمتیں حاصل کر سکتے ہیں اور ایک کامیاب زندگی گزار سکتے ہیں چلے سب نہ سہی لیکن نابینا افراد میں سے کچھ ایسے ضرور ہیں جو معمول کی زندگی گزارنے کی صلاحیت رکھتے ہیں اور پھر اس صلاحیت کو بروئے کار لا کر کامیاب زندگی گزارنے لگتے ہیں یہ صلاحیت قوت ارادی ہے لیکن قوت ارادی کو اپنے جوہر دکھانے کے لئے کوئی میدان تو چاہئے۔

انیسویں صدی کے اوائل میں اس کا امکان یورپ میں بھی بہت کم تھا۔ نابیناؤں کے لئے چند ادارے تھے لیکن انکی حالت ناگفتہ بہ تھی ہر کیف اسی صدی کے ربع اول میں ایک ایسی نابینا شخصیت پیدا ہوئی جس

نابیناؤں کے لئے قوت ارادی کو اپنے جوہر دکھانے کے لئے کوئی میدان تو چاہئے۔

نہ ہونے کے برابر تھا کیونکہ ابھی بریل کا انداز تحریر موجود نہیں تھا ناپینا طلباء کے لئے ابھرے ہوئے حروف کی کتابیں تیار کی جاتی تھیں لیکن یہ طریقہ کار اس قدر دشوار تھا کہ اس طرح تیار شدہ کتب کی تعداد نہ ہونے کے برابر تھی جو کتابیں موجود تھیں انہیں بھی پڑھنا کوئی آسان نہ تھا ایک ایک حرف کوئی تین تین انچ کا ہوتا اور اس طرح ایک لفظ اور ایک جملے کی وسعت کا اندازہ لگایا جاسکتا ہے ناپینا بچہ آخری حرف کی شناخت کرتے تک یہ بھول ہی جاتا تھا کہ پہلے وہ کون سے حروف کی شناخت کر چکا ہے اس طرح حروف سے لفظ بنانا اور لفظوں سے جملے بنانا ایک معے کو حل کرنے کے برابر تھا جسکی توقع ناپینا بچوں سے کرنا عبث تھا ابھرے ہوئے حروف کے علاوہ ناپیناؤں کے لئے مختلف طریقوں سے کتابیں تیار کرنے کی کوششیں بھی ہوتی رہیں مثلاً "کوشش کی گئی کہ پچکلے ہوئے حروف سے کتب تیار کی جائیں بعض حضرات نے پتھر کے حرف تراشے، کسی نے رسی سے حروف بنائے، موم کے حروف تیار کئے گئے، لکڑی کو آزمایا گیا یہاں تک کہ بچوں سے بھی حروف تیار کئے گئے۔ لیکن کوئی طریقہ بھی کارگر نہ ہوا جس ادارے میں لوئی پڑھتا تھا اسکی لائبریری میں صرف چودہ کتابیں تھیں ان حالات میں کسی ناپینا کا اعلیٰ تعلیم حاصل کرنا محض ایک خواب تھا۔

ایک دن Capt. Charles Barbier اس ادارے میں گیا جہاں لوئی پڑھتا تھا اور ناپینا بچوں کو وہ طریقہ کار سمجھایا جو اس نے اپنے سپاہیوں کو اندھیرے میں پیغام دینے کے لئے تیار کیا تھا اور جسے وہ "Night writing"



کہتا تھا اس کا خیال تھا کہ یہ طریقہ کار نایباؤں کے لئے بھی کار آمد ہو سکے گا۔ اس طریقہ کار کے مطابق آوازوں کو مختلف ابھری ہوئی علامتوں میں پیش کیا گیا اور یہ علامتیں کانڈ پر ابھاری جاتی تھیں لیکن یہ طریقہ بھی نایباؤں کے لئے مفید ثابت نہ ہوا۔ اس میں کپیٹل حروف بنانے کا کوئی طریقہ موجود نہ تھا اور طویل تحریر کیلئے یہ قطعی طور پر نامناسب تھا اور بہت زیادہ جگہ گھیرتا تھا لوئی بریل اس طریقہ کار سے متاثر ہوا اور اس نے فیصلہ کر لیا کہ وہ کوئی ایسا طریقہ کار وضع کریگا جو نایباؤں کے لئے کار آمد ہو سکے اس وقت اسکی عمر بارہ سال تھی اس نے مختلف طریقے آزمائے اور تین سال کی محنت شاقہ کے بعد اس نے چھ نقطوں کا طریقہ کار وضع کر لیا جسے اسکے نام کے حوالے سے بریل کہا جانے لگا۔

یہ عجیب بات ہے کہ شروع میں اس طریقہ کار کی مخالفت ہوئی لیکن

|   |   |   |   |
|---|---|---|---|
| 1 | • | • | 4 |
| 2 | • | • | 5 |
| 3 | • | • | 6 |

تالیف کی دلچسپی کے لئے انگریزی کے ۲۶ حروف درج ہیں۔

A.

|   |   |  |   |
|---|---|--|---|
| 1 | • |  | 4 |
| 2 |   |  | 5 |
| 3 |   |  | 6 |

B.

|   |   |  |   |
|---|---|--|---|
| 1 | • |  | 4 |
| 2 | • |  | 5 |
| 3 |   |  | 6 |

C.

|   |   |   |   |
|---|---|---|---|
| 1 | • | • | 4 |
| 2 |   |   | 5 |
| 3 |   |   | 6 |

D.

|   |   |   |   |
|---|---|---|---|
| 1 | • | • | 4 |
| 2 |   | • | 5 |
| 3 |   |   | 6 |

E.

|   |   |   |   |
|---|---|---|---|
| 1 | • |   | 4 |
| 2 |   | • | 5 |
| 3 |   |   | 6 |

F.

|   |   |   |   |
|---|---|---|---|
| 1 | • | • | 4 |
| 2 | • |   | 5 |
| 3 |   |   | 6 |

$$G_2$$

|   |   |   |   |
|---|---|---|---|
| 1 | • | • | 4 |
| 2 | • | • | 5 |
| 3 |   | • | 6 |

$$H_2$$

|   |   |   |   |
|---|---|---|---|
| 1 | • |   | 4 |
| 2 | • | • | 5 |
| 3 |   |   | 6 |

$$I_2$$

|   |   |   |   |
|---|---|---|---|
| 1 |   | • | 4 |
| 2 | • |   | 5 |
| 3 |   |   | 6 |

$$J_2$$

|   |   |   |   |
|---|---|---|---|
| 1 |   | • | 4 |
| 2 | • | • | 5 |
| 3 |   |   | 6 |

$$K_2$$

|   |   |  |   |
|---|---|--|---|
| 1 | • |  | 4 |
| 2 |   |  | 5 |
| 3 | • |  | 6 |

$$L_2$$

|   |   |  |   |
|---|---|--|---|
| 1 | • |  | 4 |
| 2 | • |  | 5 |
| 3 | • |  | 6 |

$$M_2$$

|   |   |   |   |
|---|---|---|---|
| 1 | • | • | 4 |
| 2 |   |   | 5 |

$$N_2$$

|   |   |   |   |
|---|---|---|---|
| 1 | • | • | 4 |
| 2 |   | • | 5 |

|     |   |   |   |
|-----|---|---|---|
| 1   | • | • | 4 |
| Q.2 | • | • | 5 |
| 3   | • |   | 6 |

|     |   |   |   |
|-----|---|---|---|
| 1   | • |   | 4 |
| R.2 | • | • | 5 |
| 3   | • |   | 6 |

|     |   |   |   |
|-----|---|---|---|
| 1   |   | • | 4 |
| S.2 | • |   | 5 |
| 3   | • |   | 6 |

|     |   |   |   |
|-----|---|---|---|
| 1   |   | • | 4 |
| T.2 | • | • | 5 |
| 3   | • |   | 6 |

|     |   |   |   |
|-----|---|---|---|
| 1   | • |   | 4 |
| U.2 |   |   | 5 |
| 3   | • | • | 6 |

|     |   |   |   |
|-----|---|---|---|
| 1   | • |   | 4 |
| V.2 | • |   | 5 |
| 3   | • | • | 6 |

|     |   |   |   |
|-----|---|---|---|
| 1   |   | • | 4 |
| W.2 | • | • | 5 |
| 3   |   | • | 6 |

|     |   |   |   |
|-----|---|---|---|
| 1   | • | • | 4 |
| X.2 |   |   | 5 |
| 3   | • | • | 6 |

|     |   |   |   |
|-----|---|---|---|
| 1   | • | • | 4 |
| Y.2 |   | • | 5 |
| 3   | • | • | 6 |

|     |   |   |   |
|-----|---|---|---|
| 1   | • |   | 4 |
| Z.2 |   | • | 5 |
| 3   | • | • | 6 |

بریل ایک انتہائی مفید طرز تحریر

ہے جس نے نابیناؤں کی زندگی میں ایک انقلاب برپا کر دیا ضرورت اس امر کی ہے کہ حکومت اور فلاحی ادارے بریل کے پرپس قائم کریں اور ہر طرح کی کتب میا کی جائیں۔ بریل ایک باقاعدہ نظام تحریر ہے جس سے بینا حضرات بھی استفادہ کر سکتے ہیں سالہا سال سے سندھ کے سکولوں اور کالجوں میں بریل کو اختیاری مضمون کے طور پر پڑھایا جا رہا ہے بینا طلباء کی ایک بہت بڑی تعداد بریل سیکھتی ہے وہ اس طرح نابیناؤں کے لئے کتب بھی تیار کر سکتے ہیں اور خود بھی استفادہ کر سکتے ہیں۔ بریل پڑھنے کے لئے روشنی کی کوئی ضرورت نہیں چنانچہ پاکستان جیسے ترقی پذیر ممالک میں جہاں بجلی کا کوئی اعتبار ہی نہیں ہوتا بریل بینا افراد کے لئے بھی مفید ثابت ہو سکتی ہے اور پھر عام طور پر پچاس سال کی عمر کے بعد بعض حضرات کی بینائی کمزور ہونے لگتی ہے۔ بریل اس صورت میں بھی مفید ثابت ہو سکتی ہے اور یورپ میں تو پچاس سال کے بعد بہت سے لوگ بریل ہی کو لکھنے پڑھنے کا ذریعہ بنا لیتے ہیں اگر سندھ کی طرح پاکستان کے دوسرے صوبوں میں بھی بریل کو متعارف کرایا جائے اور اسے سکولوں اور کالجوں میں اختیاری مضمون کے طور پر پڑھایا جائے تو اس سے نابیناؤں کیلئے بڑی سہولت ہو سکتی ہے اور بینا حضرات بھی فائدہ اٹھا سکتے ہیں ضرورت اس امر کی ہے کہ بریل کی افادیت کو محسوس کیا جائے اور اس میں زیادہ سے زیادہ کتب تیار کی جائیں۔

## نابیناؤں کی اولاد کے مسائل

جس ترقی پذیر معاشرے میں ہم سانس لے رہے ہیں یوں تو یہ مسائل سے بھرپور ہے ہی لیکن کچھ مسائل خصوصی صورت حال کے تحت زیادہ اذیت ناک اور تکلیف دہ نظر آنے لگتے ہیں ان مسائل کی شدت میں خود شعوری یا لاشعوری طور پر بسا اوقات ہمارے اپنے عزیز و اقارب بھی اضافہ کرتے رہتے ہیں۔ حلیس نے کہا تھا کہ انسان انسان کا بدترین دشمن ہے اور یہی بات ٹیکسٹر نے اپنے المیوں میں واضح کی ہے کہ انسان نے انسان کو اسکی بدترین حالت تک پہنچا دیا ہے۔ زمین و آسمان کی آفات ہی ہماری کمر توڑنے کیلئے کیا کم ہوتی ہیں کہ ہم اپنے عزیزوں اور اپنے احباب کے رویوں کا کچھ اس بری طرح شکار ہو جائیں کہ بعض اوقات جانبر بھی نہ ہو پائیں۔ میرے اس نقطہ نظر کو قنوطیت پر معمول نہ کیا جائے۔ اگر مسائل کا معروضی مطالعہ کیا جائے تو یہ حقیقت و اشکاف ہوتی ہے بقول شاعر۔

دیکھا جو تیرکما کے کہیں گاہ کی طرف  
اپنے ہی دوستوں سے ملاقات ہو گئی

تاریخ بھی کچھ اسی طرح کے تلخ حقائق کی نشان دہی کرتی ہے اور ہمارا موجودہ عمرانی مطالعہ بھی کچھ اسی طرح کے حقائق پیش کرتا ہے۔

جہاں تک نابینا افراد کے مسائل کا تعلق ہے ان کا کوئی حد شمار نہیں اور اسکی واضح وجوہات بھی ہیں جن سے ہر صاحب دل اور صاحب احساس کو بخوبی واقف ہونا چاہئے وہ خاص مسئلہ جو اس وقت ملحوظ نظر ہے وہ نابینا افراد کی اولاد کا مسئلہ ہے۔ یوں تو اولاد کی تعلیم و تربیت ہمیشہ ایک بہت بڑا چیلنج رہی ہے اور ماں باپ اسی کوشش میں بسا اوقات اپنی جان جان آفریں کے سپرد کر دیتے ہیں لیکن جہاں تک بے گھر حضرات کا تعلق ہے تو یہ مسئلہ کچھ زیادہ ہی سنگین صورت اختیار کر لیتا ہے لیکن اسکا طرف کبھی کوئی خصوصی توجہ نہیں دی گئی۔ اول تو خود بچانویں فی صد نابینا افراد مجرد زندگی گزارنے پر مجبور ہوتے ہیں حالانکہ انھیں معاشرے کے دیگر افراد سے کہیں زیادہ ازدواجی زندگی کی ضرورت ہے انھیں کوئی ایسا ساتھی ہر وقت درکار ہوتا ہے جو انکی مدد کرے ان کے دکھ اور سکھ میں ان کا ساتھی ہو ماں باپ آہستہ آہستہ اس پوزیشن میں نہیں رہتے کہ وہ بے بھر اولاد کی معاونت کر سکیں چنانچہ نابینا افراد اپنی رفیقہ حیات اور پھر اپنی اولاد کے حوالے ہی سے اپنی بعض مشکلات کو حل کر سکتے ہیں لیکن بد قسمتی سے ہمارے ملک میں ابھی اتنا شعور بیدار نہیں ہوا کہ نابینا افراد کو ازدواجی زندگی نبھانے کا اہل تصور کیا جائے بہر کیف جہاں کہیں ایسا ممکن ہو گیا ہے وہاں بعض حالات میں بڑے حوصلہ افزا نتائج سامنے آئے ہیں لیکن میں

آپکی توجہ چند ایسے حقائق کی طرف مبذول کرانا چاہتا ہوں جنہیں عام طور پر نظر انداز کیا گیا ہے یا کسی کے ذہن میں سرے سے ایسے مسائل کا احساس ہی پیدا نہیں ہو سکا۔ یہ ٹھیک ہے کہ اگر ٹائینا افراد صاحب اولاد ہو جائیں تو ان کے کئی ایک مسائل حل ہو جاتے ہیں وہ اپنے بچوں کی مدد سے زندگی کے معمولات قدرے آسانی سے سرانجام دے پاتے ہیں لیکن اہم بات یہ ہے کہ بچے کی زندگی میں ایک بہت بڑا عرصہ ایسا ہوتا ہے جب اسے اپنے ماں باپ کی ضرورت ہوتی ہے ایک ٹائینا شخص جسے خود چلنا پھرنا سفید چھڑی کی مدد کے باوجود بھی ہمارے معاشرتی سیاق و سباق میں خاصہ مشکل ہوتا ہے اسکے لئے اپنی اولاد کی تربیت اور تعلیم کے فرائض سے عمدہ براء ہونا کس قدر دشوار ہوگا اس کا اندازہ لگایا ہی نہیں گیا ایک ٹائینا باپ اپنے بچے کو علاج معالجے کے لئے جب چاہے لے جاتا تو سکتا ہے اور پھر جب بچہ سکول میں داخل ہوتا ہے تو پینا والد کسی نہ کسی سواری پر بٹھا کر خود ادارے تک چھوڑ آتا ہے لیکن ٹائینا باپ کے لئے یہ ایک اضافی ذمہ داری ہوتی ہے اسے بہر طور کسی سواری کا بندوبست کرنا پڑتا ہے اور آج کی ہو شریا گرانی میں سواری کا اہتمام خاصا مشکل ہوتا ہے۔ صحت اور تعلیم کے مسائل تو ہیں ہی ویسے بھی زندگی کے معمولات میں بہت سے کام سرانجام دینا ہوتے ہیں پھر ہمارے معاشرے میں ٹائینا افراد کے لئے معاش کا مسئلہ ویسے ہی بڑا گھمبیر ہے وہ اپنی زندگی جانے کن کن مصائب سے دوچار ہو کر گزارتا ہے اسکی امید اسکی اولاد ہوتی ہے کہ جب اسکے بچے



بڑے ہو جائیں گے تو شاید اسے کچھ اچھے دن نصیب ہوں اس کے گھر میں خوشحالی آئے اور وہ بھی عام شہریوں کی طرح زندگی گزار سکے لیکن ہمارے ملک میں جہاں ملازمتیں محض خواب ہو کر رہ گئی ہیں جہاں ہر شخص ذریعہ معاش تلاش کرنے میں ہمہ وقت سرگرداں دکھائی دیتا ہے وہاں ٹائیٹا افراد کے بچے بھی اسی صورت حال سے دوچار ہوتے ہیں یاد رہے کہ ایسے نوجوانوں کی ملازمت اور ذریعہ معاش پر اس کے پورے گھر کا انحصار ہوتا ہے اس لئے ضروری ہے کہ جہاں ٹائیٹا افراد کے لئے ملازمتوں میں ایک فی صد کوٹہ مقرر کیا گیا ہے وہاں انکی اولاد کے سلسلے میں بھی کوئی اسی طرح کی صورت حال پیدا کی جائے۔ یہاں اس امر کی نشاندہی انتہائی اہم ہے کہ ٹائیٹا حضرات ایک فیصد کوٹے سے بہت کم فائدہ اٹھا رہے ہیں اور چونکہ باقی معذورین بھی اسی ایک فیصد کوٹے سے استفادہ کرتے ہیں اسی لئے ٹائیٹا افراد کے حصے میں جو کچھ آتا ہے وہ نہ ہونے کے برابر ہوتا ہے اور ایک فیصد کوٹے پر عمل درآمد ہماری اطلاع کے مطابق خال خال ہی ہوتا ہے بہر کیف ٹائیٹا افراد کو تو کسی نہ کسی بہانے سے اس کوٹے سے فیض یاب ہونے کا کم سے کم موقع ملتا ہے کم از کم انکی اولاد تو اس طرح کی سہولت سے بہر کیف فائدہ اٹھا سکتی ہے کیونکہ انہیں کوئی معذوری لاحق نہیں ہوتی کہ جس کے تصور ہی سے ہمارے معاشرتی ڈھانچے پر لرزہ طاری ہو جاتا ہے اور ترامیم کے چند لفظ ادا کر کے وہ اپنی سرخروئی کا سامان بہم کر لیتا ہے بہر حال ہمارے خیال میں یہ ایک ایسا مسئلہ ہے جسکی طرف ٹائیٹا افراد کی

تنظیموں کی توجہ بھی بہت کم ہوتی ہے۔ اس لئے ضرورت اس امر کی ہے کہ اس پہلو کو اجاگر کیا جائے تاکہ کسی طریقہ سے تو نایمنا افراد کے مسائل کو کم کرنے کی کوئی سبیل نکل سکے۔

## نابینا افراد اور اُن کا بچپن

ماہرین نفسیات اور عمرانیات اس امر پر متفق ہیں کہ زندگی کے اولین ایام کسی فرد کی شخصیت کی تعمیر میں اساسی اہمیت کے حامل ہیں وہ عوامل و عناصر جو شخصیت کی پرداخت کرتے ہیں یقیناً لائق اعتنا ہونے چاہئیں۔ معاشرہ لاکھ سہولیات فراہم کرے بچہ جوان ہو کر زندگی کی بے پناہ مسرتوں سے فیض یاب ہو جائے وہ اپنی قوت بازو سے اپنی جگہ بنا لے لیکن بچپن کے خواب، تمنائیں، امیدیں، خوشیاں، رنج، مایوسیاں اور ناامیدیاں اہم کردار ادا کرتے ہیں اور چمکتی دھمکتی، ہنستی کھیلتی شخصیت کے دل و دماغ میں جھانک کر دیکھئے تو بچپن کے سائے اپنی تاریکیاں پھیلاتے ہوئے نظر آتے ہیں اور اسی طرح بچپن کی خوشیاں زندگی کو اثر انداز کرتی ہوئی دکھائی دیتی ہیں۔ فرائڈ نے تحلیل نفسی کے حوالے سے بچپن کی اہمیت پر خاطر خواہ روشنی ڈالی ہے۔ اس لئے بچپن اور اس کے ماحول کا گہرا تعلق ہے بلکہ اس تعلق ہی سے زندگی نشوونما پاتی ہے اور شخصیت ارتقاء کی منازل طے کرتی ہے۔ گہرہ اولین دستان ہوتا ہے جو بچے کی شخصیت میں رنگ بھرتا

ہے، توانائیاں عطا کرتا ہے اور راہیں متعین کرتا ہے۔ اگر یہی بچپن حقا نصیبی اور یاسیت کے حوالے ہو جائے تو تمام کوششیں اور کاوشیں با اوقات رائیگاں چلی جاتی ہیں۔

ٹائینا بچوں کی تعلیم و تربیت کے حوالے سے ان کے بچپن کے حالات کا مطالعہ انتہائی دلچسپ ہوگا۔ ذرا غور فرمائیے۔ جب کسی گھر میں بچہ پیدا ہوتا ہے تو گویا خوشیوں کا سیلاب اٹھ آتا ہے ہر طرف امیدوں اور آرزوؤں کی ریل پیل ہوتی ہے۔ والدین دل خوش کن منصوبے بناتے ہیں۔ اپنے لخت جگر، اپنے مستقبل، اپنے نور نظر کے لئے۔ لیکن اگر وہ بچہ بینائی سے محروم ہو تو ماں باپ کے پاؤں تلے کی زمین نکل جاتی ہے ان کی آرزوؤں اور امتگوں کا خون ہو جاتا ہے وہ اپنے بچے کا کسی سے ذکر تک بھی نہیں کرتے اور اعزہ و اقارب یہ اطلاع ملنے پر آہوں، بکاہوں، مایوسیوں اور حسرتوں کے تحفے لئے آن پہنچتے ہیں۔

ہمارے معاشرے میں اس طرح کا طرز عمل قابل فہم بھی ہے چونکہ ٹائیناؤں کی زندگی ایک انتہائی حوصلہ شکن تصویر پیش کرتی ہے۔ سڑکیں، گاڑیاں، بازار اس کے گواہ ہیں۔ پھر والدین اور اعزہ و اقارب کا مایوس ہونا کوئی غیر فطری امر بھی نہیں۔ ضرورت اس امر کی ہے کہ عہد جدید کی نعمتوں اور کامرائیوں سے جس طرح ٹائینا حضرات فائدہ اٹھا سکتے ہیں عوام الناس کو روشناس کرایا جائے کہ ٹائینائی اپنی جھولیوں میں مصائب تو لے کر

آتی ہے لیکن اگر جدید سہولیات سے کماحقہ استفادہ کیا جائے تو نابینا حضرات ایک بھرپور اور توانا زندگی گزار سکتے ہیں بلکہ اپنے بہت سے بیٹا ساتھیوں کے مقابلے میں زندگی کی دوڑ میں بہت آگے نکل سکتے ہیں اگر عوام الناس کو اس حقیقت سے آشنائی ہو تو کسی نابینا بچے کی پیدائش پر صف ماتم پہنچنے کی بجائے مشکلات سے نبرد آزما ہونے کی تیاریوں کا سراغ ملے گا والدین مایوس ہونے کے بجائے اس حقیقت کو چیلنج کے طور پر قبول کریں گے۔

علاوہ ازیں اس امر کی ضرورت ہے کہ نابینا بچوں کے لئے والدین کو اس چیلنج سے نبرد آزما ہونے کے لئے تنہا نہ چھوڑا جائے اور حکومت نابینا بچوں کی کفالت کے لئے وظیفہ مقرر کرے تاکہ ایسے بچے کی پرداخت میں جو غیر معمولی اخراجات اٹھتے ہیں انہیں پورا کیا جاسکے جب والدین کو یہ معلوم ہوگا کہ ان کا بچہ دیگر بینا بچوں کی طرح زیور علم و ہنر سے آراستہ و پیراستہ ہو سکتا ہے اور ان کے لئے سارا بھی بن سکتا ہے تو ان کی مایوسی از خود دم توڑ دے گی اور انہیں ایک طرح کی تسکین میسر ہوگی۔

حقیقت یہ ہے کہ نابیناؤں کی تعلیم و تربیت اور بحالی کے لئے این جی اوز اور حکومتی ادارے اپنی بساط کے مطابق جتنی کوششیں چاہیں کر لیں جب تک وہ نابینا افراد کے والدین اور اعزہ و اقارب کو ساتھ لے کر نہیں چلیں گے ان کی کوششیں بار آور ثابت نہیں ہو سکتیں۔ ضرورت اس امر کی

ہے کہ نایبناؤں کے لئے تنظیمیں والدین کو اپنا رکن بنائیں اور انہیں ساتھ لے کر چلیں۔ یہ انتہائی ضروری ہے کہ پڑھے لکھے ماں باپ جدید خطوط پر اپنے بچوں کی تربیت کریں خود بریل سیکھ لیں تاکہ گھر میں اپنے بچوں کو بریل سکھاسکیں۔ ہمارے سامنے اکا دکا مثالیں موجود ہیں کہ والدین نے خود بریل سیکھی اور پھر اپنے بچوں کو سکھائی جیسا کہ قارئین کو معلوم ہوگا کہ بریل ایک ایسا انداز تحریر ہے جو ابھرے ہوئے لفظوں پر مشتمل ہوتا ہے جسے نایبنا بچے چھو کر پڑھ لکھ سکتے ہیں۔

علاوہ ازیں یہ بھی انتہائی ضروری ہے کہ نایبناؤں کے والدین نایبناؤں کی نفیات سے پوری طرح آگاہ ہوں اور ان کی تربیت سائنسی خطوط پر کریں غام مشاہدہ ہے کہ یا تو والدین نایبنا بچوں کو بالکل نظر انداز کر دیتے ہیں اور اس طرح وہ مایوسیوں کا شکار ہو جاتے ہیں یا پھر اتنی غیر ضروری توجہ دیتے ہیں 'لاڈ پیار کرتے ہیں کہ وہ ابنا رمل ہو کر رہ جاتے ہیں اور ان میں اعتماد اور حوصلہ پیدا ہی نہیں ہوتا۔ نایبنا افراد کی تعلیموں کا فرض ہے کہ اس طرح کے سمینار اور سہوزیا منعقد کریں جس میں ایسے والدین مدعو ہوں یہ حقیقت ہے کہ نایبنا بچے نایبناؤں کے لئے اداروں میں پڑھتے لکھتے ہیں اور اعتماد بھی حاصل کر لیتے ہیں لیکن ان کے گھر کا ماحول ان سے اعتماد چھین لیتا ہے ان کے ماں باپ یہ باور ہی نہیں کر پاتے کہ وہ کسی طرح اپنے پاؤں پر کھڑے ہونے کے قابل ہو سکتے ہیں اور جب والدین اور اعزہ و

اقارب کا یہ خیال ہوگا تو پھر معاشرے کے دیگر افراد سے کیا گلہ ہو سکتا ہے لیکن اس میں ایسے والدین مورد الزام نہیں ٹھہرائے جاسکتے بلکہ اس کے ذمہ دار وہ ادارے ہیں جو ایسے والدین کی تعلیم و تربیت کا اہتمام ہی نہیں کرتے ان سے کوئی رابطہ نہیں رکھتے یہ سچ ہے کہ ایسے والدین اکثر ناخواندہ ہوتے ہیں لیکن اس کے باوجود وہ والدین ہوتے ہیں اور انہیں حقائق سے روشناس کرا کے ان کا تعاون حاصل کیا جاسکتا ہے اور ان کا تعاون ناپینا بچوں کی تعلیم و تربیت میں اہم کردار ادا کر سکتا ہے ایسے والدین کو خاص طور پر ناپینا افراد کے مسائل سے آگاہ کیا جائے تاکہ وہ خود یہ کہہ سکیں کہ سچ ہے کہ ان کا ناپینا بچہ بھی ایک دن اپنے پاؤں پر کھڑا ہو سکے گا بلکہ ان کے پینا بچوں کی طرح ان کا سارا بن سکے گا، قوم و ملک کے لئے اہم خدمات سرانجام دے سکے گا اور اگر صحیح حالات مہیا ہوں تو میلن کیلر اور ڈاکٹر طہ حسین بن سکے گا۔



## نابینائی اور تفریحی مشاغل

اس میں کلام نہیں کہ مصروف آدمی کے پاس اشک ریزی کے لئے کوئی وقت نہیں ہوتا لیکن یہ بھی ایک ناقابل تردید حقیقت ہے کہ ہمہ وقتی مصروفیت، دوڑ دھوپ، تنگ و تاز جسے Mathew Arnold نے "Sick Horry" کہا ہے اور جسکے خلاف ورڈزور تھ یوں ٹالہ کناں دکھائی دیتا ہے۔

"The world is too much with us' late and soon.  
Getting and spending' we lay waste our powers:  
Little we see in Nature that is ours:  
We have given our hearts away' a sordid boon!  
اور ایک اور شاعر William Davies یوں رقمطراز ہے۔

"What's this life if full of care  
We have no time to stand and stare."

انسانی اعصاب کو مفلوج کر سکتی ہے اور اسکی تخلیقی صلاحیتیں ختم ہو کر رہ جاتی ہیں جہاں محنت عظمت کی ضامن ہے وہاں تفریح کے چند لمحات بھی صلاحیتوں اور قلب و ذہن کی قوتوں کو تر و تازہ رکھنے کے لئے از بس ضروری ہیں۔ مہذب اقوام محنت اور تفریح میں ربط باہمی قائم رکھتی ہیں اور توازن کو بگڑنے نہیں دیتیں۔



Benjamin Disraeli نے کہا تھا۔

"Increased means and increased leisure are  
the too civilisers of man."

Russell نے کہا۔

"The thing I would wish to obtain from money  
would be leisure with security."

اس سے یہ حقیقت اظہر من الشمس ہو جاتی ہے کہ تفریح کار جہاں کو  
جاری و ساری رکھنے کے لئے کس قدر ناگزیر ہے۔ یہی وجہ ہے کہ  
Comte de Mirabeau کہتا ہے۔

"I will not exchange my leisure hours  
for all the wealth in the world."

لیکن یہ تفریحی لمحے توازن سے بہرہ ور ہونے چاہئیں کیونکہ یہی بقائے  
حیات کے لئے ضروری ہے۔ Tynbee کہتا ہے۔

"To be able to fill leisure intelligently  
is the last product of civilisation."

انہی معروضات کے بعد ہمیں یہ کہنا ہے کہ اگر یہ مان لیا گیا ہے کہ  
بے بھر حضرات بھی گوشت پوست کے جیتے جاگتے انسان ہیں تو ان کے لئے  
بھی تفریحی مشاغل از بس ضروری ہیں انہیں بھی کار جہاں ادا کرنے ہوتے  
ہیں۔ ان کی زندگیوں میں بھی الجھنیں، کشمکش اور تصادم ہوتے ہیں لیکن یہ  
دنیا بوجہ آنکھ کی دنیا بن کر رہ گئی ہے اور باقی حیات کے ساتھ زندگی نے  
روایتی سوتیلی ماں کا سا سلوک کیا ہوا ہے ہر تفریح آنکھ کو خوش کرنے کے  
لئے وقف ہے بہر کیف نابینا حضرات کو بھی سکون و راحت کے چند لمحات  
درکار ہیں۔ لیکن ہمارا مشاہدہ ہے کہ انکے تفریحی مشاغل کو اکثر طرز و تعریض  
کا نشانہ بنایا جاتا ہے یہاں تک کہ ان کے لبوں پر کھیلتی ہوئی مسکراہٹیں بھی

تعجب کا باعث بنتی ہیں مجھے میرے ایک دوست نے بتایا کہ آج اس کے ساتھ ایک عجیب واقعہ ہوا کوئی آواز اس کی سماعت سے گھرائی۔  
 ”دیکھو حافظہ وی ہدا اے“ اسی طرح اگر کوئی ٹاپینا موسیقی سے دل بہلانے لگے تو اس کے لئے بھی طرح طرح کے کلمات ادا کئے جاتے ہیں ٹاپیناؤں کو تو گویا سادھو سمجھ لیا گیا ہے ان کی زندگی میں نہ کوئی مسکراہٹ ہے نہ کوئی قہقہہ۔ انہیں تو اللہ اللہ کرتے رہنا چاہئے۔ یہ سچ ہے کہ ذکر خدا اطمینان قلب کا ضامن ہے لیکن ثواب دارین حاصل کرنے کے لئے محض کسی بے بصر کی خدمات حاصل کرنا درست دکھائی نہیں دیتا اس کا بھی زندگی پر اتنا ہی حق ہے جتنا کہ کسی پینا فرد کا۔

Lewis Mumford اس ضمن میں لکھتا ہے۔

"A society that gives to one class all the opportunities for leisure and to another all the burdens of work' dooms both classes to spiritual sterility."

ان تمام معاشرتی رویوں کے باوجود ٹاپینا حضرات کسی نہ کسی طریقے سے اپنے فارغ کلمات کو دلچسپ بنانے کی سعی ضرور کرتے ہیں ان کے پاس بہت سی ان ڈور گیمز بھی ہیں جن میں مصروف رہ کر وہ اپنے فرصت کے لمحوں کو دلچسپ بنا سکتے ہیں مگر یہ گیمز پاکستان میں مہیا نہیں ہیں کیونکہ انہیں خصوصی طور پر تیار کرنا پڑتا ہے ٹاپینا حضرات ان گیمز میں اپنے جوہر خوب دکھاتے ہیں ضروری ہے کہ اس ضمن میں رہنمائی فراہم کی جائے اور ان کھیلوں کو منظم کیا جائے۔ ٹاپینا حضرات کو کرکٹ کھیلتے ہوئے تو بہت سے قارئین نے دیکھا ہوگا۔ یہ ایک ایسی گیند استعمال کرتے ہیں جس میں ٹھنڈا ڈال دیئے جاتے ہیں اور وکٹس کے پاس کسی ڈرم سے آواز پیدا کی جاتی ہے تاکہ ٹاپینا کو ست کا اندازہ ہو سکے۔ اس طرح کہ کرکٹ قومی

اور بین الاقوامی طور پر بھی کھیلی جاتی ہے اگر اس تمام طریقہ کار میں کوئی سقم دکھائی دے تو اسے نظر انداز کر دیا جانا چاہئے میرے ایک ناپیٹا استاد نے مجھے ایک بار کہا۔ ”ناپیتاؤں کو وہ کام نہیں کرنا چاہئے جس میں Perfection نہ ہو اور وہ بات استہزا کا باعث بنے۔ مجھے استاد محترم کی رائے سے تب بھی اختلاف تھا اور اب بھی ہے دراصل دل کو خوش کرنے کے لئے جو کچھ بھی کیا جائے درست ہونا چاہئے بشرطیکہ وہ اخلاقی طور پر درست ہو۔ ناپیتاؤں کے لئے اداروں میں اکثر و بیشتر موسیقی سکھانے کا اہتمام بھی کیا جاتا ہے تاکہ ان کی تفریح کا کوئی سامان پیدا ہو سکے لیکن ایسے ادارے جو پبلک کے عطیات سے چلتے ہیں ان میں ایسا کرنا بھی مشکلات کا باعث ہوتا ہے کیونکہ موسیقی کو جائز تصور نہیں کیا جاتا اور اس میں شک بھی نہیں کہ موسیقی ہماری اسلامی ثقافت کی ترجمان نہیں لیکن صورت حال کا جائزہ وسیع تر تناظر میں لیا جانا چاہئے اور اصولوں کے نفاذ میں تخصیص سے کام نہیں لیا جانا چاہئے۔ صرف اسی طرح ہم ایک بھرپور معاشرتی اکائی کے طور پر زندہ رہ سکتے ہیں۔

# نابینائی

## ملٹن اور شیکسپیر کی نظر میں

میرے ایک دوست نے مجھے ایک بار کہا کہ نابیناؤں کے خلاف تعصبات پھیلانے میں ادباء اور شعراء کا بھی ہاتھ ہے وہ نابینائی کو کچھ اس طرح پیش کرتے ہیں کہ وہ بے چارگی کی تصویر بن کر رہ جاتی ہے اس میں تو کلام نہیں کہ نابینائی ایک بہت بڑا چیلنج ہے اور اس کے اپنے عذاب ہیں لیکن یہ بھی سچ ہے کہ ہمت کے کوہ گراں کے سامنے ان عذابوں کا تیشہ نہیں چلتا ہر کیف میں نے اپنے فاضل دوست کی خدمت میں عرض کی کہ اس طرح کے تعصبات پھیلانے میں ادباء اور شعراء کا زیادہ قصور نہیں کیونکہ ان کے رویے بڑی حد تک معاشرتی رویوں ہی سے ہم آہنگ ہوتے ہیں۔ یہی بات سڈنی (Sidney) نے کسی تھی کہ شاعر کچھ وثوق سے نہیں کہتا اس لئے اسے دروغ گو نہیں کہا جاسکتا اور غالباً ”وہ افلاطون (Plato) کے اس اعتراض کا جواب دے رہا تھا کہ شاعر دروغ گو ہوتے ہیں اس لئے انہیں ”مثالی جمہوریہ“ سے باہر نکال پھینکنا چاہئے۔

جب میں اس مسئلے کے مختلف پہلوؤں پر غور کرنے لگتا ہوں تو اس نتیجے پر پہنچتا ہوں کہ گو شاعر اور ادیب معاشرتی رویوں ہی سے اپنی تخلیقات کے لئے مواد اخذ کرتے ہیں لیکن یہ بھی سچ ہے کہ ادیب اور شاعر بے بنیاد رویوں کے خلاف علم بغاوت بھی بلند کر دیتے ہیں اگرچہ احتجاج فنکارانہ تقاضوں کو ملحوظ نظر رکھتے ہوئے کیا جاتا ہے۔ چنانچہ جہاں شاعر اپنے عہد

سے متاثر ہوتا ہے وہاں اسے متاثر بھی کرتا ہے۔  
 جہاں تک ٹائپنگ کا سوال ہے بالعموم ماضی میں ہمارے شعراء اور  
 ادباء کے سامنے اس کی یاں انگیز تصویر ہی آئی ہے۔ اس لئے ان کا  
 فنکارانہ وجدان اسے اسی انداز سے پیش کرتا رہا ہے چنانچہ ٹیکسٹر جیسا  
 عظیم المرتبت اور قد آور ڈرامہ نگار بھی ٹائپنگ کے اسی پہلو کو پیش کرنا ہوا  
 دکھائی دیتا ہے۔ کہا جاسکتا ہے کہ ٹیکسٹر ڈرامہ نگار تھا اس لئے اس کے  
 کرداروں کے خیالات کو اس سے منسوب نہیں کیا جاسکتا یہ بات بڑی حد  
 تک درست بھی ہے لیکن اگر کسی صورت حال کا ایک پہلو ہی ہمارے  
 سامنے آئے تو ہمیں ڈرامہ نگار کی جانبداری کا احتمال ضرور گزرے گا۔  
 ٹیکسٹر کے معرکہ الاراء ڈرامے King Lear کے ایک کردار Gloucester کی  
 آنکھیں نکال دی جاتی ہیں اور وہ یاسیت کے عالم میں یوں گویا ہوتا ہے۔  
 "All dark and comfortless" اس کا بیٹا Edgar اسے دیکھ کر درد بھرے انداز  
 میں پکار اٹھتا ہے۔

My father poorly led! World! World! oh World!

But that thy strange mutations make us hate thee

Life would not yield to age.

گویا ٹائپنگی موت سے بدتر ہے۔ یہی وجہ ہے کہ Gloucester یوں ہی  
 کی اتھاہ گمراہیوں میں غرق ہو جاتا ہے اور کہہ اٹھتا ہے۔

I have no way and therefore want no eyes.

لیکن یہ بلائے ناگہانی اس کی صلاحیتوں کو بیدار کر دیتی ہے اور وہ کہنے لگتا  
 ہے۔

"I stumbled when I saw: full oft 'tis seen

our means secure us and our mere defects

Prove our commodities.

خون کے آنسو روتا ہے لیکن Gloucester کا احساس بیدار ہو جاتا ہے اور وہ اپنے بیٹے Edgar جسے غلطی سے اس نے مجرم سمجھ لیا تھا اسے اب برہنہ گرداگر کی شکل میں اپنے پاس محسوس کر کے پہچانتا تو نہیں لیکن اسے اسکی برہنگی پر ترس آ جاتا ہے اور وہ اپنے ساتھی سے کہتا ہے کہ وہ اس کے لئے کوئی لباس لے آئے تو وہ اسکا بڑا ممنون ہوگا۔ Gloucester جب Lear سے ملتا ہے جو خود بھی اپنی بیٹیوں کی ظالمانہ ناپاسی کے باعث اپنے حواس کھو بیٹھا ہے تو Lear اسے کچھ کچھ پہچاننے لگتا ہے اور اسے کہتا ہے پڑھو یہ ایک چیلنج ہے تو Gloucester زندگی کے بارے میں کچھ جانتا ہے تو وہ حیرت سے پوچھتا ہے۔

"What art mad? A man may see how this world goes with no eyes"

اگرچہ Gloucester کہہ چکا ہے کہ وہ محسوسات سے اور اک حیات کرتا ہے لیکن Lear کو یہ بات انتہائی تعجب خیز لگتی ہے یہ درست ہے کہ Lear نیم دیوانگی کی کیفیت میں ہے لیکن جہاں وہ زندگی کے سینکڑوں اسرار و رموز انتہائی سچائی سے بیان کر رہا ہوتا ہے اسے اس امر پر تعجب نہیں ہوتا چاہئے تھا کہ ایک بے لہر زندگی کے بارے میں بے بہرہ ہوتا ہے لیکن اس سے زیادہ تعجب خیز بلکہ مضحکہ خیز صورت حال اس وقت سامنے آتی ہے جب Gloucester 'Edgar سے کہتا ہے کہ وہ اسے پہاڑی پر لے جائے تاکہ وہاں سے گر کر وہ خود کشی کر لے۔ Edgar اسے ہموار راستے پر لے جا رہا ہوتا ہے اور اسے باور کراتا ہے کہ وہ پہاڑی پر چڑھ رہا ہے۔ Gloucester "You do climb up it" now look how we labour" کہتا ہے۔

Me thinks that the ground is even. لیکن پھر وہ یہ مان جاتا ہے کہ وہ پہاڑی کی انتہائی بلندی پر پہنچ گیا ہے۔ سوال یہ ہے کہ کیا ایک بے لہر انسان بلندی پر چڑھائی کا اندازہ نہیں لگا سکتا حالانکہ اس کا تعلق بیٹائی سے

نہیں بلکہ جسمانی محنت سے ہے لیکن شیکسپیر نے ٹایٹانی کے مسئلے کو یہاں بے چارگی سے بلکہ بے حسی سے منسلک کر دیا ہے جس کی توقع شیکسپیر جیسے اسقدر عظیم ڈرامہ نگار سے نہیں ہو سکتی تھی لیکن یاد رکھنا چاہئے کہ شیکسپیر یہ سب کچھ سولہویں صدی میں لکھ رہا تھا جب ٹایٹانی سچ سچ زندگی کی تشبیخ سے مماثل تھی لیکن یہ اس ہمہ شیکسپیر جیسے ناخدا روزگار کو اس حقیقت کا بھی ادراک ہونا چاہئے تھا کہ ٹایٹانی محض ایک جسمانی محرومی ہے۔ بہت سی دوسری صلاحیتوں کی تشبیخ نہیں۔ یہ بھی کہا جاسکتا ہے کہ Gloucester صرف ٹایٹانی سے دو چار نہیں تھا بلکہ اس کے لئے زندگی ویسے بھی اندھیر ہو چکی تھی۔ تاہم ٹایٹانی کی تصویر بیناؤں کے لئے کسی طرح تقویت کا باعث نہیں۔

اسی طرح ایک اور ناخدا روزگار جان ملٹن ٹایٹانی کے بارے میں جس طرح اپنے تاثرات پیش کرتا ہے انہیں پڑھ کر ٹایٹانی کے بارے میں یا سیت اور مایوسی کی تصویر ذہن میں ابھرتی ہے ملٹن سترہویں صدی کا ایک معتبر نام ہے اسے انگریزی کا سب سے بڑا شاعر کہا جاسکتا ہے۔ Tennyson نے اسے یوں خراج عقیدت پیش کیا ہے۔

God gifted organ of the voice of England

کم و بیش اسکے بعد آنے والے ہر دور کا شاعر اس سے متاثر ہوا۔ ملٹن چہیتالیس چھیالیس سال کا تھا کہ بینائی کھو بیٹھا اسکی آرزوئیں اور تمنائیں بے پناہ تھیں وہ شاعری کے میدان میں کارہائے نمایاں سرانجام دینا چاہتا تھا اور خدا کے پیغام کو عوام الناس تک پہنچانا چاہتا تھا بینائی سے محروم ہونے کے بعد وہ مایوس ہو گیا اور اپنی ٹایٹانی پر ایک نظم تحریر کی۔ اسے یہ بھری دنیا اندھیری نظر آنے لگی اور وہ محسوس کرنے لگا کہ اسکی سب صلاحیتیں مفقود ہو گئی ہیں اور یہ کہ جو صلاحیتیں موجود ہیں وہ ٹایٹا ہوتے ہوئے ان سے استفادہ نہیں کر سکتا اور حکم الہی کی تعمیل نہیں کر سکتا اور پھر وہ یوں

سوال کرتا ہے۔

Doth God exact day-labour' light deny'd?

I fondly ask: but patience to prevent

That murmur' soon replies.

شاعر سوال کرتا ہے کہ کیا خدا روشنی کے کام روشنی کے بغیر بھی کروانا چاہے گا میں نے احمقانہ سوال کر دیا اور فوراً "جواب آیا وہ آگے لکھتا ہے کہ خدا کو انسان کے کام کی ضرورت نہیں وہ بہت عظیم ہے ہزاروں فرشتے اسکے حکم پر کارہائے نمایاں سرانجام دے رہے ہیں اور وہ نظم کا اختتام یوں کرتا ہے۔

"They also serve who only stand and wait" یعنی وہ بھی اللہ کے خدمت گزار سمجھے جانے چاہئیں جو کھڑے رہتے ہیں اور انتظار کرتے رہتے ہیں۔ ملٹن نے یہ فرض کر لیا کہ ناپیدائی تمام صلاحیتوں کی تشخیص ہے اور یہ کہ ناپیدا سوائے انتظار کے اور کیا کر سکتے ہیں ان کے لئے کچھ کرنے کی آرزو ہی بہت ہے ملٹن کو شاید معلوم نہیں تھا کہ اس کی ناپیدائی اسکی صلاحیتوں کو جلا عطا کرے گی اور وہ Paradise Lost جیسی معرکہ الاراء نظم لکھ پائے گا جو اسے ادبیات عالم میں بقائے دوام عطا کرے گی۔ حقیقت یہ ہے کہ اس دور میں ناپیدائی کو ایک بہت بڑی آفت سماوی تصور کیا جاتا تھا اور یہ سمجھا جاتا تھا کہ ناپیدائی انسان کی تمام صلاحیتیں چھین لیتی ہے ملٹن Paradise Lost کی تیسری کتاب کے آغاز میں روشنی کو خوش آمدید کہتا ہے اور اسے خدا کی طرح لافانی قرار دیتا ہے اور محسوس کرتا ہے کہ اگرچہ وہ اندھیروں میں گھر گیا ہے لیکن پھر بھی شاعری کی آسمانی دیوی نے اسے روشنی عطا کر دی ہے اور وہ اشیاء کی حقیقت کو جاننے کے قابل ہو گیا ہے۔ عام زبان میں اسے بصیرت کہا جاتا ہے مگر ہمارے خیال میں یہ ان صلاحیتوں کے احیاء کا نام